

رضي الله عنهما

سیرت الحسنین



حضرت
امام حسن
رضي الله عنه

حضرت
امام حسين
رضي الله عنه

مصنف:
حضرت علامہ، مولانا
محمد ادریس ڈاھری

رضي الله عنهما

سيرت الحسنين



مصنف

مفسر قرآن مبلغ اسلام

حضرت علامہ و مولانا محمد ادریس ڈاھري نقشبندی

ناشر

ادارہ خدمت القرآن والسنة

مدرسہ جامعہ محمدیہ شاہ پورجہانیان

ضلع نواب شاہ سندھ

آءُ هن پنهنجي ڪتاب

سيرة المحسنين رضي الله عنهما

جو انتساب سيدة خاتون جنت

حضرت فاطمه زهراء رضي الله

عنهما ڏانهن ڪرڻ جي سعادت

حاصل ڪري رهيو آهيان

والحمد لله على ذلك

الفقيه محمد ادريس قاضي

عفي عنه

انتساب

سيرت الحسين رضي الله عنهما

ڪتاب جو نالو:

حضرت مولانا محمد ادريس قاضي نقشبندي مدظلہ العالی

مصنف جو نالو:

اسلامڪ ڪمپيوٽر ڪمپوزنگ

ڪمپوزنگ:

صاحبزاده عاشق حسين قاضي وحافظ احسان الله قاضي

شايع ڪرائيندڙ:

ڇپائيءَ جو سال ۱۹۹۸ع

ڇپيندڙ: نفيس پرنٽنگ پريس لڄپت روڊ حيدرآباد فون: 782345

۱۰۰ روپيه

هديو:

مدرسہ عربيہ جامعہ محمدية - شاهپور جهانپان

ملڻ جو هنڌ:

تعلقہ دولت پور صفن- ضلع نواب شاہ

فهرست مضامين

نمبر	عنوان	صفحو
1	په اکر	۱۰
2	سیدنا امام حسن جو احوال	۱۲
3	ولادت	۱۲
4	بابرکت نالو	۱۳
5	کنیت ۽ القاب	۱۲
6	طوهر ۽ عقیقو	۱۲
7	نسب جو سلسلو	۱۵
8	کیر پیارڻ واري امان	۱۵
9	تقویٰ جي تعلیم	۱۶
10	غور کیو	۱۶
11	محمدي (عليه الصلوٰۃ والسلام) جمال جو مظهر	۱۶
12	حلیو مبارک	۱۶
13	علمي ۽ ذهني کمال	۲۰
14	عبادت سان پیار	۲۱
15	دین جي جان ڏیڻ جو عجیب طریقو	۲۱
16	سخاوت	۲۳
17	نصیحتون	۲۳
18	مہمان نوازي جو سہڻو بدلو	۲۶
19	نبوي حدیث جي روایت	۲۶
20	خوفِ خدا	۲۶
21	رضا بر قضا	۲۸
22	تقویٰ جي تلقین	۲۹
23	برن سان ڀلايون	۲۹

۳۱	نصيحتون	24
۳۲	حضرت عثمان رضي الله عنه سان همدردی	25
"	سنو ڳالهائڻ	26
۳۳	والد جون وصيتون	27
"	پيءُ جا پٽ کان سوال ۽ ان جا سهڻا جواب	28
۳۵	بدڪلاميءَ کان پاڪ ۽ صاف	29
۳۶	ديني ڪمن ۾ عجيب ۽ بلند سوچ	30
"	ڪرامتون	31
۳۹	شاديون	32
۴۰	گهڻن شادين ۾ حڪمت	33
"	اولاد اطهار	34
۴۲	پٽن ۽ نياڻين جانا لا	35
۴۳	شيخين جا قول	36
۴۵	تنبيه، حضرت زيد ۽ حسن مثنىٰ رضي الله عنهما جو احوال	37
۴۸	سيدنا عبدالقادر جيلانيءَ جو نسب	38
۴۹	خلافت	39
۵۰	حضرت معاويه سان صلح	40
۵۱	حضرت معاويه سان صلح ڪرڻ ۾ حڪمت	41
۵۲	شهادت	42
۵۳	زهر ڪنهن ڏياريو؟	43
"	حضرت حسين سان گفتگو	44
۵۵	حضور عليه الصلوة والسلام جن زنده آهن.	45
"	غيبی مرد جي آمد	46
۵۶	رحلت جي تاريخ، مهينو ۽ سال	47
"	زهر سان رحلت ڪندڙ شهيد آهي	48
"	غسل ڏيارڻ وارا	49
۵۷	جنازي جي نماز	50
"	ڪٿي دفن ڪيا ويا؟	51

۵۸	زندگي مبارڪ جا دور	52
”	جعدہ جي حالت	53
۵۹	گستاخ کي سزا	54
”	حضرت حسين جو احوال	55
”	والدہ جي وجود مسعود ۾ تشریف آوري	56
۶۰	اسم گرامي	57
۶۱	عقيقتو، طوهر - کير پيارڻ واري امان	58
”	سيده ام الفضل جو خواب	59
۶۲	ڪنيو، القاب - گهڻي زندگي ڪٿي گذاريائون	60
۶۳	حليو مبارڪ، حسن، صحابيت جو شرف	61
۶۴	درباري شاعر، چوڪيدار - منديءَ جو نقش	62
۶۵	حديثن جي روايت ۽ ڪجهه روايت ڪيل حديثون	63
۶۶	عبادت ۽ سخاوت	64
۶۷	سخاوت جا ٻه مثال	65
۶۸	قدسيات	66
۶۹	شاعري	67
۷۰	شاديون ۽ اولاد	68
۷۱	امام زين العابدين کي والدہ لاءِ ادب	69
۷۲	سيده سڪينه جي مزار	70
”	حضرت حسين لاءِ پيارن جي دلين ۾ پيار	71
۷۳	شهادت جونبوي حديثن ۽ علوي	72
”	ارشادات ۾ بيان	
۷۴	شهادت جو ظاهري سبب	73
۷۵	مروان کي جواب - يزيد جي بيعت کان انڪار	74
”	جو سبب	
۷۶	حسين پاڪ کي سندس ڀاءُ محمد بن حنفيه جي	75
۷۷	گذارش	
۷۸	حسيني وصيت	76

۹۰	سفر جي تياري	77
۹۱	اهل مدينه جا عرض مڪي پاڪ ڏانهن هجرت	78
۹۲	سفر جا ساٿي - هڪ ڪوڙو قصو	79
۹۳	سوال - جواب	80
۹۴	واٽ ۾ ملاقات	81
۹۵	مڪ پاڪ ۾ پهچڻ ۽ رهڻ جي مدت	82
۹۶	مڪ پاڪ وارن جو سهڻو سلوڪ	83
۹۷	ڪوفي وارن جو رابطو	84
۹۸	حضرت ابن عباس ڏانهن يزيد جو خط	85
۹۹	حضرت ابن عباس جي طرفان جواب	86
۱۰۰	حضرت حسين جا مدينه ۽ بصره وارن ڏانهن خط	87
۱۰۱	حضرت مسلم بن عقييل جي روانگي	88
۱۱۰	حضرت مسلم بن عقييل جو ڪمري مان ٻاهر اچي	89
۱۱۱	جواب ڏيڻ	
۱۱۱	شريڪ بن اعور جي وفات	90
۱۱۲	حضرت مسلم جي رهائش جو علم	91
۱۱۳	هانيءَ بن عروه جي گرفتاري	92
۱۱۹	حضرت مسلم ۽ هاني وارو واقعو	93
۱۲۰	ابن زياد گهيري ۾ ۽ ان جي حڪمت عملي	94
۱۲۱	حضرت مسلم اڪيلو	95
۱۲۳	ابن زياد جي تقرير	96
۱۲۶	حضرت امام مسلم گوئر هاڻس تي	97
۱۲۷	حضرت امام مسلم کان پاڻي بند	98
۱۲۸	حضرت امام مسلم ابن زياد جي اڳيان	99
۱۳۰	حضرت مسلم جي شهادت	100
۱۳۲	حضرت امام مسلم جا ٻه شهيد ٻچا.	101
۱۳۷	حضرت حسين جي ڪوفي تياري	102
۱۳۸	محبين جي منع	103

۱۳۹	حضرت حسين ۽ حضرت عبدالله بن زبير جاتعلقات	104
"	ڪوفي روانگي	105
۱۴۲	زهير بن قين جي ملاقات	106
۱۴۳	وضاحت	107
۱۴۴	سيده زينب جو خواب	108
۱۴۵	حضرت امام مسلم جي شهادت جو اطلاع	109
"	حضرت حسين جي ٻئي قاصد جي شهادت	110
۱۴۶	ضروري وضاحت	111
۱۴۸	ٻنهي قاصدن جي شهادت جو اطلاع	112
۱۴۹	عقبه نالي مقام تي	113
۱۵۰	حضرت حمرسان ملاقات	114
۱۵۱	طرماع جي پيشڪش	115
۱۵۹	عبيدالله جعفي سان ملاقات	116
۱۶۱	نينويءَ ۾ منزل	117
۱۶۲	حر کي حسيني سائين جو عرض	118
۱۶۳	زهير جو مشورو	119
۱۶۴	ڪربلا جي پٿر ۾	120
۱۶۵	ڪربلا ۾ پهچڻ جي تاريخ	121
۱۶۶	حضرت مسلم جي ڀائرن جو واپس ورن کان انڪار	122
"	ابن زياد کي اطلاع	123
۱۶۷	ابن زياد جو حضرت حسين ڏانهن سڌو سنئون خط	124
"	عمر بن سعد جي روانگي.	125
۱۶۸	عمر بن سعد کي عزيزن ۽ دوستن جو مشورو	126
۱۷۰	اضافي فوج	127
۱۷۱	گستاخ کي سزا	128
۱۷۲	سخت آج	129
"	همدانيءَ جي حق گوئي	130
۱۷۳	حضرت حسين ۽ ابن سعد جي ملاقات	131

۱۳۲	سیده امر کلثوم جو عرض	۱۳۲
۱۳۳	یزیدی بیعت کان حضرت حسین هر وقت انکاری رهيو	۱۳۳
۱۳۴	شمر جي شیطان گیری	۱۳۴
۱۳۵	ابن سعد ڏانهن دل آزار بندڙ خط	۱۳۵
۱۳۶	سائين کي واپس وڃڻ لاءِ خوشيءَ سان اجازت	۱۳۶
۱۳۷	سائين جو سهڻو خطاب	۱۳۷
۱۳۸	ماتمي مسلمانن کي گذارش	۱۳۸
۱۳۹	وري وري خطاب	۱۳۹
۱۴۰	اڃ جي سخت تڪليف	۱۴۰
۱۴۱	عبادت ۽ تلاوت	۱۴۱
۱۴۲	هڪ خواب	۱۴۲
۱۴۳	سیدنا علي اکبر پاڻي کڻي پهتو	۱۴۳
۱۴۴	گمراه کي راه نصیب ٿي	۱۴۴
۱۴۵	میدان جنگ جي جاچ	۱۴۵
۱۴۶	سیده زينب جو صبر	۱۴۶
۱۴۷	خندق جي کوتاڻي	۱۴۷
۱۴۸	عاشوره جو ڏينهن ۽ جنگ جي تياري	۱۴۸
۱۴۹	بارگاه ایزديءَ ۾ دعا ۽ نالا وٺي هدايت ڪرڻ	۱۴۹
۱۵۰	عبرت جو مقام	۱۵۰
۱۵۱	حضرت حر جا پاڳ	۱۵۱
۱۵۲	جنگ شروع	۱۵۲
۱۵۳	یزیدی سپاهي	۱۵۳
۱۵۴	عبدالله جي جرءِ تمند زال	۱۵۴
۱۵۵	عبدالله بن عمير جو تعارف	۱۵۵
۱۵۶	ڪرامت	۱۵۶
۱۵۷	حسيني ساٿي	۱۵۷
۱۵۸	حضرت مسلم بن عوسجه اسدي رضي الله عنه	۱۵۸
	جو تعارف	

۲۰۲	عبدالله بن عمير ۽ انجي اهل بيته رضي الله عنهم	159
۲۰۳	وهب بن عبدالله كلبي رضي الله عنه	160
۲۰۶	ابوالشعثاء كندي	161
“	عمر بن خالد ازدي	162
“	سعد بن حنظله	163
“	عمرو بن عبدالله	164
“	حماد بن انس	165
“	وقاص بن مالك	166
“	شريح بن عبدالله	167
“	حبيب بن مظاهر	168
“	حربن يزيد رياحي	169
۲۰۸	سعيد الحنفي رضي الله عنه	170
۲۰۹	۱۵ کان ۲۰ تائين شهيد	171
۲۱۱	۲۱ کان ۳۳ تائين شهيد	172
۲۱۲	۳۴ کان ۵۶ تائين - شهداء اهل بيت	173
“	حضرت عباس جي ڀائرن جو ذڪر	174
۲۱۳	حضرت عباس علمبردار اجازت گهري	175
۲۱۶	حضرت حسين حضرت عباس جي مٿان	176
“	حضرت عباس کي تنبو ڏانهن نه کڻڻ جا اسباب	177
۲۱۷	حضرت عباس جو مختصر احوال	178
۲۱۹	حضرت علي اڪبر رضي الله عنه	179
۲۲۰	قربان ٿيڻ وقت عمر	180
“	ڪمالات جو مجموع	181
۲۲۱	ميدان ۾ آمد	182
۲۲۲	گهوڙي جو نالو	183
“	جهڙو چمڪندڙ سج	184
۲۲۳	علي اڪبر ٻيو ڀيرو ميدان جنگ ۾	185
“	سندس شهادت	186

۲۲۵	سیده زینب جي حالت، سکين روئي ڏنو	187
"	عبدالله بن مسلم جي شهادت	188
۲۲۶	جعفر بن عقیل جنگ جي ميدان ۾	189
۲۲۷	حضرت عقیل جي پٽن عبدالرحمان، عبدالله الاکبر	190
"	۽ محمد جي شهادت	
۲۲۸	محمد بن ابوسعید بن عقیل، حضرت حسین جي	191
"	پٽیت پائرن، ابوبکر، محمداصغر ۽ حضرت عبدالله	
"	بن جعفر جي پٽن جي شهادت	
۲۲۹	حضرت حسن جا پٽ، عبدالله الاکبر، عبیدالله	192
۲۳۰	الاصغر ۽ قاسم، رضي الله عنهم جي شهادت	
"	آل رسول صلی الله عليه وسلم تي ڪوڙ	
۲۳۳	ننڍڙو شهيد علي الاصغر	193
"	حضرت حسین جي شهادت	194
۲۳۷	ڪرامت	195
۲۳۹	شهادت جو ڏينهن، تاريخ ۽ سال	196
"	وفات وقت عمر مبارڪ	197
۲۴۱	جسم اطهر زخمي، جملہ شهيد ڪيترا ٿيا؟ انهن	198
۲۴۲	۾ اهل بيت ڪيترا	199
۲۴۳	شهادت کان پوءِ جي حالت	200
"	شمر لاءِ حضور صلی الله عليه وسلم جن جا الفاظ	201
	مبارڪ	
۲۴۴	ڦرلٽ - اٽنڊيئي سزا	202
۲۴۵	ظلم تي ظلم، نور جي تجلي	203
۲۴۶	سیده زینب جاسد ۽ حضور صلی الله عليه وسلم	204
۲۴۷	جن کي ياسان، سڏڻ	
۲۴۸	وات ويندي	205
۲۴۹	قرآن پڙهندڙ کي جواب	206
"	ابن زياد جي دربار ۾	207

۲۵۰	ابن زياد ۽ زين العابدين جي گفتگو	208
۲۵۳	قيدي اهل بيتن جو خطاب	209
۲۵۶	يزيدي دربار ۾ آمد	210
۲۵۷	يزيد پهريون ماڻهي	211
=	قيدين سان ييزيد جو سلوڪ	212
۲۵۸	مديني واپسي - ڪربلا کان لنگهندي	213
۲۶۰	سرمبارڪ جي تدفين	214
۲۶۲	چار عجيب واقعا	215
۲۶۶	انبيا عليهم الصلوة والسلام جي آمد	216
۲۷۰	اهل بيت مان شهيدن جو تعداد	217
۲۷۱	ڪربلا مان قيد ٿيلن جو تعداد	218
=	قدرتي ڪاوڙ جو اظهار	219
۲۷۲	قاتلن کي سزا ملڻ جا واقعا	220
۲۷۵	مخصوص قاتلن کي سزا	221
=	نبوة جي دعويٰ	222
۲۷۶	عبد الله بن زياد کي سندس ماء پٽيو	223
=	جنن به زارو قطار رنو	224
۲۷۸	ياد حسين ملهائي رب جي نالي خيرات ڪرڻ	225
۲۷۹	مناقب	226
=	قرآن ڪريم مان	227
۲۸۲	نبوي ارشادات - خوشبودار گل	228
=	محبوب جا محبوب	229
۲۸۳	وڌيڪ پيارا	230
=	گهڻي دير تائين سجدو	231
=	حسين مون مان آهي	232
۲۸۴	جنتي جوانن جا سردار	233
=	جبريل جو ساٿ	234
=	والده کين والد کان دعا ڪرائي	235
۲۸۵	ڪم آندل ڪتاب	236

بِسْمِ اللَّهِ الرَّحْمَنِ الرَّحِيمِ

به اکر

الحمد لله وحده والصلوة والسلام علي من لا نبي بعده وعلي آله واصحابه ومن نحا نحوه اما بعد:

مسلمانن ڀاڻڻ ۽ پيڻن جي اڳيان واضح ۽ روشن آهي ته اسان اهل السنه والجماعه جي دليين ۾ جيئن الله جل جلاله، ان جي محبوب، نبي ڪريم صلى الله عليه وسلم ۽ اصحابن پلارن خصوصاً خلفاء راشدين حضرت ابوبڪر صديق، حضرت عمر فاروق، حضرت عثمان غني، حضرت علي المرتضى رضي الله عنهم جي محبت جون موجون آهن تيئن اسان جي وار، وار، بلڪ رت جي ڦڙي ڦڙي ۾ حسين ڪريمين رضي الله عنهما جي سڪ ۽ محبت به بي ڪنار بحر وانگر ڇوليون هڻندڙ آهي والحمد لله ثم الحمد لله علي ذالڪ ۽ مون گنهگار الله جل شانہ جي فضل، ڪرم ۽ نبي اڪرم عليه الصلوة والسلام جي نگاه ڪرم جي صدقي جڏهن کان ديني ڪتابن جي لکڻ جو سلسلو شروع ڪيو آهي، تڏهن کان دل ۾ اها تات ۽ تانگهه پئي رهي آهي ته سيدنا امام حسن ۽ سيدنا امام حسين رضي الله عنهما وعن والديهما جي سيرت مبارڪ جي موضوع تي به مستند ۽ معتبر حوالن سان هڪ سلسلو ڪتاب سنڌي زبان ۾ لکي سنڌي پڙهيلن جي خدمت ۾ پيش ڪيان تانته سندن روح کي راحت، قلب، کي قرار، سيني کي سرور ۽ اندر کي آرام اچي ۽ اهو ڪتاب مون عاجز جي لاءِ حسين ڪريمين جي نوراني نگاهن، سندن محبن جي طرفان دعائن، الله جل جلاله ۽ نبي پاڪ عليه الصلوة والسلام جي رضا حاصل ڪرڻ ۽ سڪرات، قبر ۽ قيامت جي هر پريشانيءَ کان بچڻ جو ذريعو ۽ باعث بنجي رب ڪريم جي ڪرم سان هاڻي اهو ڪتاب "سيرت الحسنين" المعروف

به "جنتي جوانن جي سردارن جي سيرت" نالي سان لکي پورو ڪري
 حسين ڪريمين جي شان تان قربان ٿيندڙ قريدارن جي خدمت ۾ پيش
 ڪرڻ جي سعادت حاصل ڪري رهيو آهيان، اميد اٿم ته اهي منهنجي
 هن محبت پريءَ محنت جو قدر ڪندي حضور ۽ سندن ٻچڙن عليه
 وعليهم الصلوة والسلام سان سچيءَ سڪ جو ثبوت ڏيندي هي ڪتاب
 گهڻي کان گهڻي تعداد ۾ خريدار ڪندا، پڙهندا، ٻين کي پڙهي ٻڌائيندا
 ۽ مون ناچيز ۽ منهنجي اهل، عيال ۽ منهنجي محبت وارن دوستن ۽
 مخلصن کي دلي دعائن سان نوازيندا.

والله الموفق والمعين

دعائن جو طالب

محمد ادریس ڏاهري

نقشبندی عفی عنه

سرپرست:

مدرسہ عربیہ جامعہ محمدیہ شاہپور جہانیا

ضلع نواب شاہ سنڌ

۱۲ رمضان المبارک ۱۴۱۸ھ

الموافق ۱۱-۱-۱۹۹۸ع



سیدنا امام حسن جو احوال

ولادت باسعادت

سیدنا حضرت حسن جي ولادت ٿي سال هجريءَ جي رمضان المبارڪ مهيني ۾ ۱۵ تاريخ ٿي، (۱) جڏهن ولادت جي وقت عام عورتن وانگر سیده خاتون سائڻ کي رت نه آيو ته اسماء نالي سندس دائيءَ حضور صلي الله عليه وسلم جن کي اهو عرض ڪيو پاڻ فرمايائون ته ”منهنجي نياڻي ان کان پاڪ آهي“ علمائن لکيو آهي ته ان جي ڪري سائڻ کي زهراء سڏيو ويو آهي.

بابرڪت نالو:

سندن نالو مبارڪ ”حسن“ حضور صلي الله عليه وسلم جن پاڻ رکيو، حضرت علي المرتضيٰ رضي الله عنه جو فرمان اقدس آهي ته: جڏهن ”حسن“ ڄائو ته محبوب ڪريم عليه التحية والتسليم جن اسان جي گهر تشریف فرما ٿيا ۽ ارشاد ڪيائون ته: **أُرُونِي ابْنِي مَسْمُومًا؟** مون کي منهنجو پٽ ڏيکاريو ان جو نالو ڇا رکيو اٿو؟ مون عرض ڪيو ته: مون ان جو نالو حرب (جنگ ڪندڙ) رکيو آهي. پاڻ فرمايائون ته ”ان جو نالو حسن آهي“. (۲)

علامه سيوطي عليه الرحمة لکيو آهي ته: حسن ۽ حسين ٻئي جنتي نالا آهن ”(۳) حضرت عباس رضي الله عنه جي فرزند حضرت فضل رضي الله عنه کان روايت آهي ته: الله جل جلاله اهي ٻئي نالا

پردي ۾ رکيا هئا.

تانجو نبي اڪرم صلي الله عليه وسلم جن اهي نالا پنهنجن
پٽن حسين سڳورن تي رکيا- راويءَ جو قول آهي ته: مون حضرت
فضل رضي الله عنه کان پڇيو ته اهي نالا اڳ ۾ ڪيئن ڀڄڻ ۾ آيا
ٿي؟ ان فرمايو ته ”اهي حسن - س- جي جزم سان ۽ حسين س-
جي زير سان هئا. (۴)

ڪنيت ۽ القاب:-

ڪين ابو محمد ڪنبي سان سڏيو ويندو هو، علامه ابن الاثير جو
قول آهي ته انهيءَ ڪنبي سان ڪين حضور عليه الصلوة والسلام جن
پاڻ سڏڻ فرمايو هو. (۵) سندس مشهور القاب هي آهن
۱:- السيد (سردار) ۲:- المحب (پيارو) ۳:- الحڪيم
(حڪمت وارو) ۴:- المقرب (رب جي دربار جي ويجهو) (۶) ۵:-
السيط (حضور صلي الله عليه وسلم جن جو ڏهڻو) ۶:- فلذة
(سيده خاتون جنت رضي الله عنها جي جگر جو ٽڪرو) ۷:- ربحانه
(نازبوءَ وانگر خوشبو دار گل)

(۱) مدارج النبوة ص ۱۹۰ ج ۲ صفة الصفوة ص ۳۸۵ ج ۱
الاصابة ص ۳۲۸ ج ۱ سعادة الكونين ص ۴۰-۴۱ (۲) اسد الغابة
ص ۱۰ ج ۲ تهذيب التهذيب ص ۲۹۶ جلد ۲ (۳) تاريخ الخلفاء ص
۱۴۱ (۴) الائمة الاثنا عشر ص ۲۴ (۵) اسد الغابة ص ۹ ج ۲ (۶)
حلية الاولياء ص ۳۵ جزء ۲

- ۱۰:- زڪي (اندر جو پاڪ) ۱۱:- طيب (ٻاهر جو پاڪ) (۱)
 ۱۲:- خامس اهل الكساء (چادر مبارڪ جي هيٺان ايندڙن ۾
 پنجون) (۲) ۱۳:- حليم (بردبار) ۱۴:- كريم (ڪرم ڪندڙ)
 ۱۵:- متقي (پرهيزگار) (۳).

طوهر ۽ عقيقو:-

حضرت امام حسن عليه السلام جن جي ڄمڻ کان پوءِ ستين
 ڏينهن حضور عليه الصلوة والسلام جن سندن طوهر ڪرايو ۽ عقيقو
 به ڪيو سندس مٿي مبارڪ جا وار ڪوڙائي چانديءَ سان تور ڪرائي
 اهو چاندي صدقو ڪري ڇڏيائون (۴) عقيقي ۾ هڪ دنبوءَ ڪن
 عالمن جي بقول ٻه دنيا ڪٺائون (۵) ۽ ان دنبي جي هڪ ران ۽ هڪ
 دينار سندن دائيءَ کي ڏنائون دائيءَ جو نالو اسماء هو.

نسب پاڪ جو سلسلو:-

سيدنا امام حسن جي نسب جو سلسلو والد مڪرم جي طرفان
 ۽ والده سائڻ جي طرفان حضرت عبد المطلب ۾ ملي ٿو. والد جي
 طرفان هيئن آهي:-

- (۱) مدارج النبوة ص ۱۹۰ جلد ۲ (۲) اسد الغابة ص ۹ ج ۲
 (۳) اسد الغابة ص ۹ جلد ۲ (۴) سعادة الكونين ص ۴۲ سعادة
 الكونين ص ۴۰ وسيلة الغريب ص ۴۱ (۵) الاستيعاب بهامش
 الاصابة ص ۳۴۹ جلد ۱

حسن بن علي بن ابو طالب بن عبدالمطلب- والده جي طرفان
 مئي آهي:- حسن بن فاطمه بنت محمد (صلى الله عليه وسلم) بن
 عبدالله بن عبدالمطلب القرشي الهاشمي (۱)

کير پيارڻ واري امان:-

حضرت امام حسن کي حضور عليه الصلوة والسلام جن جي
 چاچي حضرت عباس رضي الله عنه جي گهر واريءَ امر الفضل پنهنجي
 پٽ قثم سان گڏ پنهنجو کير پياريو هو (۲) امر الفضل ان بيبيءَ
 سائن جو ڪنيو هو ۽ سندس نالو مبارڪ لبابه عامريه هو (۳)

اتنديئي تقوىٰ جي تعليم:-

هڪ ڀيري حضرت حسن سائين زڪوة جي ڪارڪن مان هڪ
 ڳڙي ڪشي وات مبارڪ ۾ وجهي ڇپاڙڻ جي ڪوشش ڪئي ته نبي
 پاڪ عليه الصلوة والسلام جن اها لعاب لڳل ڳڙي سندس وات
 مبارڪ مان ڪڍي ساڳي زڪوة جي ڪجور ۾ رکي فرمايائون ته
 ”زڪوة جو مال اسان محمد ۽ ان جي آل (عليهم الصلوة والسلام)
 جي لاءِ حلال ناهي“ (۴)

(۱) اسد الغابة ص ۹ ج ۲ (۲) الاثمة الاثنا عشر ص ۶۴ (۳)

حاشية المشكوة ع ۸ ص ۵۷۲ باب مناقب اهل البيت.

(۴) اسد الغابة ص ۱۱ جلد ۲

نبي پاڪ عليه الصلوة والسلام جا ٻچا سڌرائن وارا غور ڪيو:-

موجوده دور ۾ ڪٿي ڪٿي سيدن سڳورن کي سياسي رشوت يا تعلقات جي بنا تي زڪواة جو چيئر مڻ مقرر ڪيو ٿو وڃي ۽ اتي جيڪو ڪجهه هلي ٿو سو به ڪي به معلوم آهي، مون عاجز، گنهگار جي ڪن منٿ ۽ غريباتو عرض آهي ته ان کان پري رهن ۽ حبيب ڪريم ۽ حسنين ڪريمين عليهم السلام کي راضي رکن، وڌيڪ هدايت هاديءَ جي هٿ ۾ آهي.

محمدي جمال جو مظهر:-

حضرت امام حسن سائين حضور پر نور عليه الصلوة والسلام جن سان صورت مبارڪ ۾ مشابهه هيو، حضرت علي المرتضيٰ رضي الله عنه فرمايو آهي ته:- "الحسن اشبه برسول الله صلي الله عليه وسلم ما بين الصدر الي الرأس" (۱) يعني (حضرت) حسن سيني (مقدس) کان مٿي (مبارڪ) تائين رسول الله صلي الله عليه وسلم جن سان مشابهه آهي، حضرت شيخ عبدالحق محدث دهلوي عليه الرحمة جن لکيو آهي ته: جيڪڏهن ڪو ماڻهو خواب ۾ حبيب اڪر نور مجسم، محبوب معظم صلي الله عليه وسلم جن جي ديدار ڪرڻ جي ڳالهه ڪندو هو ته اصحابي سڳورا ان کان ڀڄندا هئا ته ٻڌاءِ سندن هر شڪل هينئر ڪير آهي؟ جيڪڏهن حضرت حسن سائينءَ جي لاءِ چونڌو هو ته اصحابي ان خواب کي سڄو سمجهندا

هنا. (۲)

حلیو مبارک:-

محدثن ۽ سيرت نگارن لکيو آهي ته سندن جسم اقدس نهايت نازڪ، رنگ پورو، اکيون مبارڪ وڏيون، انهن ۾ مائڪيون نهايت ڪاريون ٻڌل نهايت نرم، ڏاڙهي مبارڪ رکيل ۽ نهايت گهاني، مٿي جا وار گهنڊيدار جيڪي گهڻوڪري ڪنڌ تائين هوندا هئا، ڳچي ڊگهي چانديءَ وانگر سفيد ۽ چمڪدار، ساري جسم جا عضوا مضبوط، وڏا ۽ نازڪ، ڇاتي ڪشادي، قدوچولو، منهن مبارڪ دلڪش ۽ ملاحت ڏانهن مائل هو جو جيئن کين گهڻو ڏسجي تيئن محبت وڌي سندن منڊيءَ مبارڪ جو نقش هي اڪر هئا ”العزة لله وحده“ (۳) حقيقي عزت الله وحده جي لاءِ آهي.

علمي ڪمال ۽ ذهني ذڪاوت

پاڻ نهايت وڏي علم وارا ۽ چوڻيءَ جا ذهين هيا سندن علمي ڪمال ۽ ذڪاءَ جي متعلق ٻه واقعا لکجن ٿا واقعو ۱:- تفسير واحدِي هڪ شخص جو بيان لکيو آهي ان چيو آهي ته: هڪ پيري مون کي مديني منوره ۾ پهچي نبوي مسجد شريف ۾ حاضريءَ جو شرف ۽ سعادت حاصل ٿي، اندر پهچڻ کان پوءِ ڏٺم ته: هڪ بزرگ هڪ وڏي جماعت ۾ ويهي حضور، پرنور، صلي الله عليه وسلم جن جون حديثون بيان ڪري رهيو آهي مون ان کان عرض ڪري پڇيو ته قرآن ڪريم ۾ الله جل جلاله جو فرمان آهي. وَسَاهِدُوا مَشْهُودٍ (۴)

قسم آهي شاهد ۽ مشهود جو، انهن شاهد ۽ مشهود مان مراد ڪير آهن؟ ان ٻڌايو ته شاهد مان مراد جمعه جو ڏينهن ۽ مشهود مان مراد ذوالحج مهيني جي نائين تاريخ جو ڏينهن آهي وري ٻئي ڀلاري ڏانهن ويس جيڪو نبوي مسجد عليٰ بانيه الصلوة والسلام ۾ وعظ ڪري رهيو هوان کان ساڳيو سوال ڪيم ته ان به ساڳيو جواب ڏنو. ان کان پوءِ ٽئين ڀلاري ڏانهن ويس جنهن جو منهن مبارڪ من موهندڙ دل ۾ ديرو ڪندڙ نهايت نوراني هو ان کان به اهوئي سوال ڪيم ان جواب ڏيندين فرمايو ته:- شاهد مان مراد سيدنا رسول الله صلي الله عليه وسلم جن آهن، جيئن الله جل مجده قرآن پاڪ ۾ فرمايو آهي "يَا أَيُّهَا النَّبِيُّ إِنَّا أَرْسَلْنَاكَ شَاهِدًا" (۵) اي غيب جون خبرون ڏيندڙ! اسان توکي شاهد ڪري موڪليو آهي ۽ "مشهود" قيامت جو ڏينهن آهي. جيئن الله جل شانہ جو ارشاد آهي "ذَٰلِكَ يَوْمٌ مَّجْمُوعٌ لَّهُ النَّاسُ وَذَٰلِكَ يَوْمٌ مَّشْهُودٌ" (۶) اهو "قيامت" جو ڏينهن آهي جنهن لاءِ ماڻهو گڏ ڪيا ويندا ۽ اهو حاضرڪيل ڏينهن آهي ۾ مان محفل مان اتي نبوي مسجد ۾ پاسي تي ويٺلن ماڻهن کان تنهي ڀلارن جي لاءِ پڇيو ته اهي ڪير آهن؟ انهن ٻڌايو ته يهيرون حضرت عبدالله بن عباس، پيو حضرت عبدالله بن عمر، ٽيون حضرت حسن بن علي المرتضيٰ رضي الله عنهم (۷)

(۱) سعادة الكونين ص ۴۴ (۲) سعادة الكونين ص ۴۴ (۳) سعادة

الكونين ص ۴۵ (۴) سورة البروج آيت ۳ (۵) سورة الاحزاب آيت ۴۵ (۶)

سورة هود آيت ۱۰۳ (۷) سعادة الكونين ص ۵۲

واقعو: ۲

هڪ ڏينهن حضرت امام حسن سائين وهنجي، نازڪ بدن تي ناز جهڙا ڪپڙا پائي، نهايت دل پسند خوشبوءِ هڻي سهڻن ۽ گهنديدارن وارن کي تيل لڳائي، ڦٽي ڏئي، ڀلي ۽ تيز رفتار گهوڙي تي سوار ٿي ٻاهر نڪتو ته رستي ۾ هڪ مسڪين ۽ محتاج يهودي جيڪو ڪيترن ڏڪن ۽ مصيبتن ۾ مبتلا هو کين ڏسي عرض ڪرڻ لڳو ته: اي حسن! خدا جي نالي ٿورو بيهي منهنجي هڪ سوال جو انصاف سان جواب ڏي، حضرت امام حسن سائين فرمايو ته: ڪهڙي سوال جي جواب ۾ انصاف ٿو گهرين؟ عرض ڪيائين ته: اوهان جي ناني، الله جل جلاله هي رسول صلي الله عليه وسلم جو فرمان آهي ته ”دنيا مومن جي لاءِ قيد ۽ ڪافر جي لاءِ بهشت آهي“ پوءِ ڪهڙو سبب آهي؟ جو تون مومن هجڻ جي باوجود ڀلا ڪپڙا پائي، ڀليءَ سواريءَ تي سوار ٿي وڃي رهيو آهين ۽ مان اوهان جي بقول ڪافر هجڻ جي باوجود فقر، فاقو، مسڪينيءَ، مصيبت ۽ خواريءَ ۾ مبتلا آهيان؟ ظاهر ۾ ته آئين ٿو لڳي ته هيءَ دنيا اوهان جي لاءِ بهشت ۽ مولا، دوزخ آهي، سيدنا امام حسن سائينءَ کيس جواب ڏيندي ارشاد فرمايو ته: ناني سائين عليه الصلوة والسلام جن جي ارشاد جو مطلب اهو نه آهي جيئن تو سمجهيو آهي، ان جو مطلب آهي ته: جيڪي نعمتون الله جل جلاله عمر نواله مومنن جي لاءِ آخرت ۾ تيار ڪيون آهن، انهن جي لحاظ سان دنيوي نعمتون ۽ راحتون ڪيتريون به گهڻيون ۽ سٺيون هجن جن ته قيد آهن، ۽ الله جل شانہ ڪافرن جي لاءِ آخرت ۾

جيڪو عذاب تيار ڪيو آهي. جيڪڏهن اهو ڏسڻ ته هتي جا ڏک
بلي ڪيترا نه گهڻا ۽ سخت هجن ڪين جي لاءِ جن بهشت آهن. (۱)

الله جل جلاله جي عبادت سان پيار:-

ياد رکڻ گهرجي ته قرآن پاڪ ۽ نبوي احاديث عليٰ قائلها
الصلوات والتسليمات جي ارشادات جي روشنيءَ ۾ انسان جي پيدا
ٿيڻ جو مقصد عبادت ۽ معرفت الاهي حاصل ڪرڻ آهي. سيدنا
امام حسن عليه السلام جن الله جل جلاله جي عبادت تمام گهڻي
ڪندا هئا.

علامه ابن الاثير عليه الرحمة لکيو آهي ته وکان الحسن كثير
الصوم والصلوة والحج والصدقة وافعال الخير جميعها (۲) يعني
حضرت امام حسن سائين جن روزا، نماز، حج، صدقا، ۽ خير جا سڀئي
ڪم تمام گهڻا ڪندا هئا، عبادت هڪ بدني آهي جيئن نماز روزا
وغيره بي مالي جيئن زڪوة فطرو، قرباني وغيره ٿين بدن ۽ مال ٻنهي
لکي گڏ استعمال ڪرڻ سان جيئن حج عمره وغيره حضرت امام حسن
عليه السلام سڀ عبادتون ڪيو ۽ سوارين جي گڏ هلڻ جي باوجود
پاڻ پيادو هلي پنجويهه (۲۵) حج ڪيا هيئون. (۳)

(۱) سعادة الكونين ص ۵۳ (۲) اسد الغابة ص ۲۰ ج ۲

(۳) الاستيعاب بها مش الاصابة ص ۳۸۲ جلد ۱ تاريخ

الخلفاء ص ۱۴۵ الصواعق المحرقة ص ۸۲

ان ڄاڻ کي دين جي ڄاڻ ڏيڻ جو عجيب طريقو:-
 روايت آهي ته:- هڪ پيري حسين ڪريمين رضي الله عنهما پئي
 پيائڻ هڪ ميدان ڏانهن نڪري ويا هئا اتي هڪ پوڙهي شخص کي
 ڏٺائون جيڪو غلط طريقي سان وضو ڪري رهيو هو ٻنهي ڀائرن پاڻ
 ۾ صلاح ڪئي ته هن پيرسن شخص کي وضو صحيح ڪرڻ ڪونه ٿو
 اچي ان کي صحيح وضو ڪرڻ ڪيئن سيکاريون؟ جيڪڏهن سڌو
 سنئون ٿا چئون ته وضو غلط ٿو ڪرين ته متان ناراض ٿي پوي،
 سوچي سوچي ٻنهي ڀائرن اهو طئي ڪيو ته ان کي چئون ٿا ته اسين
 ٻئي وضو ڪيون ٿا تون ڏس ته غلطي ته ڪونه ٿا ڪريون؟ ان شخص سڌو ان
 ڳالهه کي قبول ڪيو جڏهن پاڻ سندس اڳيان وضو ڪرڻ ويٺا تڏهن ان
 اهو ڏسي محسوس ڪيو ۽ کين ادب سان عرض ڪيائين ته: اوهان
 ٻنهي جو وضو صحيح آهي اصل غلطي مون ۾ هئي جيڪا هاڻي
 سمجهي ويو آهيان (۱)

سخاوت:-

هن هلندڙ وقت جا گهڻا ماڻهو پنهنجي ذاتي ڪمائي ملڪيت يا
 ابي، ڏاڏي، جي طرفان ورثي ۾ آيل ملڪيت شرابن ۽ برابن ۾ وڃائي
 دنيا جي خوري بدنامي ۽ آخرت جو عذاب وهائيندا آهن، پر اسان
 جا مذهبي، روحاني پيشوا پنهنجي ملڪيت الله جل جلاله جي نالي
 ڏيندا ۽ ان کي راضي ڪندا رهيا. چو ته انهن جي پنهنجي مالڪ،
 خالق، ڪارساز سان حقيقي ۽ سچي محبت هئي سيدنا حضرت

امام حسن سائينء جن به نهايت سخي ۽ الله جل جلاله جي واٽ ۾ مال خرچ ڪندڙ هئا، پاڻ به پيرا ته پنهنجي گهر جي هر شيءِ خيرات ڪئي هيائون ۽ ٽيون پيرو هر شيءِ جو اڌ مالڪ مٺي جي نالي تي ڏنو هيائون (۲) هڪ پيري هڪ فقير کي رب جي نالي تي ڏهه هزار "۱۰۰۰۰" ڌياري موڪليائون (۳) هڪ پيري هڪ شخص کين عرض ڪيو ته مان اڳي سڪيو هوس هاڻي مفلس ۽ تنگدست ٿي ويو آهيان منهنجو غريبي ۽ فقيري حال آهي هٿ ۾ ڪا شيءِ ناهي. پاڻ فرمايائونس ته: تنهنجي سوال جو مون تي حق ته ايڏو وڏو آهي جو مون وٽ ايتري طاقت ئي ناهي جو ادا ڪري سگهان پر جيترو ٿورو گهڻو آهي جيڪڏهن قبول ڪرين ته حاضر ڪيان؟ ان عرض ڪيو ته قبول ڪندس، راضي ٿيندس ۽ اوهان کي دعائون به ڪندس پاڻ کيس پنج سئو (۵۰۰) دينار ۽ پنجاه هزار (۵۰۰۰۰) درهم ڏيندي فرمايائون ته "مان اوهان سان معذرت ٿو ڪريان جو تنهنجو صحيح حق ادا ڪري نه سگهيو آهيان. (۴) علامه جلال الدين سيوطي رحمته الله عليه متروڪ واري هاشم عليهما الرحمة لکيو آهي ته: پاڻ هڪ هڪ سائل کي لک لک درهم به خيرات ۾ ڏيندا هئا. (۵)

(۱) وسيلة الغريب ص ۴۶ (۲) اسد الغابة ص ۱۳ جلد ۲ (۳)

الصواعق المحرقة ص ۸۳ وسيلة الغريب ص ۴۲ (۴) الصواعق ص

۸۳ (۵) تاريخ الخلفاء ص ۱۴۵ وسيلة الغريب ص ۴۲

محمدي امت کي نصيحتون:-

پاڻ پنهنجي ناني ڪريم عليه الصلواة والسلام جن جي امت کي نصيحتون ڪندي فرمائيندا هئا ته: اي الله جابانه! دنيا ۽ ان جي ڌوڪي کان هوشيار رهو، علم پڙهو، ياد ڪري نه سگهو ته لکو، ٻرن ڪمن کان بچو ته عابدين جي درجي کي مائيو، الله جل شانہ جي وٽ تي راضي رهو ته سندس ڪرم سان غني بنجي وڃو، پاڙيسرين سان نيڪي ڪيو، ته سچا ۽ پڪا مسلمان رهو، ٻين کي اهڙي نموني پيش اچو جيئن انهن کي پنهنجي اڳيان پيش اچڻ پسند ڪندا آهيو

مهمان نوازيءَ جو سهڻو بدلو:-

هڪ ڀيري ٻئي پائر حضرت امام حسن ۽ حضرت امام حسين ۽ ٽيون سندن سوت حضرت عبد الله بن جعفر طيار رضي الله عنهم گڏجي مدينه منوره کان مڪي پاڪ جي زيارت لاءِ روانا ٿيا، قدرتي ڳالهه رستي ۾ سندن کائڻ پيئڻ جي سامان سميت سندن سواريون به گم ٿي ويون هيڏي هوڏي نهاريندي هڪ ڏڙي تي هڪ جهوپڙي نظر آين ٿي پلارا اوڏانهن وڌي ويا جڏهن اتي پهتا ته ان جهوپڙيءَ ۾ هڪ ڪراڙي عورت ويٺل ڏٺائون ان کان پڇيائون ته هتي ڪا کائڻ پيئڻ جي شيءِ آهي؟ ان چيو ته هائو هڪ ڪير ڏيندڙ ٻڪري آهي جيڪڏهن اوهان جي دل گهري ته ان جي ڪير پيئڻ جي اوهان کي اجازت آهي تنهن ڀيڻ ان ٻڪريءَ جو ڪير پيتو ۽ ڪجهه دير کان پوءِ ان کان پڇيائون ته: تون ڪا کائڻ پيئڻ جي شيءِ آهي؟ ان ڪراڙيءَ عرض

ڪيو ته: اهاڻي ٻڪري آهي جيڪڏهن اوهان ڪهي کائو ته به منهنجي اجازت اٿو، گوشت پچائڻ جي لاءِ منهنجون ڪاٺيون به استعمال ڪري سگهون ٿا، تنهن ڀلارن ان ٻڪريءَ کي ڪهي ڪاٺيون ڪٽي باه ٻاري ان جي گوشت مان ڪباب ٺاهي ڍؤ ڪري کاڌو ۽ اٿاهين نڪرڻ وقت ان ڪراڙيءَ کي چيائون ته اسين مديني منوره مان آيل قريشي آهيون جڏهن مديني پهتاسون ۽ توسان قدرت واري ملاقات ڪرائي ته تنهنجو شڪريو ضرور ادا ڪنداسون، هيڏانهن هي ڀلارا ائين چوندا روانا ٿي ويا هوڏانهن هن جو مڙس گهر ۾ آيو ڪراڙيءَ مڙس کي ڏسي هڪدم کيس ٻڌايو ته: اڄ ٽي قريشي نوجوان هتي آيا هئا انهن جي بڪايل هجڻ جي ڪري مون اها ٻڪري سندن حوالي ڪئي آهي ڪهي، گوشت ڪباب ڪري کائي ويا، مڙس ٻڌي کيس چيو ته ”تو کي ڪيئن خبر پئي ته اهي نوجوان مديني منوره جا قريشي هئا؟ بس ايترو چئي مڙس ڪٽي ماٺ ڪئي، هوڏانهن هو ٽٽي مڪي مڪرمه جي حاضري ڏئي موٽي مديني پاڪ پهتا اتفاقاً گهڻي مدت گذرڻ کان پوءِ ان ڪراڙيءَ عورت ۽ سندس مڙس کي اهڙيون مجبورون درييش آيون جن جي ڪري کين پنهنجي اصلي رهائش ڇڏي مديني پاڪ ۾ اچڻو پيو ۽ مديني منوره جي گهڻيءَ مان لنگهندي اٿاهين سندن گذر ٿيو جتي حضرت امام حسن عليه الرضوان جن ويٺا هئا ۽ جيئن سندن نگاهه ان ڪراڙيءَ تي پئي ته پاڻ ڏسنديئي ان کي سڃاتائون ۽ سڏي فرمايائونس ته ”اي الله جي ٻانهي! مون کي سڃاڻين ٿي؟ ان عمر رسیده پيرسن عورت نهاري عرض ڪيو ته ”مان بلڪل ڪونه ٿي

سجائن" حضرت امام حسن عليه السلام جن کيس سندن لاءِ
 ٻڪريءَ ڪهن وارو واقعو ، سال ۽ مهينو سڀ ڪجهه ٻڌايو پر ان کي
 ياد نه آيو، پاڻ فرمايائون ته: ٺيڪ آهي توکي اهو واقعو ياد نه ٿو اچي
 ۽ تون مون کي نه ٿي سڃاڻين پر مان توکي سڃاڻان ٿو، ان کي ائين
 چئي پنهنجي خادم کي فرمايائون ته، هن کي هڪ هزار (۱۰۰۰)
 ٻڪريون ۽ هڪ هزار (۱۰۰۰) درهم ڏئي ادا (حضرت امام حسين
 عليه السلام) وٽ پهچاءِ ۽ ان کي ٻڌاءِ - خادم سندن حڪم ادا
 ڪري ان کي حضرت حسين عليه السلام وٽ پهچايو، ان سانين به
 هن کي سڃاتو ۽ هڪ هزار ٻڪريون ۽ هڪ هزار درهم کين عنايت
 فرمائي وري ان کي حضرت عبد الله بن جعفر رضي الله عنهما جي
 خدمت ۾ پهچايو ته ان به هڪ روايت موجب هڪ هزار ٻڪريون ۽
 هڪ هزار درهم کين ڏنا ۽ ٻي روايت جي بمطابق ٻه هزار ٻڪريون ۽
 ٻه هزار درهم ڏنا هڪ ڀيري پاڻ کڏو کائي رهيا هئا ته هڪ سائل
 کائنن خيرات گهري پاڻ ان کي ٻه هزار درهم ڏنائون پر کائنن جي
 صلاح نه ڪيائون جڏهن اهو ٻاهر نڪري هليو ويو ته ڪنهن ماڻهوءَ
 سندن خدمت ۾ عرض ڪيو ته: سانين! اوهان ان سائل کي خيرات ته
 ڏني پر کيس کائنن جي صلاح نه ڪئي؟ پاڻ فرمايائون ته: مون کي اها
 ڳالهه ذهن ۾ نه هئي ته ڪو اچڻ واري کي کاڌي جي کائنن وقت صلاح
 به ڪبي آهي، جيڪڏهن اها ڳالهه مون کي معلوم هجي ها ته مان ان
 کي کاڌي کارائڻ کانسواءِ اصل نه ڇڏيان هاڻ (۱)

نبوي حديثن جي روايت:-

حضرت امام حسن نبي مڪرم، محبوب معظم صلي الله عليه وسلم جن جو حديثون خود حضور عليه الصلوة والسلام جن ۽ حضرت علي، حضرت حسين ۽ پنهنجي مامي هاله کان روايت ڪيون آهن ۽ ڪانئن وري عبدالله، ابو جعفر، حضرت امام زين العابدين جي فرزندن جبير بن نضير، عكرمه، محمد بن شيرين، ابو مجاز، لاحق بن حميد، هبيرة بن مريم، سفيان بن ليلى، سيده عائشة صديقه، سندن فرزند حسن مثنى، ابوالجوزاء، ربيعة بن شيبان ابوائل، شعبي ۽ ٻين روايتون ڪيون آهن (۱) ۽ ڪي روايت ڪيل حديثن مان ڪجهه هي آهن.

۱:- عمير بن مامون حضرت امام حسن عليه السلام کان روايت آندي آهي ته: رسول الله صلي الله عليه وسلم جن فرمايو، "مَنْ صَلَّى صَلَاةَ الْغَدْرِ فَجَلَسَ فِي مُصَلَّاهُ حَتَّى تَطْلُعَ الشَّمْسُ كَانَ لَهُ جَبَابٌ مِنَ النَّارِ أَوْ قَالَ سِتْرٌ مِنَ النَّارِ" (۲) يعني جيڪو فجر جي نماز پڙهي پنهنجي نماز پڙهڻ واري جاء تي ويٺو رهيو

تانهو سج اڀريو (پوء اشراق جون ٻه رڪعتون پڙهيائين جيئن ٻين روايتن ۾ آيل آهي) ته ان جي لاء جهنم جي باهه ڪنن ڀرڻ ۽ پناه هوندو.

۲: ابوالجوزاء حضرت امام حسن کان روايت آندي آهي ان فرمايو ته حضور صلي الله عليه وسلم جن مون کي هيء دعا سيکاري هئي "اللَّهُمَّ اهْدِنِي فِيْ مَنْ هَدَيْتَ وَعَافِنِيْ فِيْ مَنْ عَافَيْتَ وَتَوَلَّنِيْ فِيْ مَنْ تَوَلَّيْتَ وَبَارِكْ لِيْ فِيْ مَا أَعْطَيْتَ وَقِنِيْ شَرَّ مَا قَضَيْتَ فَإِنَّكَ تَقْضِيْ"

وَلَا يَقْضَىٰ عَلَيْكَ إِنَّهُ لَا يَذِلُّ مَنْ وَالَيْتَ تَبَارَكْتَ رَبَّنَا وَتَعَالَيْتَ" (۳)

يعني اي الله! مون کي انهن ۾ هدايت وارو بناء جن کي تو هدايت نصيب ڪئي آهي ۽ مون کي انهن ۾ عافيت عطا ڪر جن کي تو عافيت عطا ڪئي آهي ۽ مون کي پنهنجي قضا جي تڪليف کان بچاءِ پوءِ يقيناً تون ئي قضا جاري ڪرين ٿو ۽ تنهنجي مٿان قضا جاري نه ڪئي ويندي آهي، ۽ پڪ آهي ته جنهن سان تون محبت رکندو آهين اهو ذليل نه ٿيندو، اي اسانجا پالڻهار! تون ئي برڪت وارو ۽ تون ئي بلند شان وارو آهين.

الله جل شانہ جو خوف:-

حضرت امام حسن سائين جن جڏهن وضو ڪري اٿندا هئا ته سندن منهن مبارڪ مان خوف خدا جا آثار نظر ايندا هئا، جڏهن ڪانئن ان جي باري ۾ پڇيو ويو ته پاڻ فرمايائون ”جيڪو عرش جي مالڪ جي دربار ۾ حاضري ڏيڻ جي لاءِ تيار ٿئي ان تي حق آهي ته اهڙو خائف رهي جو سندس منهن مان خوف خدا جا آثار نظر اچن“ (۴)

دنيا کان بي رغبتي ۽ رضا بر قضا:-

پاڻ فرمايو اٿن ته ”جڏهن کان مون کي نفعي ۽ نقصان ڏيڻ وارين شين جي ڄاڻ پئي آهي تڏهن کان حضور عليه الصلوة والسلام جن جي امت جي والي هجڻ کي مون بلڪل پسند نه ڪيو آهي“ (۵)

ڪنهن ماڻهوءَ کين عرض ڪيو ته: حضور عليه الصلوة والسلام جن

جو صحابي حضرت ابوذر غفاري رضي الله عنه چوي ٿو ته مون کي شاهوڪاريءَ کان وڌيڪ مسڪيني ۽ صحت کان وڌيڪ بيماري پياري آهي پاڻ فرمايائون ته: الله جل جلاله ابوذر تي رحمتون ڪري منهنجو چون آهي ته: جنهن ماڻهوءَ الله جل شانہ جي طرفان ٻانهي لاءِ ڪيل فيصلي تي اعتماد ڪيو اهو ٻيءَ حالت ۾ رهڻ جي تمنا نه ڪندو" (۶)

دشمن کي به تقوىٰ جي تلقين:-

بزاز ۽ ٻين محدثن روايت آندي آهي ته سندن خلافت جي دوران کين هڪ ظالم شخص سجدي دوران خنجر هنيو پاڻ نماز پوري ڪري فرمايائون ته: اي عراقيو! اسان جي باري ۾ الله تعاليٰ کان ڊڄو اسين اوهان جا امير ۽ اوهان جا مهمان آهيون اسين اهي اهل بيت آهيون جن جي حق ۾ الله تعاليٰ فرمايو آهي "إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا" (۷) تحقيق ارادو ٿو فرمائي ته اوهان کان پليديءَ کي پري رکي (ختم ڪري ڇڏي) ۽ اوهان کي صفاپاڪ بنائي پاڻ ائين فرمائيندا رهيا ۽ مسجد ۾ ڪوبه ماڻهو روئڻ کان خالي نه رهيو (۸)

(۱) تهذيب التهذيب ص ۲۹۵-۲۹۴ ۽ تاريخ الخلفاء:

ص ۱۴۴ (۲) اسد الغابة ص ۲۹۵ - ۲۹۶ جلد ۲ (۳) اسد الغاية

ص ۱۴۴ (۴) وفيات الاعيان ص ۶۹ جلد ۲ (۵) الاستيعاب بهامش

الاصابة ص ۳۷۰ ج ۱ (۶) تاريخ الخلفاء ص ۱۴۶ (۷) سورة

الاحزاب آيت ۳ (۸) الصواعق المحرقة ص ۸۳

برن سان پلايون:-

پاڻ رحمة للعالمين صلي الله عليه وسلم جن جي اولاد هجن ۽ سندن فيض مان مستفيض رهڻ جي ڪري بي وڙن سان وڙ ۽ برن سان پلايون ڪندا هئا، جيئن حضرت ڀٽائي عليه الرحمة جو فرمان آهي:

چڱن سان چڱائيون ائين هرڪوهوءَ

تو جيئن ڪري نه ڪو-بيڙن سان پلايون (۱)

سندن مزاج ۾ پلائي ڪرڻ رکيل هئي، سندن طرفان بيڪارن سان پلاين ۽ نا اهلن تي عنايت ڪرڻ جا تمام گهڻا واقعا آهن پر انهن مان به واقعا هتي لکجن ٿا تانته پڙهڻ وارا سندن سیرت مبارڪ مان سبق سکن.

واقعو ۱:-

شام ملڪ جي هڪ شخص جو بيان آهي ته: مان شام ملڪ کان سفر ڪري مديني ڀاڪ پهتس ته خچر تي سوار هڪ نوجوان ڏٺم حسن، ڪپڙن ۽ سواريءَ تي وهڻ جي لحاظ سان ٻيو ڪو اهڙو سهڻو ڪڏهن به نه ڏٺو هوم، هڪدم قلب ان ڏانهن مائل ٿيو ۽ منهنجي دل ۾ ان جي تمام گهڻي محبت پيدا ٿي، پڇاڪيڻ ته هي جوان ڪير آهي؟ چيائون ته حضرت علي رضي الله عنه جو پٽ حسن آهي بس اهو ٻڌڻ سان (خارجي هجڻ جي ڪري) منهنجي دل ۾ ان جي محبت جي بجاءِ بغض آيو ۽ حسد ڪندي دل ۾ چيم ته: عليءَ جو پٽ اهڙو

سهڻو؟ مان حضرت حسن ڏانهن وڌي ويس ۽ پڇيو مانس ته: تون علي بن ابي طالب جو پٽ آهين؟ فرمايائين ته هائو. مون کيس ۽ سندس بيءَ کي گهٽ وڌ ڳالهائڻ شروع ڪيو ۽ پاڻ خاموش ٿي ٻڌندو رهيو، جڏهن ٿڪجي ماڻ ڪيم ته پاڻ ڀلائيءَ جو اظهار ڪندي فرمايائون ته ”مان سمجھان ٿو ته: تون پرديسي آهين؟ مون چيو ته ”هائو“ فرمايائين ته ”اسان وٽ لڙي هل جيڪڏهن جاءِ ۽ پئسا وغيره ڪپندي ته توکي ڏينداسون، ۽ بيءَ کا حاجت هونديئي ته به تنهنجي مدد ڪنداسون“ ان شخص جو چوڻ آهي ته سندن ان فرمان کان پوءِ مان سخت شرمسار ٿيس، ۽ ان کان پوءِ سندس جي لاءِ منهنجي دل ۾ هميشه بي پناه پيار ۽ محبت رهندي هئي. (۲)

واقعو ۲:-

سنڌ جي نامياري سڀوت، مفسر، محدث، فقيه ۽ ڪامل ولي حضرت علامه مخدوم محمد هاشم ٺٽوي عليه الرحمة لکيو آهي ته: هڪ ڀيري حضرت امام حسن سائينءَ جي خدمت عاليه ۾ سندن هڪ خادم گرم ڪير جو پيالو کڻي ٻي آيو اتفاقاً ان جي پير ترڪڻ جي ڪري ان خادم کان اهو گرم ڪير سان ڀريل پيالو هٿ مان ڇڏائي پٽ تي ڪري پئجي پيو، ۽ اهو گرم ڪير حضرت امام حسن عليه السلام جن جي پاڪ ڳلن تي لڳو، پاڻ اڃان ان ڏانهن ان ارادي سان نگاهه ڪيائون ته کيس ڪجهه تنبيهه ۽ هدايت ڪن ته ان هڪدم قرآن ڪريم

جي هي آيت پڙهڻ شروع ڪئي ”وَالْكَافِرِينَ الْغَيْظُ“ (۱) ڪاوڙ ڪائيندڙ) ته پاڻ فرمايائون: ”كُظِمْتَ غِيظِي“ ”مون پنهنجي ڪاوڙ ڪائي ڇڏي، خادم پڙهيو ”وَالْعَافِينَ عَنِ النَّاسِ“ (۲) ماڻهن کي معاف ڪندڙ) پاڻ فرمايائون ”عَفُوْتُ عَنْكَ“ مون توکي معاف ڪري ڇڏيو خادم پڙهيو ”وَاللّٰهُ يُحِبُّ الْمُحْسِنِينَ“ ۽ الله احسان ڪندڙ سان محبت ٿو رکي، پاڻ فرمايائون ته: مون الله جل شانہ جي رضا خاطر تو تي احسان ڪري توکي آزاد ڪري ڇڏيو (۳)

نصيحتون:

پاڻ فرمايو اٿن ته جيڪو الله تعاليٰ اوهان کي سيکاريو آهي اهو ٻين کي سيکاريو ۽ پاڻ به پنهنجي علم مان فائدو ٻريو حسد نه ڪيو ڇو ته مون حاسد کان سواءِ ڪنهن به ظالم کي مظلوم سان مشابه نه ڏٺو آهي، يعني حاسد خود بخود تباه ٿي ويندو آهي، اڌ علم هي آهي جو تقرير ڪندڙ عالم پنهنجي تقرير ۾ سلجهيل هجي، بي ادب بي عقل آهي، بي همت انسان ماڻهي کان خالي هوندو آهي، جنهن ۾ حياءِ شرم ناهي ان ۾ دين ناهي، عقل مان صحيح فائدو ان انسان ورتو جنهن ٻين انسانن ۾ رهي پنهنجي صاف ۽ سٺي زندگي گذاريندي ٻين سان سٺو برتاءُ رکيو ۽ ان طريقي سان ديني دنياوي

(۱) شاه صاحب جو رسالو الف ب وارو ص ۲۹۳ سربراڳ

(۲) وفيات الاعيان ص ۶۸ جلد ۲

فاندا حاصل ڪيا، بي عقل انسان ٻنهن جهانن جي پلاين کان محروم هوندو آهي، انسان کي ٽي (۱) شيون هلاڪ ڪنديون آهن، (۱) تکبر (۲) حرص (۳) حسد، تکبر انسان جو دين ختم ڪندو آهي، ٽسو شيطان تکبر جي ڪري ڪيئن لعنتي بڻجي ويو، حرص انسان کي هلاڪت جي ڪڏ ۾ اڇلائيندو آهي حسد براين جي جڙ آهي. (۲)

حضرت عثمان رضي الله عنه سان همدردي:-

دمشق جي مشهور ۽ معروف مؤرخ، ڏهين صدي جي عالم، علامه شمس الدين محمد بن بطون حضرت امام حسن عليه السلام جن جي حالات ۾ لکيو آهي ته وڪان من المبادرين الى نصرة عثمان رضي الله عنهما (۳) يعني حضرت امام حسن عليه السلام جن حضرت عثمان رضي الله عنهما جي سندس دشمن جي گهيري ۾ هجڻ وقت، مدد ڪرڻ ۾ جلد ۽ تڪا هيا.

ڳالهائڻ ٻڌڻ مان ٻڌندڙ کي ڏيؤ نه ٿيندو هو:

ابن سعد عمرو بن اسحاق کان روايت آندي آهي، ته سيدنا امام حسن سائينءَ جن جي وات مبارڪ مان نڪتل ڳالهائڻ ايڏو منو، مزيدار، قلب کي قرار بخشيندڙ ۽ سڪون ڏيندڙ هوندو هو جو ان مان ٻڌندڙ کي ڏيؤ ئي نه ٿيندو هو ڇو ته جئن سندن ذات، عالي صفات پاري هي تيئن سندن ڪلام ۾ به محبوبيت ۽ جاذبيت هوندي هئي. (۴)

(۱) وسيلة الغريب ص ۴۲ (۲) سعادة الكونين ص ۶۱ (۳) الائمة الاثنا عشر ص ۶۴ (۴) سعادة الكونين ص ۶۳

والد جون وصيتون:-

حضرت علي سائينء جن جو روح مبارڪ شهادت وقت سندن جسم اطهر کان پرواز ڪرڻ جي قريب هو ته سندن ظاهري جدائيءَ کي محسوس ڪندي حضرت امام حسن سڳوري جي اکين مبارڪن مان پاڻي وهندو ڏسي حضرت علي کيس فرمايو ته: اي منهنجي دل جا گل! ڇو روئي رهيا آهيو؟ عرض ڪيائين ته: بابا سائين! ڇا اوهان جي جدائي به روئڻ جي جاءِ ناهي؟ حضرت علي رضي الله عنه فرمايو ته: روئڻ جي بجاءِ صبر ڪيو ۽ منهنجي طرفان چئن وصيتن کي ساه سان سانڍجو (۱) دولت مند هجڻ کي عقلمند هجڻ کان ڪنهن به قيمت ۾ مٿي نه سمجهندا (۲) نادانيءَ ۽ جهالت کي مسڪينيءَ ۽ محتاجيءَ جهڙو نه سمجهندا (۳) ڪابه شيءِ تڪبر ۽ ڏاڻيءَ جهڙي بري ناهي (۴) سهڻي ۽ سٺي زندگي هيءَ آهي جو ماڻهن سان سهڻي اخلاق سان پيش اچو ۽ بدن سان دنيا ۾ ۽ دل سان آخرت ۾ هجو (۱)

پيءُ جا پٽ کان سوال ۽ ان جا سهڻا جواب:

هڪ ڀيري حضرت علي المرتضى رضي الله عنه پنهنجي پٽ حضرت امام حسن رضي الله عنه کان هي سوال ڪيا ۽ ان جواب ڏنا،
حضرت علي - سڌو ماڻهو ڪير آهي؟
حضرت حسن - جيڪو سهڻي اخلاق سان هر بوائي کي دفع ۽ دور ڪري.

- حضرت علي - جوان مردی ۽ مڙسي چاڪي چوندا آهن؟
- حضرت حسن - تنگدستي ۽ تڪليف جي حالت ۾ خيرات ڪرڻ
- حضرت علي - ملامت ڪرڻ جي لائق ڇا آهي؟
- حضرت حسن - عزت وڃائي مال ڪمائڻ.
- حضرت علي - نامردی ڇا آهي؟
- حضرت حسن - دوست کي تنگ ڪرڻ ۽ دشمن کان ڊڄڻ.
- حضرت علي - خوشحالي ڪهڙي شيءِ آهي؟
- حضرت حسن - الله جي طرفان قسمت ۾ آيل روزي ۽ رزق تي راضي رهڻ ڀلي ٿوري هجي.
- حضرت علي - ذلت چاڪي ٿا چئو؟
- حضرت حسن - مصيبت جي وقت گهٻرائڻ ۽ پٺ ڪٽ ڪرڻ.
- حضرت علي - حلم ۽ بردباري ڪهڙي شيءِ آهي؟
- حضرت حسن - پنهنجي نفس تي قادر ٿيڻ ۽ ڪاوڙ کي پاڻيءَ وانگر پيئڻ
- حضرت علي - بي وقوفي ڇا آهي؟
- حضرت حسن - خواه مخواه شريف ماڻهوءَ سان جهيڙو ڪرڻ.
- حضرت علي - سرداري ڇا آهي؟
- حضرت حسن - بچڙايون ڇڏڻ ۽ نيڪيون ڪرڻ.
- حضرت علي - ڪميٽو ڪير آهي؟
- حضرت حسن - نالائقن جو پوئلڳ ۽ گمراهن جو صحبتي.
- حضرت علي - غفلت ڇا کي چوندا آهن؟

حضرت حسن - مسجدن ۾ نه وڃڻ ۽ فساد جي پويان هلڻ (۱)

بدڪلاميءَ کان پاڪ ۽ صاف :-

ابن سعد عمير بن اسحاق کان روايت آندي آهي ته امام حسن عليه السلام جن کان ڪڏهن به فاحش ”برو“ لفظ نه ٻڌو ويو - هڪ ڀيري ڪنهن شخص تي ناراض ٿيا ته ان جي لاءِ فرمايائون، ”رغم انفه“ (شال سندس نڪ ڌوڙ ۾ ڀرجي) (۲) محمد ادریس عفي عنه- ڪتاب پڙهندڙن جي خدمت ۾ عرض گذار آهي ته: امام حسن سائين جن حضور عليه الصلوة والسلام جن جي صفات حميده ۽ اخلاق حسنه جا اتم ۽ اڪمل مظهر هجڻ جي ڪري پنهنجي پاڪ زبان ”فيض ترجمان“ سان گندي گفتي ڪيڏن کان سختيءَ سان پرهيز ڪندا هئا، ۽ هتي آيل جملہ ”رغف انفه“ (شال سندن نڪ ڌوڙ ۾ ڀرجي) مان به بزرگن دعا مراد ورتي آهي، يعني ان جو مقصد آهي ته الله جل جلاله ان کي مٽيءَ تي سجدو ڪرڻ نصيب ڪري ڇو ته سجدِي ۾ به نڪ مٽيءَ تي لڳندو آهي، مروان پليد سندن ۽ سندن والد حضرت علي رضي الله عنهما جي باري ۾ گندا گستاخاڻا ڪيندو هو تڏهن به پاڻ ان کي چورائي موڪليندا هئا ته تنهنجو اسان جو فيصلو الله تعاليٰ قيامت جي ڏينهن ڪندو ۽ اهوئي سبب هو جو جڏهن حضرت حسن عليه السلام جن جي رحلت ٿي ته ان ظالم مروان به روئي ڏنو هو. ڪانئس پڇيو ويو ته تون ته سدائين ان کي ايڏائيندو هئين هاڻي ڇو ٿو روئين؟ جواب ڏنائين ته واقعي مان اهڙيءَ

هستيءَ کي ايڏائيندو رهيس جيڪو جبل کان به وڌيڪ بردبار هو. (۳)

ديني ڪمن ۾ عجيب ۽ بلند سوچ:

هڪ ڀيري حضرت امام حسن ۽ حضرت امام حسين رضي الله عنهما هڪ ٻئي سان ناراض ٿي پيا، (طبعي طور ڪڏهن ائين به ٿي ويندو آهي) ٻنهي ڀائرن جي خير خواهن، مخلصن مان ڪنهن حضرت حسين عليه السلام کي عرض ڪيو ته اوهان حضرت حسن عليه السلام جن وٽ هلي وڃو جو اهو اوهان کان عمر ۾ به وڏو آهي، پاڻ فرمايائون ته ”هن رٿلن مان پرڇڻ ۾ جيڪو اڳرائي ڪندو آهي اهو وڌيڪ پلارو هوندو آهي“ مون سوچيو آهي ته اها ڀلائي منهنجي وڏي ڀاءُ کي نصيب ٿئي، حضرت امام حسن عليه السلام کي جڏهن اها خبر پئي ته پاڻ ان ڀلائيءَ ۽ درجي حاصل ڪرڻ جي نيت سان پنهنجي ننڍي ڀاءُ حضرت حسين عليه السلام جن وٽ هلي آيا (۴)

ڪرامتون:-

قرآن ڪريم ۽ نبوي احاديث عليٰ قائلها الصلوة والسلام جي روشنيءَ ۾ اسان سٺين جو عقيدو آهي ته الله جل شانہ جي پيارن ٻانهن کان ڪرامتن جو صادر ٿيڻ حق آهي، (جنهن جادلائل تفصيل سان مون عاجز جي لکيل قرآن پاڪ جي تفسير احسن البيان في تفسير القرآن ج ۲ ص ۸۸ تي آيت مبارڪ ”هٰنَالِكِ دَعَا زَكَرِيَّا رَبَّهُ“ جي وضاحت ڪندي آندا ويا آهن)

سیدنا حضرت امام حسن علیہ السلام جن جي عظیم المرتبت شخصیت اهڙي آهي جنهن جي ساري زندگي کماليت جو ڪڪر نبوي فيض جو مظهر ۽ سندن قول ۽ عمل ڪرامت جو منبع هو هتي ڪتاب جي اختصار کي ذهن ۾ رکندي سندس چند ڪرامتون تبرڪ خاطر بيان ڪجن ٿيون، اميد ته قارئین ڪرام پڙهي پنهنجن سینن کي سرور ۽ قلبن کي قرار بخشيندا ۽ سندن صدقي پنهنجي من جون مرادون ماڻيندا.

ڪرامت نمبر ۱

پٽ ڄمڻ جي خبر ڏيڻ :-

مٿي لکي آيا آهيون ته پاڻ حج جي سعادت حاصل ڪرڻ جي لاءِ پيادل سفر ڪندا هئا، هڪ ڀيري حج شريف کان فارغ ٿي مڪي کان مديني پاڪ ڏانهن اچي رهيا هئا ته سندن پيرن مبارڪن تي سوچ ۽ زخمن جي ڪري سور ٿي پيو، ساڻن سفر ڪرڻ وارن مان هڪ خادم باادب عرض ڪيو ته: سائين! ڪجهه وقت سفر سواريءَ تي ڪيو ته سور به ڇڏي وڃي ۽ پيرن کان سوچ به لهي وڃي، پاڻ ان جي صلاح قبول نه ڪندي فرمايائون ته: فلاڻيءَ منزل تي هڪ حبشي شخص ملندو جنهن وٽ تيل هوندو، ان کان اهو وٺي پيرن تي هڻندا سون ته زخم به ڇڻي ويندا سوچ به لهي ويندي ۽ سور به ڇڏي ويندو“ خادم عرض ڪيو ته: ”فداڪ ابي وامي“ (اوهان تان منهنجو پيءُ ۽ منهنجي ماءُ قربان ٿين) رستي ۾ مون اهڙو حبشي شخص ته ڪٿي به ڪونه ڏٺو جنهن وٽ اهڙو تيل هجي هينئر اهو

ڪٿان ايندو؟ پاڻ فرمايائونس ته (انشاء الله) ”ضرور ملندو“ جڏهن اڳئين منزل تي پهتا ته هڪ حبشي شخص سندن اڳيان اچي لنگهيو. حضرت امام حسن عليه السلام جن ان خادم کي مخاطب ٿي فرمايو ته ”ڏس اهو اڳيان آيو آهي، جيئن مون چيو هو هن کي ملهه ڏئي ڪانئس تيل وٺ ته مان پيرن کي لڳايان“ خادم حضرت جي حڪم موجب ان حبشيءَ کان تيل خريد ڪرڻ جو خيال ظاهر ڪيو ان پڇيو ته ڪنهن جي لاءِ ٿو وٺين؟ چيائينس ته حضرت امام حسن عليه السلام جن جي لاءِ. ان چيو ته: مون کي حضرت امام حسن عليه السلام جن سان ملاء، مان به سندن عقيدت مند ۽ مخلص مريد آهيان، جڏهن خادم کيس حضرت جي خدمت ۾ پهچايو ته زيارت ڪري عرض ڪيائين ته ”مان به اوهان جو خلوص دل سان خادم آهيان، ان تيل جو ملهه نه وٺندس، ها، هڪ دعا ڪيو، منهنجي گهر واري ٻار جڻڻ جي سورن ۾ مبتلا آهي رب العزت جل مجدّه پنهنجي ڪامل قدرت سان صحيح، سالم ٻچو عنايت ڪري ۽ منهنجي اهليه ويڃاري سور کان نجات حاصل ڪري، حضرت امام حسن عليه السلام جن کيس فرمايو ته ”وچ تنهنجي گهر تنهنجي آرزو جي مطابق توکي الله جل شاناه اهڙو پٽ عطا ڪيو آهي جيڪو اسان جي فرمانبردارن مان ٿيندو، جڏهن اهو حبشي گهر پهتو ڏٺائين ته جيئن حضرت جن فرمايو هو تيئن ئي هو“ (۶)

(۱) سعادة الكونين ص ۶۱ - ۶۲ (۲) الصواعق ص ۸۳ اسعاف الراغبين

ص ۱۸۰ (۳) الصواعق ص ۸۳ (۴) وفيات الاعيان ص ۶۹ ج ۲ اسعاف

الراغبين ص ۱۸۰ (۵) سورة آل عمران آيت (۶) سعادة الكونين ص ۶۰

کرامت نمبر ۲ :-

ان مدائتا میوا :-

هڪ پيري پاڻ ڪجهه ساڻين سان گڏ سفر دوران هڪ اهڙي ميدان ۾ منزل انداز ٿيا جتي ڪجين جا سڪل بند بينل هئا، سندس ساڻين مان هڪڙو چوڻ لڳو ته ڪاش: هتي تازي ڪجور هجي ها ته ڪائي ڍؤ ڪجي ها. پاڻ ان کي فرمايائون ته ”ڇاتوڪي ڪجور ڪاڻڻ جي خواهش آهي؟ ان عرض ڪيو ته ”هائو بلڪل آهي“ پاڻ هٿ مبارڪ ڪڍي دعا گهريائون ۽ ڪجهه پڙهيائون ته هڪ سڪل بند سائو ٿي ڪجور جهلي بيٺو ۽ سڀني ان مان ڪجور کاڌي. (۱)

شاديون :-

سيدنا امام حسن ساڻين جن ڪيتريون شاديون ڪيون هيون؟ ان ۾ تاريخدانن ۽ سندن سيرت نگارن جا مختلف قول آهن علامه سيوطي عليه الرحمة لکيو آهي ته: پاڻ طلاقون ڏيندا رهندا هئا ان جي ڪري (۹۰) شاديون ڪيون هيائون ۽ سندن ڪمال هو جو اهي طلاق ڏنل عورتون طلاق ملڻ کان پوءِ به ساڻن گهڻي محبت رکنديون هيون، حضرت علي المرتضى رضي الله عنه ماڻهن کي روڪيندو هو ته ”حسن کي نياڻيون نه ڏيو طلاق ڏئي ٿو ڇڏي“ تڏهن به ماڻهو نه مڙندا هئا (۲) ۽ سرڪار دوعالم صلي الله عليه وسلم جن جي پياري حضرت امام حسن کي خوشيءَ سان نياڻيون ڏيندا ۽ ان کي سعادت سمجهندا هئا، هڪ روايت آهي ته پاڻ هڪ سؤ ويهه (۱۲۰) عورتن

سان نڪاح ڪيو هيائون، علامه مناوي عليه الرحمة الكواكب الدرية
في طبقات الصوفية ۾ لکيو آهي ته حضرت امام حسن عليه السلام
جن ست سؤ (۷۰۰) نڪاح ڪيا هيا (۳) واللہ اعلم

گهڻين شادين ڪرڻ ۾ حڪمت :-

حضرت شيخ عبدالحق محدث دهلوي عليه الرحمة جي ڏوهڻي
مفتي اڪرام الدين دهلوي عليهما الرحمة لکيو آهي ته: سندن گهڻين
شادين ڪرڻ ۾ شايد هيءَ حڪمت هئي ته عرب سڳورا جيڪي رڙڻ
عورتن سان نڪاح نه ڪندا هئا ۽ ان کي برو سمجهندا هئا سي کين
ڏسي اهو رواج ختم ڪن ۽ شرعي قانون تي عامل رهن (۴)

اولاد اطهار:-

سيدنا امام حسن کي اولاد ڪيترو ۽ ڪهڙو هو؟ ان ۾ به
مختلف قول آهن ۱: علامه ابن الجوزي عليه الرحمة لکيو آهي ته
حضرت امام حسن سائينءَ کي پندرهن (۱۵) پٽ ۽ اٺ (۸) نياڻيون
هيون (۵) ابن حزن اندلسيءَ سندن اولاد هن طرح لکيو آهي علي حسن
بن حسن، هن سائينءَ کي شادي ۽ اولاد هيو ۽ سندس امان سائڻ،
جو نالو خولة هئا منظور فزاريءَ جي ڌيءَ هئي.

(۱) سعادة الكونين ص ۶۰ (۲) تاريخ الخلفاء ص ۱۴۵-

۱۴۶ (۳) وسيلة الغريب ص ۴۳ (۴) سعادة الكونين ص ۶۶ (۵)

صفة الصفوة ص ۳۸۵ جلد ۱

۲: زید بن حسن - هن صاحبزادي جو بہ اولاد گهڻو هو ان جي
 امان سائن ابو مسعود انصاري، بدري صحابيءَ جي نياڻي ام بشر
 هئي ۳: عمرو ۴: حسين ۵: قاسم ۶: ابو بکر ۷: طلحة ان جي
 امان سائن طلحة بن عبید الله جي نياڻي ام اسحاق هئي ۸: عبد
 الرحمان ۹: عبدالله ۱۰: محمد ۱۱: حمزة - انهن جي پيڙهي ۽ نسل
 نہ هليو باقي حضرت عمرو جو محمد نالي هڪ پٽ هو جيڪو مشهور
 فقيه ۽ وڏو محدث هو پر ان جو بہ نسل نہ وڌيو باقي عبد الله، قاسم
 ۽ ابو بکر پنهنجي چاچي سان گڏ ڪربلا جي ميدان ۾ شهادت
 حاصل ڪري ميدان ملهائي ويا (۱) مفتي اڪرام الدين دهلوي عليه
 الرحمۃ سندن اولاد جي متعلق لکيو آهي تہ تاريخدانن جو انهن جي
 عدد ۾ سخت اختلاف آهي ڪوبہ واضح ۽ صاف عدد نہ هيترا پٽ ۽
 هيتريون نياڻيون هيون متفق قول سان ڪونہ ٿو ملي دولابيءَ جو قول
 آهي تہ سندن پنج پٽ هئا، ابن خشاب جو قول آهي تہ سندن يارنهن
 پٽ هيا ۽ ابن الاخير بارهن پٽ لکيا آهن ڪي مؤرخ حضرت امام
 حسن عليه السلام جي ويهن پٽن جا قائل آهن، انهن مختلف روايتن
 ۾ سندن پٽن جا نالا هن طرح آيا آهن (۱) حسن (۲) زید (۳) عمرو
 (۴) عبدالله انهن چئن ۾ تاريخدانن ۽ سيرت نگارن جو ڪوبہ
 اختلاف ناهي (۵) ابراهيم (۶) قاسم (۷) حسين (۸) عبد
 الرحمان (۹) عبدالله ثاني (۱۰) احمد (۱۱) اسماعيل (۱۲) عقييل
 (۱۳) ابو بکر (۱۴) طلحة (۱۵) محمد ثاني (۱۶) حمزة (۱۸)
 يعقوب (۱۹) محمد اصغر (۲) حضرت علامہ مخدوم محمد هاشم

نثوعلیہ الرحمۃ جن حضرت امام حسن علیہ السلام جن جي اولاد
امجاد جي بيان ۾ لکيو آهي ته کيس ٽيويهه (۲۳) پٽ ۽ اٺ (۸)
نياڻيون هيون (۳)

پتن جا نالا:-

(۱) محمد اصغر (۲) جعفر (۳) حمزه اهي ٽيئي ننڍيءَ عمر ۾
گذاري ويا (۴) محمد ثاني ان جي ڪري کين ابو محمد جي ڪنيت
سان ياد ڪندا هئا (۵) زيد (۶) حسن مثنیٰ (۷) اسماعيل (۸)
يعقوب (۹) ابو بکر (۱۰) عبدالله اڪبر (۱۱) حسين اشرم (۱۲)
عبدالرحمان (۱۳) عمرو (عين جي زير ۽ ميم جي سڪون سان)
(۱۴) طلحه (۱۵) عبدالرحمان اصغر (۱۶) علي اڪبر (۱۷) علي
اصغر (۱۸) عقیل (۱۹) احمد (۲۰) عمر (عين جي پيش ۽ ميم
جي زير سان) (۲۱) عبید الله (۲۲) قاسم (۲۳) ابراهيم رضي الله
عنهم دنيا تي سندن اولاد صرف ٻن پتن زيد ۽ حسن مثنیٰ مان هليو
پن مان نه.

نياڻين جا نالا:-

کين اٺ نياڻيون هيون (۱) فاطمة هيءَ امام زين العابدين جي
گهر واري، حضرت امام باقر جي امان سائڻ هئي، (۲) ام الحسن
(۳) ام الخير (۴) ام سلمه (۵) ام عبدالله (۶) سڪينه (سين جي
پيش ۽ ڪ جي زير سان) (۷) زينب- ائينءَ سائڻ جو اسم مبارڪ

معلوم ٿي نه سگهيو آهي، ابن سعد طبقات ۾ آندو آهي ته حضرت
 امام حسن جي پڙڙن مان محمد اصغر، جعفر، حمزه ۽ فاطمه جي
 والده حضور پرنور عليه الصلوة والسلام جن جي چاچي حضرت
 عباس جي پٽ حضرت فضل رضي الله عنهما جي نياڻي ام ڪلثوم
 هئي، محمد اڪبر، حسن مثنى ۽ بن نياڻين (جيڪي ننڍي هوندي
 وصال ڪري ويون هيون) جي امان قيس بن جعفر جي نياڻي خوله
 هئي جنهن جو لقب حنيفه هو، زيد، ام الخير ۽ ام الحسن جي والده
 ابو مسعود انصاري، بدري، جي نياڻي بشيره هئي، اسماعيل ۽
 يعقوب ۽ ننڍي هوندي گذاري ويندڙن بن نياڻين جي امان قيس بن
 معديڪرب جي پٽ اشعث جي ڌيءَ جعدہ بني ڪنده قبيلي مان هئي (۽
 ان ئي حضرت حسن ساڻين کي زهر ڏنو هو) جيئن ان جو ذڪر انشاء
 الله تعاليٰ اڳيان اچي رهيو آهي). قاسم، ابوبڪر، عبدالله جي امان
 حضرت امام حسن جي ام ولد ٻانهي هئي، جنهن کي قبيله سڏيندا
 هئا، حسين اشرم، عبدالرحمان ۽ ام سلمه جي امان به ام ولد ٻانهي
 هئي جنهن جو نالو خطميہ هو، عمرو (عين جي زير ۽ ميم جي جزم
 سان) جي والده به ام ولد ٻانهي هئي جنهن جو نالو صافيه هو،
 طلحة جي امان عبدالله بن عثمان تيميءَ جي پٽ طلحة جي ڌيءَ هئي،
 عبدالله بن اصغر جي امان سبيع بن عبدالله جي نياڻي زينب هئي،
 باقي پڙڙن جي مائرن سڳورين ڄاڻاڻا معلوم ٿي نه سگهيا آهن
 علامه ابن ڪثير، البدايه والنهائيه ۾ لکيو آهي ته حضرت امام حسن
 ساڻينءَ جي اولاد مان ٽي ڄڻا (۱) قاسم (۲) ابوبڪر (۳) عبدالله

حضرت حسین سان گڏ ڪربلا ۾ شهيد ٿيا هئا (۴)

شیعین جا قول:-

شیعین جي علامه الحاج عباس قمي لکيو آهي ته حضرت امام حسن عليه السلام جي اولاد جي باري ۾ اختلاف آهي ته ڪيترا هئا؟ پر شيخ اجل لکيو آهي ته حضرت امام حسن جا ٻچا پندرهن ۱۵ هيا: ۱: زيد ۲: انجي سڳي پيڻ ام الحسن ۳: سڳي پيڻ ام الحسين انهن ٽنهي جي امان سائڻ ابو مسعود عقبه خزرجيءَ جي ڌيءَ بشيره هئي. ۴: حسن بن حسن ان کي حسن مثنیٰ چوندا هئا ان جي امان منظور فزاریءَ جي ڌيءَ هئي، ۵: عمر ۶: قاسم ۷: عبدالله انهن ٽنهي جي امان حضرت حسن سائينءَ جي ام ولد ٻانهي هئي، ۸: عبدالرحمان ان جي امان به ام ولد ٻانهي هئي، ۹: حسين اشرم ۱۰: طلحة ۱۱: فاطمة، انهن ٽنهي جي امان طلحة بن عبیدالله قيميءَ جي ڌيءَ ام اسحاق هئي ۱۲: ام عبدالله ۱۳: فاطمة (ٽانيه) ۱۴: ام سلمه ۱۵: رقيه انهن چئني نياڻين جون مائرون جدا جدا هيون (۵) ساڳئي مصنف ٿورو اڳتي لکيو آهي ته: ابو محمد حسن بن حسن ڪه اور احسن مثنیٰ گویند اولاد کور واناڻ برائے اویے شمار رفت ۱: عبدالله ۲: ابراهيم ۳: حسن مثلث ۴: زينب ۵: ام ڪلثوم اين پنج تن از فاطمه دختر امام حسين عليه السلام متولد شدند (۶) يعني حضرت امام حسن جي پٽ حسن مثنیٰ کي گهڻا پٽ ۽ نياڻيون ٿيا هئا، ۱: عبدالله ۲: ابراهيم ۳: حسن مثلث ۴: زينب ۵: ام ڪلثوم ۽ اهي پنجئي ٻچا کيس حضرت امام حسين عليه السلام

جي نياڻيءَ فاطمه (صغرى) مان ٿيا هئا.

تنبيه:-

شييعن عالمن جي انهن ڪتابن ۾ لکيل نالن تي غور ڪرڻ سان ثابت ٿيو ته: امام حسن سائينءَ پنهنجن پٽن جانا ابوبڪر ۽ عمر رکيا هئا، جيڪڏهن کيس انهن پيارن نالن وارن اصحابن سان محبت نه هجي ها ته اهي نالا پنهنجن ٻچن تي نه رکي ها، پوءِ ڇا حال ٿيندو؟ هن دور جي انهن شخصن، شيعا سڏائيندڙن جو جيڪي مسلمانن جي مٿان رکيلن انهن نالن کي متارائيندا آهن.

ڇا امام حسن سهڻي کان اهي وڌيڪ علم وارا آهن؟ نه هرگز نه ته پوءِ انهن نالن سان پيار رکڻ ڪيئن

حضرت زيد ۽ حسن مثنى جو مختصر احوال:-

جائن گهرجي ته ان ۾ ڪوبه شڪ، شبهو ۽ اختلاف ناهي ته دنيا ۾ حضرت امام حسن عليه السلام جو اولاد ٻنهي صاحبزادن مان هلندڙ آهي.

سندن ٻن پٽن عمرو ۽ حسين کي به اولاد ٿيو هو پر ٻچيو ڪونه

جلد وفات ڪري ويو هو (۷)

(۱) جهمرة انساب العرب ص ۳۸ - ۳۹ جزء ۲۱) سعادة الكونين ص ۸۲ - ۸۴

(۲) وسيلة الغريب ص ۶۵ (۴) وسيلة الغريب مترجم اردو ص ۶۵ - ۶۶ (۵) منتهي

الآمال ص ۲۴۰ جلد ۱ - تذكرة الائمة فارسي ص ۸۲ - ملان باقر مجلسي. (۶) منتهي

الآمال ص ۲۵۰ ج ۱ - مطبوعه ايران. (۷) سعادة الكونين ص ۸۳

حضرت زید رضي الله عنه جو مختصر احوال:-

هي صاحبزادو نهايت ئي شاندار، جليل القدر، كريم الطبع، كثير الاحسان هو، سندس دور جا وڏا وڏا فاضل، عالم، سندس ديدار جي لاءِ سندس دربار ۾ حاضري ڏيندا، ملاقات جو شرف حاصل ڪندا، ۽ ان ملاقات کي باعث فخر سمجهندا هئا، سندس وقت جو حاڪم خليفو عمر بن عبدالعزيز سندس نهايت گهڻو ادب، احترام ۽ عزت ڪندو هو پاڻ پنهنجي والدين ۽ ٻين گهڻن اصحابن رضي الله عنهم کان ڪيتريون حديثون روايت ڪيائون ۽ کانئس به هزارين تابعن حديثون روايت ڪيون، پاڻ پنهنجي پويان حسن نالي هڪ فرزند ڇڏي نوي (۹۰) سالن جي عمر ۾ وفات ڪيائون (إِنَّا لِلّٰهِ وَإِنَّا إِلَيْهِ رَاجِعُونَ) ۽ اهو سندس فرزند ارجمند به پنهنجي پيءُ وانگر بلند مرتبي وارو، وڏو عالم هو، ان وقت جا شاعر سندس مدح خوان هيا ۽ ان به ڪيتريون حديثون روايت ڪري تابعين جي وڏي جماعت جي ذريعي خدا جي خلق کي مستفيض بنايو ۽ پنجاسي سالن جي عمر ۾ سن ۱۶۱ ۾ دنيا دارالفناء کي ڇڏي آخرت، دار البقاء ڏانهن راهي ٿيو. هن پلاري پويان ست پٽ جن مان زيد بن حسن بن زيد بن حسن وڏو هو ۽ هڪ نفيسه نالي نياڻي ڇڏيائين جيڪا وڏي عالمه، فاضله ۽ فقيهه هئي حضرت امام شافعي ان سائن جو شاگرد ۽ مداح هو ۽ سندس شاگرد هجڻ تي فخر ڪندو هو، مصر ۾ ان سائن جي مزار مشهور، معروف ۽ ماڻهن جي زيارت گاه بڻيل آهي. (۱)

(۱) سعادة الكونين ص ۸۴

حضرت حسن مثنیٰ جو مختصر احوال:-

هي پيارو شهزادو به نهايت فاضل، زاهد، جليل القدر، عظيم المرتبة، بزرگ هستي هو سندس شادي حضرت امام حسين عليه السلام جي نياڻيءَ سیده فاطمه (المعروفة به صغریٰ) سان ٿي هئي (جهڻهن هن کان اڳ ۾ شيعن عالمن، عباس قمي ۽ ملا باقر مجلسي جي ڪتابن منتهي الامال ۽ تذکره الائمه جي حوالن سان لکي آيا آهيون) پاڻ جڏهن پنهنجي پيءُ جهڙي مشفق، مهربان ۽ ڪريم چاچي حضرت حسين عليه السلام کان سندس شهادت کان اڳي پنهنجي لاءِ سڱ جي گهر ڪيائون ته ان کين چورائي موڪليو ته ”منهنجيون به نياڻيون سڱينه ۽ فاطمه آهن اوهاڻ بنهي مان ڪهڙي ٿا پسند ڪيو؟ ته اها اوهاڻ کي پرڻائي ڏيان؟“ پاڻ نهايت اديب هيا، کين عرض ڪري موڪليائون ته مان ڪيئن چونڊس ته اوهاڻ جي فلاڻي مون کي پسند آهي ۽ فلاڻي ناهي؟ پوءِ سيدنا حضرت امام حسين عليه السلام جن پنهنجي صوابديد تي پنهنجي ننڍيءَ نياڻيءَ سیده فاطمه جو سڱ کيس نڪاح ڪري ڏنو، حضرت حسن مثنیٰ به پنهنجي چاچي سيد شهداء ڪربلا عليه السلام جن سان ڪربلا ۾ جنگ جي دوران گڏهيو، جنگ ڪندي سخت زخمي ٿيو هو ۽ قيدي بڻايل اهل بيت ۾ هو پر سندس هامي پنهنجو اثر رسوخ هلائي کيس آزاد ڪرايو جيئن اڳي هو پاڻ ايندو. حديث جي روايت:-

هن سائينءَ پاڻ پنهنجي والد مڪرم ۽ ٻين اصحابن رضي الله عنهم کان ڪيتريون حديثون روايت ڪيون هيون ۽ کانئس وري ٻين

روایت ڪيون پڻ سن ۹۷ هـ ۾ دنيا تان رحلت ڪيائون، امام بخاري
 روايت آندي آهي ته: حضرت حسن مثنیٰ رضي الله عنه جي وفات کان
 پوءِ سندن اهليه سيده فاطمه (صغریٰ) پنهنجي پياري مڙس جي
 محبت ۾ سندس قبر مبارڪ تي سڄو سال خيمو لڳايو ويٺي رهي،
 جڏهن هڪ سال کانپوءِ خيمو ڪڍائي پاڻ به اٿاهين اٿي ته غيبي آواز
 آيو ته ”چاجيڪو گم ڪيائون اهو لڌائون؟“ جواب ڏيندڙ جواب ڏنو
 ته ”نه مايوس ٿي موٽي ويا“ حضرت حسن مثنیٰ رضي الله عنه کي
 سيده فاطمه (صغریٰ) مان ٽي پٽ (۱) حسن (۲) عبد الله (۳)
 ابراهيم ۽ سندس ام ولد ٻانهيءَ مان ٻه پٽ (۱) جعفر (۲) داؤد ٿيا
 هئا (۱)

سيدنا غوث اعظم قطب عالم مرشدنا سيد
 عبدالقادر جيلاني عليه الرحمة به هن حضرت
 جي اولاد مان آهي:-

ياد رکڻ گهرجي ته سيدنا غوث اعظم رحمة الله عليه پنهنجن
 ڪتابن ۾ شيعن جي عقيدن کي باطل ثابت ڪيو آهي ان جي ڪري
 شيعا مٿس ناراض ٿي چوندا آهن ته پاڻ حضور پرنور عليه الصلوة
 والسلام جن جي ٻچن حضرت حسن، ۽ حضرت حسين رضي الله
 عنهما جي اولاد مان ناهن، جاهلن کي سمجهائڻ ۽ غوث پاڪ کان
 ڦيرائڻ جي لاءِ ڌوڪو ڏيندي ٻڌائيندا آهن ته امام حسن سائينءَ جو
 اولاد بچيوئي نه هو سڀ ڪربلا ۾ شهيد ٿي ويا هئا، مون عاجز مٿي

سندن ڪتابن مان ئي ثابت ڪيو آهي ته حضرت امام حسن سائين جا فرزند حضرت زيد ۽ حضرت حسن مثنى رضي الله عنهما دنيا تي زنده هيا حضرت حسن مثنى جي ته شادي حضرت حسين جي نياڻيءَ سیده فاطمه سان ٿي هئي ۽ ان مان کيس ٽي پٽ حسن، عبدالله، ابراهيم ٿيا، ۽ انهن جو اولاد دنيا تي هو. آهي ۽ انشاء الله تعالیٰ قيامت تائين هوندو، حضرت غوث پاڪ جي نسب پاڪ جو سلسلو حضرت حسن مثنى سان سندس فرزند حضرت عبد الله ۾ هيئن ملي ٿو عبدالقادر بن ابو صالح موسى بن ابو عبدالله بن يحيى بن محمد بن داؤد موسى بن عبدالله بن حسن مثنى بن حسن بن علي بن ابي طالب رضي الله عنهم ان لحاظ سان پاڻ حسني ۽ حسيني آهن.

خلافت جي مسند تي جلوہ افروز ٿيڻ:-

سیدنا حضرت امام حسن عليه السلام جن پنهنجي والد گرامي سیدنا حضرت علي المرتضى رضي الله عنه جي شهيد ٿيڻ کان پوءِ ٻئي ڏينهن، هجرت جي چاليهين (۴۰) سال رمضان المبارڪ جي ٻاويهين تاريخ ڇنڇر جي ڏينهن خلافت جي مسند تي جلوہ افروز ٿيا (۲) پاڻ خلفاء راشدين رضي الله عنهم ۾ آخري خلیفا هئا حضور صلی الله علیه وسلم جن جو ارشاد مبارڪ آهي ”اَلْخِلَافَةُ بَعْدِي ثَلَاثُونَ سَنَةً“ (۳) مون کان پوءِ خلافت تيهه (۳۰) سال هوندي. (بعد ۾ بادشاهي راڄ قائم ٿيندو) انهن ٽيهن سالن جو خلافت راشده تي مشتمل ٿيڻ جو تفصيل هيئن آهي، حضرت ابو بکر صديق رضي الله عنه جي خلافت ٻه سال، ٽي مهينا، اٺ ڏينهن حضرت عمر فاروق

رضي الله عنه جي خلافت ڏه سال ڇه مهينا چار راتيون. حضرت عثمان بن عفان رضي الله عنه جي خلافت يارهن سال، يارهن مهينا تيرهون ڏينهن، حضرت علي المرتضيٰ رضي الله عنه جي خلافت چار سال ۽ هڪڙي ڏينهن گهٽ ڇه مهينا، جملي ٽيهه سال ٿيا (۴) جڏهن پاڻ خلافت جي لاءِ بيعت وٺڻ شروع ڪيائون ته چاليهن هزارن (۴۰۰۰۰) ماڻهن سندن دست، حق پرست تي بيعت ڪئي هئي.

خلافت تان هٽ ڪئي حضرت معاويه رضي الله عنه سان صلح ڪرڻ:-

حضرت علي المرتضيٰ ۽ حضرت معاويه رضي الله عنهما جي وچ ۾ اختلافن ۽ جنگين جي حالات حضرت امام حسن رضي الله عنه کي چڱيءَ طرح ذهن نشين هئي، جڏهن پاڻ خلافت تي ويٺا ۽ سندن ۽ حضرت معاويه جي وچ ۾ وري جنگين جو امڪان نظر آيو ته پاڻ پنهنجي ساٿين مان گهڻن جي ناراض ٿيڻ ۽ ڪاوڙجي ويڃڻ جي باوجود حضرت معاويه رضي الله عنه سان ڪجهه شرطن تي صلح ڪري حڪومت جون واڳون ان جي حوالي ڪيائون سندن خلافت جي برحق هجڻ ۾ ڪوبه شڪ ناهي پر پاڻ مسلمانن کي خونريزيءَ کان بچائڻ جي لاءِ ربيع اول مهيني سنه ۴۱ھ ۾ خلافت تان دستبردار ٿيا (۵)

(۱) سعادة الكونين ص ۸۶ اسعاف الراغبين ص ۱۸۴ (۲)

سعادة الكونين ص ۶۷ (۳) الصواعق ص ۸۱ وفيات الاعيان ص ۶۶

جلد ۲ (۴) مروج الذهب ص ۷ جلد ۳ (۵) الصواعق ص ۸

خلافت تان هٿ ڪٽڻ ۾ حڪمت:-

حضرت علامه شيخ عبدالحق محدث دهلوي عليه الرحمة جن فرمايو ته: سيدنا امام حسن سائينءَ ڇهن مهينن کان پوءِ ان جي ڪري خلافت تان هٿ ڪٽيو هو جو پاڻ بادشاهن جي لسٽ ۾ اچڻ سندن نه ٿي ڪيائون، مٿي حضور صلي الله عليه وسلم جن جو فرمان لکي آيا آهيون ته ”مون کان پوءِ خلافت تيهه سال هوندي“ ان کان پوءِ بادشاهي هلندي، اها خلافت واري مدت ان ڏينهن پوري ٿي جنهن ڏينهن حضرت امام حسن هٿ ڪٽيو (۱) صلح کان پوءِ پاڻ هڪ مهينو دمشق ۾ حضرت معاويه سان گڏ رهي اهو اظهار ڪيائون ته سندن صلح خوشيءَ سان ٿيو آهي ۽ حضرت معاويه به ساڻن ڪيل وعدا پورا ڪيا. ان کان پوءِ پاڻ مديني منوره ۾ سڪون سان ياد الله ۾ مصروف رهيا ۽ همه تن مالڪ مٺي جي عبادت جي حوالي هوندا هئا، هڪ ڀيري جبير بن نضير کانئن عرض ڪري پڇيو ته اوهان خلافت جي خواهش رکو ٿا؟ پاڻ ان کي جواب ڏيندي فرمايائون ته: الله جو قسم آهي ته مون سان خلافت تي رهڻ وقت اهڙا جنگي جوتا جوان گڏ هئا، جو جيڪڏهن مان کين جنگ ڪرڻ جي لاءِ چوان ها ته وڙهي ڏيکارين ها پر مون الله جل شان جي رضا جي لاءِ ان جي ٻانهن ۽ نبي ڪريم عليه الصلوة والسلام جي امتين جي خونن کي بچائڻ لاءِ خلافت تان هٿ ڪٽيو آهي. (۲)

نبي پاڪ عليه الصلوة والسلام جن جو فرمان

سچو ثابت ٿيو:-

محدثن سڳورن لکيو آهي ته حضرت حسن ۽ حضرت معاويه رضي الله عنهما جي صلح سان حضور عليه الصلوة والسلام جن جو اهو فرمان سچو ثابت ٿيو جنهن ۾ پاڻ حضرت حسن جي لاءِ فرمايو هيائون ” اِنَّ اُنِيْ هَذَا سَيِّدٌ لَّعَلَّ اللّٰهَ اَنْ يُصْلِحَ بِهِ بَيْنَ فِتْنَتَيْنِ عَظِيْمَتَيْنِ مِنَ الْمُسْلِمِيْنَ “ (۱) يعني هي منهنجو پٽ سردار آهي جنهن سان الله تعالى مسلمانن جي ٻن جماعتن ۾ صلح ڪرائيندو- ياد رکڻ گهرجي ته حضور عليه الصلوة والسلام جن جي فرمان ته ” ٻن مسلمانن جماعتن “ ۽ حضرت حسن جي طرفان حضرت معاويه سان صلح ڪرڻ ۽ حضرت حسين جي طرفان اهو صلح قبول ڪرڻ جي ڪري احتياط ان ۾ آهي ته حضرت معاويه جي لاءِ نه گندو ذهن رکجي نه گندي زبان هلائي سندن معاملو الله جي حوالي ڪري ڇڏجي.

حضرت امام حسن سائينءَ جي شهادت ۽

دنيا تان رحلت:-

ان ڳالهه تي سڀني مؤرخن جو اتفاق آهي ته سندن شهادت زهر جي ذريعي ٿي هئي پر اهو ڪنهن ڏٺو اڪثر محققن جو چوڻ آهي ته ڪين زهر سندن گهر واري جعده بنت اشعث بن قيس ڏنو هو (۲)

(۱) مشڪواة المصابيح ص ۵۶۹ باب مناقب اهل البيت (۲) مقاتل

الطالبين ص ۳۱ اسد الغابة ص ۱۵ ج ۲ - تهذيب التهذيب ص ۳۰۰ ج ۲

زهر ڪنهن ڏياريو هو؟

محقق علماء لکيو آهي ته اهو زهر يزيد پليد ڏياريو هو. (۱)

يزيد پليد کين زهر ڇو ڏياريو؟ ۽ جعده ڇو ڏنو؟

يزيد کين زهر ان جي ڪري ڏياريو هو ته سندس شهادت کان پوءِ پاڻ مسلمانن جو امير ٿيندو ۽ جعده کي ان اها لالچ ڏني هئي ته حضرت حسن عليه السلام کي شهيد ڪر ته مان توسان شادي ڪندس، تڏهن ان اهو عظيم گناه ڪيو (۲)

زهر ملڻ کان پوءِ سندس پريشان ڪن حالت ۽

حضرت حسين سان گفتگو:-

جڏهن کين سندن گهر واريءَ جعده (عليها ما تستحقها) زهر ڏنو هو ته سندن پيٽان چاليهه ڏينهن رت ايندو رهيو ۽ ايترو ٿي آيو جو هڪ ٽالهي ڪٽڻ پيا ۽ ٻي رڪن پيا (۳) يزيد پليد جعده ڏانهن اهو زهر ۽ ان سان گڏ هڪ لک (۱۰۰۰۰۰) درهم به موڪليا (۴) پاڻ ته سخت تڪليف جي حالت ۾ پنهنجي دلبر پيءُ حضرت حسين عليه السلام جن سان هيئن گفتگو ڪيائون، حضرت حسن- پيارا پيءُ! هن کان اڳ ۾ به ٽي ڀيرا زهر مليو اٿم پر هن جهڙو نه، هن پيري ته جگر جا ٽڪرا پيٽان اچي رهيا آهن. حضرت حسين ادا جان! اوهان کي اهو قاتل زهر ڪنهن ڏنو آهي؟ حضرت حسن- اوهان اهو ان جي

ڪري پڇو ٿا ته ان سان لڙو؟ پر مون ان جو معاملو الله جل جلاله جي حوالي ڪري ڇڏيو آهي ۽ مان نه ٿو سمجھان ته: الله جل شانہ اسان جي ناني ڪريم صلي الله عليه وسلم جي ذات کي جيڪا نبوة عطا ڪئي آهي ان سان گڏ سندن خاندان کي دنيوي حاڪميت به عطا ڪندو، اوهان به ڪوفي وارن جي چوڻ تي اعتماد نه ڪجو (۵) هڪ روايت ۾ آهي ته پاڻ حضرت حسين سائينءَ کي فرمايائون ته: اي منهنجا پيءُ! دنيا تان منهنجي رحلت جو وقت ويجهو اچي ويو آهي ۽ هاڻي اوهان کان جدائي ۽ مالڪ مٺي جي درٻار جي حاضري جلد ٿيڻ واري آهي ۽ جنهن زهر جي ڪري منهنجو جگر ٽڪرائڪرا ٿي رهيو آهي ان جي ڏيندڙ جي به خبر اٿم پر اهو ڪيس قدرتي ڪورٽ جي حوالي ڪري ڇڏيو اٿم، مان توکي ان حق جو واسطو ٿو وجهان جيڪو منهنجو توتي آهي ته ان سلسلي ۾ ڪنهن کي ڪجهه به نه چئجانءِ، جڏهن منهنجو روح پرواز ڪري ته مون کي قميص ڍڪائي پوءِ غسل ڏيارجان ۽ ڪفن ڍڪائي، ڪٿ تي ڪٿائي ناني ڪريم عليه الصلوة والسلام جن جي مزار پر انوار ڏانهن هلجان ته مان ساڻن نئون عهد ڪيان، ان کان پوءِ البقيع ۾ ڏاڏيءَ فاطمه بنت اسد رضي الله عنها جي مزار جي ڀر ۾ مون کي دفن ڪرائجان ۽ مان توکي وري به قسم ٿو وجهان ته منهنجي بدلي ۾ ڪنهن جو رت نه وهائجان (۶)

(۱) تاريخ الخلفاء ص ۱۴۶ الصواعق المحرقة ص ۸۴ اسعاف الراغبين ص ۱۸۲ وسيلة الغريب ص ۸۳ (۲) اسعاف الراغبين ص ۱۸۲ (۳) اسد الغابه ص ۱۵ ج ۲ (۴) الصواعق ص ۸۴ (۵) اسد الغابه ص ۱۵ ج ۲ (۶) الصواعق ص ۸۴ سعادة الكونين ص ۸۱

حضور عليه الصلوة والسلام جن زنده آهن :-

حضرت امام حسن عليه السلام جي فرمان ته "مان حضور عليه الصلوة والسلام سان نئون عهد ڪيان" مان ثابت ٿيو ته سندن عقيدو هو ته حبيب عليه الصلوة والسلام جن زنده آهن جيڪي مزار پيرانوار مان عهد جي تجديد ڪري سگهن ٿا هڪ روايت ۾ آهي ته پاڻ مومن جي امان سيده عائشة صديقہ رضي الله عنها کان سندس حجري مبارڪ ۾ حضور عليه الصلوة والسلام جن سان گڏ دفن ٿيڻ جي لاءِ موڪل گهربائون ۽ امان سائڻ کين موڪل ڏني هئي (۱) پر مروان کين اتي رکڻ نه ڏنو.

غیبي مرد جي آمد :-

فضل بن دڪين کان روايت آهي ته: جڏهن حضرت امام حسن عليه السلام جن زهر جي تڪليف ۽ دنيا تان رحلت ڪي محسوس ڪري بي قراريءَ جو اظهار ڪيو ته هڪ غیبي مڙس اچي کين عرض ڪيو ته: سائين! هيءَ بي قراري ڇاجي؟ اوهان ته روح جي پرواز ڪرڻ کان پوءِ پنهنجي ناني عليه الصلوة والسلام، والدين، نانيءَ خديجه، ڇاچن، حمزه ۽ جعفر طيار ۽ مامن، قاسم، عبدالله "طيب طاهر" ابراهيم ۽ ماسين، زينب، رقيه، ام ڪلثوم رضي الله عنهم وعنهن سان هلي ملاقاتون ڪندا، تڏهن سندن بي قراري ختم ٿي (۲) ان زهر ملڻ جي ڪري پاڻ چاليهه ڏينهن سخت بيمار رهڻ کان پوءِ دنيا تان رحلت ڪيائون (۳)

رحلت جي تاريخ مهينو ۽ سال:-

مخدوم محمد هاشم ٺٽوي ۽ علامه ابن حجر مڪي عليهما
الرحمة لکيو آهي ته صحيح قول اهو آهي ته سندن رحلت ۵ ربيع
الاول سن ۵۰ هـ ۾ ٿي هئي (۴) امام بخاري عليه الرحمة لکيو
آهي ته سندن رحلت حضرت معاويه رضي الله عنه جي دور جي ڏهن
سالن گذرڻ کان پوءِ سن ۵۱ ۾ ٿي (۵) والده اعلم

زهر سان رحلت ڪندڙ شهيد آهي:

جيڪو زهر ملڻ جي ڪري دنيا تان لاڏاڻو ڪري اهو شهيد
آهي متقدمن عالمن مان حضرت قتاده ۽ حضرت ابو بڪرين حفص ۽
متاخرن مان مقدمه شرح التفریب ۾ علامه زين عراقي ۽ الشيخ محمد
الصبان عليه الرحمة لکيو آهي ته وبموتہ مسموما شهيدا جزم غير
واحد من المتقدمين والمتاخرين (۶) يعني حضرت امام حسن جي زهر
ملڻ جي ڪري رحلت ڪي متقدمين ۽ متاخرين شهادت سڏيو آهي

غسل ڏيڻ وارا:-

مفتي اڪرام الدين دهلوي صاحب عليه الرحمة لکيو آهي ته
حضرت امام حسن سائينءَ کي غسل سندس پائرن حضرت حسين
حضرت عباس ۽ محمد ڏياريو هو (۷)

(۱) اسد الغابة ص ۱۵ ج ۲ (۲) اسد الغابة ص ۱۵ ج ۲ (۳) وفيات الاعيان ص

۶۶ ج ۲ (۴) الصواعق ص ۸۴ وسيلة الغريب ص ۶۴ (۵) التاريخ الكبير ص ۲۸۶ ج ۲

(۶) 'سعد الراغبين ص ۱۸۲ (۷) سعادة الكونين ص ۸۱

جنازي جي نماز:-

جڏهن سندن رحلت ٿي ۽ غسل ۽ ڪفن وغيره کان فراغت ٿي ته سندن جنازي نماز پڙهائڻ جي لاءِ حضرت حسين ان وقت مدينه پاڪ جي امير سعيد بن العاص کي چيو ۽ فرمايو ته "سنت آهي ته وقت جو امير جنازي جي نماز پڙهائي نه ته مان توکي نه چوان ها. اٿي حضرت حسن جي جنازي جي نماز پڙهائڻ" ۽ حضرت حسين جي چوڻ کان پوءِ ان جنازي جي نماز پڙهائي (۱)

ڪٿي دفن ڪيا ويا:-

هن کان اڳ ۾ لکي آيا آهيون ته حضرت امام حسن عليه السلام جن پاڻ کي حضور عليه الصلوة والسلام جن جي پير ۾ دفن ڪرائڻ جي لاءِ سيده عائشه رضي الله عنها کان موڪل گهري هئي ۽ سائن ڪين خوشيءَ سان موڪل ڏني هئي (۲) پر جڏهن سندس رحلت ٿي ۽ ڪين اتي دفن ڪرڻ جي لاءِ تيار ڪئي وئي ته مروان (جيڪو ان وقت مديني منوره جو حاڪم هو) اجازت نه ڏني ته حضرت امام حسن عليه السلام جن کي حضور اڪرم، محبوب معظم صلي الله عليه وسلم جن جي مزار پرانوار جي اندر سندن پير ۾ دفن ڪيو وڃي - پوءِ ڪين البقيع ۾ هڪ روايت موجب سندن ڏاڏيءَ سيده فاطمه رضي الله عنها جي پير ۾ (۳) ۽ ٻيءَ روايت موجب ڪين سندن امان سيده فاطمه زهرا سلام الله عليها جي پير ۾ دفن ڪيو ويو (۴)

زندگيءَ مبارڪ جا دور:-

سندن عمر مبارڪ ڪيتري هئي ان ۾ اختلاف آهي، علامه ابن حجر مڪي ۽ مخدوم محمد هاشم نثوي عليه الرحمة لکيو آهي ته سندن عمر مبارڪ ستيتاليه (۴۷) سال هئي جنهن مان ننڍ پڻ جا ست سال ۽ ڏيڍ مهينو حضور عليه الصلوة والسلام جن جي صحبت ۾ گذاريائون، ٽيهه سال والد مڪرم سيدنا علي المرتضى رضي الله عنه سان ۽ ڇهه مهينا خلافت جي حوالي ۽ ساڍا نو سال خلافت ڇڏي.

آزاديءَ سان الله جل جلاله جي عبادت ڪندي مديني منوره ۾ گذاريائون (۵)

جعهه جي حالت:-

سيدنا امام حسن عليه السلام کي زهر ڏئي شهيد ڪرڻ کان پوءِ جڏهن سندن گهر واريءَ جعهه يزيڊ کي چورائي موڪليو ته هاڻي مون سان وعدي مطابق شادي ڪر ته ان انڪار ڪندي کيس جواب ڏياري موڪليو ته اسان توکي امام حسن سان گڏ رهڻ پسند نه ڪيو سو توکي پاڻ سان گڏ ڪيئن رهائينداسون، (۶) پوءِ ان هڪ ٻئي نوجوان قريشيءَ سان شادي ڪئي جنهن مان کيس پٽ ڄائو جنهن کي مائهو يا ابن مسمه الزوج (اي مڙس کي زهر ڏيندڙ جا پٽ) سڏيندا هئا (۷)

- (۱) مقاتل الطالبين ص ۵۰ - اسد الغابة ص ۱۵ جلد ۲ الصواعق ص ۸۴ (۲) سعادة الكونين ص ۸۱ (۳) الصواعق ص ۸۴ (۴) وفيات الاعيان الاستيعاب ص ۳۷۸ ج ۱ - مروج الذهب ص ۶۶ ج ۲ الاصابه ص ۴ ج ۳ تاريخ الخلفاء ص ۱۸۴ (۵) الصواعق ص ۸۴ وسيلة الغرب ص ۷۲ (۶) الصواعق ص ۸۴ (۷) وفيات الاعيان ص ۶۶ جلد ۲

گستاخ کي سزا:-

جائڻ گهرجي ته الله جل جلاله پنهنجي طرفان ٻانهن تي امتحان به آڻيندو آهي انهن کي ڏک به ڏيندو آهي ۽ ڪڏهن سندن مخالفن کي ڀر به ڏيندو آهي پر ڪڏهن پنهنجن پيارن ٻانهن جي شان، شوڪت کي ظاهر ڪرڻ لاءِ سندن مخالفن کي سخت سزائون به ڏيندو آهي: ان جي ڪري پلارن ٻانهن جي مخالفت کان بچڻ گهرجي، هڪ پيري هڪ بيحياءَ شخص البقيع ۾ وڃي حضرت امام حسن عليه السلام جي مزار پر انوارتي گندگي ڪئي، الله جل شانہ ان کي اتي جواتي چريو بنائي ڇڏيو ۽ سڄي عمر ڪتي وانگر بهڪون ڪندو رهيو. علام محمد صبان لکيو آهي ته ان جي مرڻ کان پوءِ سندس قبر مان به ڪو وقت بهڪون ٻڌڻ ۾ اينديون هيون (۱)

ڪربلا جي شهيدن جي سرتاج سيدنا امام حسين رضي الله عنهم جو احوال:-
والدين ۽ نسب جو ذڪر:-

سندن والدين ۽ نسب جي سلسلي جو ذڪر حضرت امام حسن عليه السلام جي احوال ۾ لکي آيا آهيون اهڙي ڪافي آهي.
والده جي وجود مسعود ۾ تشریف آوري:-
پاڻ حضرت امام حسن عليه السلام جي ڄمڻ کان تقريباً ۶ مهينا يا ۵۰ ڏينهن پوءِ پنهنجي والده سائڻ جي نوري وجود ۾ تشریف فرما ٿيا (۲) هن سيدة خاتون جنت ۽ حضرت علي المرتضى رضي الله

عنهما جي دلدار جي ولادت باسعادت شعبان مهيني جي پنجين تاريخ سن ۴ هجري ۾ مديني منوره ۾ ٿي (۳) حضور عليه الصلوة والسلام جن سندس ڪنن مبارڪن ۾ بانگ جا الفاظ چيا ۽ پنهنجو لعاب مبارڪ سندس وات مبارڪ ۾ وڌو (۴) حضرت مخدوم محمد هاشم ٺٽوي عليه الرحمة لکيو آهي ته حضور عليه الصلوة والسلام جن سندس ڪنن مبارڪن ۾ بانگ ته ڏني هئي پر تڪبير جا الفاظ به چوڻ فرمايا هئا (۵)

اسم گرامي:-

سندن ظهور ۾ نور کان پوءِ جڏهن حضور شافع يوم النشور صلي الله عليه وسلم جن پنهنجي لاذلي ڏوهتي کي نوازن لاءِ سندس گهر ۾ تشريف فرما ٿيا ته سيدنا علي المرتضى رضي الله عنه کان پڇيائون ”اوهان هن جو نالو ڇا سوچيو آهي؟“ ان عرض ڪيو ته حضرت هارون عليه السلام جي پٽ جو نالو شبير- پاڻ فرمايائون ته ”هن جو نالو حسين آهي“ (۶)

(۱) اسعاف الراغبين ص ۱۸۳ (۲) التاريخ الكبير ص ۲۸۶ ج ۲

تهذيب التهذيب ص ۵۴۵ جلد ۲ الاستيعاب ص ۳۳۲ ج ۱

الاصابه ص ۳۷۸ ج ۱ (۳) اسعاف الراغبين ص ۱۸۵ ، تاريخ ابن

عساكر ص ۳۱۶ جلد ۴ (۴) نور الابصار ص ۱۲۵ (۵) وسيلة

الغريب ص ۴۵ (۶) اسد الغابة ص ۱۸ ج ۲



عقیقو ۽ طوهر:-

حضرت امام حسن عليه السلام وانگر حضرت حسين عليه السلام جن جو عقیقو ۽ طوهر بہ ستین ڏينهن ڪيو ويو، حبيب لبيب صلی الله عليه وسلم جن سيدہ فاطمہ زہراء رضي الله عنها کي فرمايو ته: ”حسين جي مٿي جا وار ڪوڙي انهن جي تور برابر چاندي خيرات ڪيو ۽ عقیقي واري جانور جي ران سندس دائي ۽ کي ڏيو (۱)

کير پيارڻ واري امان:-

حضرت حسين عليه السلام کي حضرت حبيب عليه الصلوة والسلام جن جي چاچي حضرت عباس رضي الله تعالى عنه جي گهر واريءَ ام الفضل پنهنجي پٽ قثم سان گڏ کير پياريو هو (۲) ام الفضل رضي الله عنها اهائي بيبي سائڻ آهي جنهن حضرت حسين عليه السلام جي ڄمڻ کان اڳي حيرت ۾ وجهڻ جهڙو خواب ڏٺو هو.

سيدہ ام الفضل رضي الله عنها جو خواب:-

بيهقيءَ دلائل النبوة ۾ حضرت ام الفضل بنت الحرث رضي الله عنها کان روايت آندي آهي ته ان سائڻ حضور عليه الصلوة والسلام جن جي دربار عالي ۾ حاضر ٿي عرض ڪيو ته يا رسول الله!

(۱) المستدرک ص ۱۷۹ ج ۳ . سعادة الڪونين ص ۸۹ (۲)

المستدرک ص ۱۸۰ ج ۳

رات مون هڪ ان وٽندڙ خواب ڏٺو آهي، فرمايائون ”ڪهڙو“ عرض ڪيائين ته ڏٺو اٿم ته چئن اوهان جي جسم اطهر جو ٽڪرو ڪٿي منهنجي هنج ۾ رکيو ويو آهي، پاڻ فرمايائون ته ”توپلو خواب ڏٺو آهي انشاء الله فاطمه پٽ جڻيندي جيڪو تنهنجي هنج ۾ ايندو“ (۱) انهيءَ حديث جي شرح ۾ علامه علي القاري لکيو آهي ته ان سائن جو نالو لباب، عامريه هو، اها حضور عليه الصلوة والسلام جن جي گهر واريءَ امر المؤمنين، ميمون رضي الله عنها جي پيڻ هئي جنهن حضرت امر المؤمنين سيده خديجة الكبرى رضي الله عنها کان پوءِ پهريائين ايمان آندو ۽ حضور عليه الصلوة والسلام جن کان ڪيتريون حديثون به روايت ڪيون اٿس. (۲)

سیدنا حسین جو ڪنیو ۽ القاب:-

سندن ڪنیو ابو عبدالله (۲) ۽ القاب هي آهن (۱) الرشید (هدایت وارو) (۲) الطیب (اندر جو پاڪ) (۳) الزکی (ظاهر جو صاف) (۴) الوفي (وفادار) (۵) السید (سردار) (۶) المبارک (برڪت وارو) (۷) التابع لمرضات الله (الله جي رضا جو تابعدار) (۸) السبط (شاندار ڏوهڻو) انهن سڀني لقبن مان سندن مشهور لقب الزکی هو (۳)

گهڻي زندگي ڪٿي گذاريائون:-

پاڻ شهادت واري سفر ۽ حج جي لاءِ نڪرڻ کان سواءِ باقي

غالب وقت مديني منوره ۾ گذاريائون (۴)

حليو مبارڪ :-

پاڻ جسماني وضع جي لحاظ سان سيني پاڪ کان هيٺ پيرن مبارڪن تائين حضور صلي الله عليه وسلم جن سان مشابہ هيا ۽ سندن مٿي ۽ ڏاڙهي مبارڪ جا وار تمام گهڻا ڪارا هوندا هيا (۵)

حُسن :-

پاڻ ايڏا حسن وارا هئا جو ماڻهو اونداهيءَ رات ۾ سندن ڳلن مبارڪن جي چمڪارن ۾ وات وٺيو سڏا ويندا هئا (۶)

صحابيت جو شرف :-

هن کان اڳ ۾ حضرت امام حسن عليه السلام جي احوال ۾ لکي آيا آهيون ته پاڻ ست سال ۽ ڏيڍ مهينو حضور عليه الصلوة والسلام جن جي صحبت جا مزا ماڻيائون. ۽ حضرت امام حسين سائين کي ڇهه سال پنج مهينا حضور سرور ڪونين صلي الله عليه وسلم جن جي بابرڪت صحبت جو موقعو مليو ، ان جي ڪري علماء ڪرام فرمايو آهي ته حسين ڪريمين ٻئي حضور عليه الصلوة والسلام جن جي اولاد مان هجڻ سان گڏ سندن اصحابي به آهن.

اڪثر محدثين جو ان ڳالهه تي اتفاق آهي ته جنهن به پنجن سالن جي عمر ۾ مسلمان ٿي نبي ڪريم صلي الله عليه وسلم جن جو

ديدار ڪيو اهو سندن اصحابن ۾ شمار ڪيو ويندو ان کان گهٽ عمر وارن ۾ اختلاف آهي (۷)

درباري شاعر ۽ چوڪيدار:-

سيدنا امام حسين جا مناقب ۽ فضائل پيش ڪرڻ وارا شاعر گهڻائي هئا، آهن ۽ ايندا پر ان وقت سندن دربار جي مخصوص شاعر جو نالو يحيى بن حاکم ۽ چوڪيدار جو نالو اسلم سنجري هو (۸)

مُنڊيءَ جو نقش:-

حضرت حسين سائين جن جنهن منڊيءَ سان مهر هڻندا هئا ان تي "لِكُلِّ أَجَلٍ كِتَابٌ" لکيل هوندو هو (۹)

(۱) مرقاة ص ۶۰۸ ج ۵ (۲) ڪتاب الكني والاسماء ص ۱۷
جزء ۱ (۳) نور الابصار ص ۱۲۵ (۴) اسعاف الراغبين ص
۱۸۷ (۵) تهذيب التهذيب ص ۳۴۵ ج ۲، تاريخ ابن عساکر ص
۳۱۶ ج ۴ (۶) شواهد النبوة ص، سعادة الكونين ص ۱۵ (۷)
وسيلة الغرب ص ۴۵ (۸) نور الابصار ص ۱۲۶ (۹) نور الابصار
ص ۱۲۶ ۽ سعادة الكونين ص ۹۰

حدیثن جي روايت:-

حضرت حسين سائين جن حضور عليه الصلوة والسلام جن کان سڌيءَ طرح ۽ پنهنجي ابي، امان، نجي مامي هند بن ابي هاله، حضرت عمر بن خطاب رضي الله عنهم ۽ ٻين کان حديثون روايت ڪيون آهن ۽ کانئن وري حضرت امام حسن، سندن پٽ حضرت زين العابدين، ڀائٽي زيد بن حسن، پوٽي محمد باقر، سندن نياڻين، فاطمه، ۽ سُڪينه، شعبي، عڪرمه، ڪرز، تيمي، سنان بن ابي سنان دولي، عبدالله بن عمرو بن عثمان، فرزدق ۽ ٻين روايتون آنديون آهن (۱) .

ڪجهه سندن روايت ڪيل حديثون:-

۱: طلحة بن عبیدالله حضرت حسين عليه السلام کان روايت آندي آهي ته رسول الله صلي الله عليه وسلم جن فرمايو ”أَمَّا أُمَّتِي مِنَ الْفَرَقِ إِذَا رَكِبُوا الْبَحْرَانَ يَفْقَرُونَ“ بِسْمِ اللَّهِ مَجْرَهَا وَمُزْسَاهَا إِنَّ رَبِّي لَغَفُورٌ رَحِيمٌ (۲) يعني منهنجا امتي جنهن وقت سمنڊ ۾ پيڙين ۾ سوار ٿين ته انهن کي ٻڌڻ کان بچڻ جو ذريعو هيءَ دعا آهي ”بِسْمِ اللَّهِ مَجْرَهَا وَمُزْسَاهَا إِنَّ رَبِّي لَغَفُورٌ رَحِيمٌ“ (۳) الله جي نالي سان هن جو هلڻ ۽ بيهڻ آهي بيشڪ منهنجو رب بخششهار مهربان آهي.

۲:- محدث ابويعلىٰ حضرت حسين سائينءَ کان روايت آندي آهي ته رسول الله صلي الله عليه وسلم جن فرمايو ”مَا مِنْ مُسْلِمٍ وَلَا مُسْلِمَةٍ يَصَابُ بِمُصِيبَةٍ أَوْ قَالَ تُصِيبُهُ مُصِيبَةٌ وَإِنْ قَدِمَ عَهْدُهَا فَيُحْدِثُ

لَهَا اسْتَبْرَجَا عَالًا أَحَدَتْ اللَّهُ لَهُ عِنْدَ ذَلِكَ وَأَعْطَاهُ ثَوَابَ مَا وَعَدَهُ عَلَيْهَا يَوْمَ أُصِيبَ بِهَا" (۴) يعني ڪوبه مسلمان مرد ۽ مسلمان عورت ڪنهن مصيبت ۾ مبتلا ٿيا ڀلي ان کي گهڻو وقت گذري ويو هجي پر جڏهن ان جي لاءِ نئين سر "أَنَا لِلَّهِ وَإِنَّا إِلَيْهِ رَاجِعُونَ" چوندا تڏهن الله جل جلاله انهن کي ان جو نئون درجو ڏي ٿو ۽ جيڪو مصيبت پهچڻ واري ڏينهن ان سان ثواب جو وعدو ڪيو هيائين ان کي اوترو وري به عطا ڪري ٿو.

۳: حضرت حسين سائينءَ کان روايت آهي ته رسول الله صلى الله عليه وسلم جن فرمايو "مَنْ حُسِّنَ إِسْلَامُ الْمَرْءِ تَرَكُهُ مَا لَا يُعْنِيهِ" (۵) يعني مرد جي اسلامي صفتن مان هڪ سهڻي صفت هيءَ به آهي جو بي مقصد شيون ڇڏي ڏي، غير ضروري ڪمن ۾ وقت نه وڃائي.

عبادت ۽ سخاوت:-

مؤرخن ۽ سيرت نگارن لکيو آهي ته سيدنا امام حسين عليه السلام جن رب العالمين جل جلاله جي عبادت ۾ تمام گهڻا محنتي هيا هر رات ۾ هزار رڪعتون پڙهندا هيا (۶) جيئن

(۱) تهذيب التهذيب ص ۳۴۵ جلد ۲ تاريخ ابن عساکر ص

۳۱۴ ج ۴ (۲) اسد الغابة ص ۱۹ ج ۲ (۳) سورة هود آيت ۴۱

(۴) تاريخ ابن عساکر ص ۳۱۵ ج ۴ (۵) الاستيعاب بهامش

الاصابة ص ۳۸۳ ج ۱ (۶) سعادة الكونين ص ۹۳

سندن پيار ۽ پاءِ حضرت امام حسن عليه السلام جن سوارين جي موجود هوندي ۲۵ حج پنڌ ڪيا هيا تيئن حضرت حسين سائين جن به ۲۵ حج پيادل ڪيا هئا، سخاوت، مهمان نوازي، غريب پروري مائتي ڪنڊين، مظلومن جي مدد ڪرڻ، فقيرن ۽ مسڪينن کي انعامات سان نواڙڻ ۾ مشهور، معروف، ڪمال وارا ۽ پنهنجو مٿ پاڻ هيا. ضعيفن، مسڪينن ۽ ڪڙڻ کان خالي جسمن کي کاڌي ۽ ڪپڙي سان نوازيندا هئا، سندن سخاوت ۽ مهمان نوازيءَ جو هڪ مثال سيدنا امام حسن جي ذڪر ۾ لکي آيا آهيون جو پاڻ هڪڙي ٻيڙيءَ عورت کي سندس ڪيل مهمان نوازيءَ جي بدلي ۾ هزار (۱۰۰۰) درهم ۽ هزار (۱۰۰۰) پڪريون عنايت فرمايون هيئون.

حسيني سخاوت جا ٻه مثال:-

۱:- هڪ ڀيري هڪ سائل سندن دروازي تي پنهنجو اٺ وهاري سندن خدمت ۾ امداد جي لاءِ عرض ڪري موڪليو، جڏهن اندران جواب ملڻ ۾ دير ٿي ته ٻيو ڀيرو عرض ۾ هي شعر لکي موڪليائين.

مَاذَا أَقُولُ إِذَا رَجَعْتُ وَقِيلَ لِي

مَاذَا أَصَبْتُ مِنَ الْجَوَادِ الْمُقْصَلِ

يعني جيڪڏهن خالي موٽڻ کان پوءِ مون کان پڇيو وڃي ته توکي

سخي مهربان کان ڇا مليو ته مان ڪهڙو جواب ڏيندس.

إِنْ قُلْتُ أَعْطَانِي كَذَبْتُ وَإِنْ أَقُلْتُ

بَخِلَ الْجَوَادُ بِمَا لَمْ يُحْسَنَ لِي

جيڪڏهن مون (ڪجهه نه ملڻ جي باوجود) چيو ته مون کي
ڏنائين ته اهو ڪوڙ ٿي پوندو ۽ جيڪڏهن چوندس ته سخي جوان، مال
ڏيڻ ۾ بخيلي ڪئي ته مون لاءِ سهڻو نه ٿيندو، سيدنا حضرت حسين
عليه السلام جن ان کي ڏهه هزار (۱۰۰۰۰) درهم موڪلڻ سان گڏ
هيءُ شعر به لکي موڪليا:

عَاجِلَتْنَا فَإِنَّكَ عَاجِلٌ بِرِّتَا
قَلَّا وَإِنْ أَمَهَلْتَنَا لَمْ تُفْلَلِ

يعني تو اسان سان تڪڙ ڪئي ۽ يقيناً تون اسان کي نيڪيءَ
جي ڪم ۾ جلدي ٿو ڪرائين ۽ جيڪڏهن اسان کي مهلت ڏين ها ته
ٿوري نه پر گهڻي امداد حاصل ڪرين ها.

فَخُذِ الْقَلِيلَ وَكُنْ كَأَنَّكَ لَمْ تَسْأَلْ
وَنَكُونُ نَحْنُ كَأَنَّا لَمْ نَفْعَلْ

پوءِ (هيءُ ڏهه هزار) جيڪو ٿورو ڪجهه آهي وٺ ۽ ائين سمجه ته
جن تو ڪجهه گهريوئي ناهي ۽ اسين ائين سمجهون ته جن اسان
تنهنجي ڪجهه (امداد) ڪئي ناهي (۱)

۲:- هڪ پيري حضرت جي خدمت اقدس ۾ سندن هڪ خريد
ڪيل ٻانهيءَ هڪ سهڻو گلدستو تحفي طور پيش ڪيو پاڻ ان گلن جي
گلدستي کي سنگهي ان ٻانهيءَ کي آزاد ڪري ڇڏيائون، اتي ويندڙ
هڪ شخص عرض ڪيو ته اوهان ان ٿورڙي قيمت واري گلدسته جي
بدلي ۾ ان ڳري بها واري ٻانهيءَ کي آزاد ڪري ڇڏيو؟ پاڻ فرمايائون ته
”ڇا تو الله جل شانہ جو هي فرمان نه پڙهيو آهي ”وَإِذَا حُيِّثُمْ

بِتَحِيَّةٍ قَحِيَّةٍ بِأَحْسَنِ مِنْهَا" (۲) مطلب ته جڏهن اوهان ڪنهن کان سهڻي طريقي سان مرحبا ڪيا وڃو ته اوهان ان جي ان کان به وڌيڪ سهڻي طريقي سان مرحبا ڪندا ڪيو، پوءِ منهنجي طرفان هن ٻانهي جي سهڻي مرحبا اهائي آهي جو مون کيس گلدستي جي بدلي ۾ آزاد ڪري ڇڏيو (۳)

قدسيات:-

پاڪ فرمان:-

۱:- پاڻ فرمائين ٿا ماڻهو اوهان وٽ پنهنجون حاجتون ڪم ڪار ۽ ضرورتون ڪٿي اچن ته اوهان انهن سمجھو ته اها اوهان تي الله جل شانہ جي نعمت مان وڏي نعمت آهي انهن کان تنگ ۽ ملول نه ٿيو متان نعمت جي بجاءِ عذاب اچي وڃي.

۲:- ڪنهن سان به چڱائي ڪرڻ دنيا ۾ وهو ۽ آخرت ۾ اجر ۽ ثواب جو باعث آهي.

۳:- جنهن سخاوت ڪئي سو سردار بڻيو ۽ جنهن بخيلي ڪئي اهو ذليل ٿيو.

۴:- جنهن ٻڪنهن مسلمان پاءُ جي حاجت رواني ۾ جلدي ڪئي اهو ان جو اجر به الله تعاليٰ وٽ جلد لهندو.

۵:- هڪ ڀيري پاڻ بيت الله شريف جي هڪ رڪن (ڪنڊ واري پٿر) تي هٿ رکي مالڪ مٺي جي بارگاه ۾ هيئن عرض ڪرڻ لڳا: اي منهنجا الله! تو مون تي نعمتون ڪيون پر مون کي انهن جو شڪر

گذار نه لڏئي ۽ مون کي امتحانن سان آزمائي پڻ صبر ڪندڙ نه لڏئي
پر پوءِ به نه بي شڪريءَ جي ڪري نعمت کسيئي ۽ نه بي صبريءَ جي
ڪري امتحان ۾ سختي کيئي. اي منهنجا الله! ڪريم کان ڪرم
ني ٿيندو آهي (۴)

شاعري:-

پاڻ ڪڏهن ڪڏهن شعر به چوندا هيا، ڪتاب الفتوح جي
صاحب علامه ابن الغنم آندو آهي ته جڏهن ڪربلا جي ميدان ۾
سندن ساٿي شهيد ڪيا ويا، کانئن پاڻي روڪيو ويو ۽ سندن ننڍڙي
فرزند کي تيرن جو نشان بنائي شهيد ڪيو ويو ته پاڻ ان ننڍڙي شهيد
پٽ کي چادر ۾ ويڙهي ان جي جنازي نماز پڙهائي کيس دفن ڪرڻ کان
پوءِ ڏک ۽ درد وارا شعر چيائون جن مان ڪجهه هي آهن:

عَدَرَ الْقَوْمُ وَقَدْ مَارَ غُبُورًا

عَنْ كَوَابِ اللَّهِ رَبِّ الثَّقَلَيْنِ

يعني قوم وارن مون سان غداري ڪري ثقلين (جنن ۽ انسانن)

جي رب جل شانہ جي طرفان ملڻ واري ثواب کان منهن موڙيو آهي.

فَتَلُّوا قَدْ مَّا عَلَيْنَا وَابْنَهُ

حَسَنَ الْخَيْرِ كَرِيمِ الْاَبْوَيْنِ

(۱) سعادة الكونين ص ۹۱-۹۲ (۲) سورة النساء آيت ۸۷

(۳) سعادة الكونين ص ۹۳ (۴) اسعاف الراغبين ص ۱۸۷

يعني اڳي حضرت علي ۽ ان جي ڀلي پٽ حسن رضي الله
عنهما کي شهيد ڪيائون جيڪو پيءُ ۽ ماءُ ٻنهي جي لحاظ سان
ڪريم هو.

حَسَدًا مِنْهُمْ وَقَالُوا أَفَبُلُوا
نَقْلُ الْآنَ جَمِيعًا الْحُسَيْنِ

اهو سڀ ڪجهه سندن طرفان حسد ڪرڻ جي ڪري هو ۽ هڪ
ٻئي کي چيائون ته سامهون ٿي بيهو ته هينئر سڀئي گڏجي، حضرت
حسين عليه السلام کي شهيد ڪيون.

خَيْرَةُ اللَّهِ مِنَ الْخَلْقِ أَبِي
ثُمَّ أُمِّي قَاتَا ابْنِ الْحَيْرِينِ

الله جي مخلوق مان (نبين عليهم الصلوة والسلام ۽ خلفاء
ثلاثة رضي الله عنهم کان پوءِ) منهنجو پيءُ ۽ ان کان پوءِ منهنجي
امان (ٻئي) ڀلا آهن پوءِ مان انهن ٻنهي پلارن جو پٽ آهيان.

فَصَّةٌ قَدْ صِغَتْ مِنْ دَهَبٍ
رَأَى نَيْصَهُ وَابْنُ الدَّهْمَيْنِ

چاندي جيڪو سون سان ملائي زبور ٺاهيو ويو، مان اهو چاندي
۽ ٻنهي سونن (سيدنا علي ۽ سيده فاطمه رضي الله عنهما) جو پٽ
آهيان.

مَنْ لَمْ يَجِدْ كَجَدِّي فِي الْوَرَى
وَكَشَيْخِي قَاتَا ابْنِ الْفَقْمَرَيْنِ

ڪير آهي؟ جوان جو نانو، الله تعاليٰ جي (مخلوق ۾ منهنجي

ناني ۽ منهنجي رهبر جهڙو آهي پوءِ مان ٻن (چمڪارا ڪندڙن) چنڊن جو پٽ آهيان.

فَاطِمَةُ الزُّهْرَاءُ أُمِّي وَأَبِي.

فَاصِرُ الْكُفْرِ بَدْرٌ وَحَنِينٌ

فاطمه زهراء منهنجي امان آهي ۽ منهنجو پيءُ (حضرت علي)

بدر ۽ حنين جي جنگين ۾ ڪفر کي ڪٽيندڙ آهي - شهادت جي ڀلائي

۽ دنيا جي بيوفائي ۽ فنائيت بيان ڪندي فرمايائون.

وَأَنْ يَّكَ لَا بُدَّ مِنَ الْمَوْتِ لِفَتْنِي

فَقَتُلُ امْرِيءٍ فِي اللَّهِ بِالسَّيْفِ أَجْمَلُ

يعني جيڪڏهن انسان جي لاءِ موت جو اچڻ ضروري ۽ اڻ تر

آهي ته پوءِ مرد جو الله جي واٽ ۾ تلوار سان ڪسڻ نهايت سهڻو

آهي.

وَأَنْ تَكُنِ الْأَمْوَالُ لِلتَّرِي جَمْعُهَا

فَمَا بَالُ مَتْرُوكِي بِهَ الْمَوْتِ يَبْخُلُ

جيڪڏهن سڀئي مال ڇڏڻ جي لاءِ آهن ته پوءِ ان ڇڏيل مال جو

ڪهڙو حال ٿيندو جنهن کي مرد بخيلي ڪري ڇڏي وڃي ٿو (۱)

مقصد ته بخيلي نه ڪرڻ گهرجي - الله جل شانہ تي ڀروسو رکڻ جي

تلقين ڪندي فرمايائون:

إِغْنِ عَنِ الْمَخْلُوقِ بِالْمَخَالِقِ

تَسُدُّ عَلَيَّ الْكَاذِبِ وَالصَّادِقِ

وَأَسْتَرْزِقِ الرَّحْمَانَ مِنْ فَضْلِهِ

فَلَيْسَ غَيْرُ اللَّهِ مِنْ رَازِقٍ
مَنْ ظَنَّ أَنَّ النَّاسَ يُعْزِزُهُ
فَلَيْسَ بِالرَّحْمَنِ بِالْوَالِقِ (۲)

خالق تي ڀروسو ڪري مخلوق کان بي پرواه ره ته ڪوڙي ۽
سڄي پنهنجن کان محفوظ رهندين، رحمان کان ئي سندس فضل مان
رزق گهر ڇو ته الله کانسواءِ ڪو رازق نه آهي جنهن جو گمان آهي ته
ماڻهو کيس شاھوڪار بنائيندا اهو الله تي اعتبار ڪندڙ نه آهي.

شاديون ۽ اولاد:-

سيدنا حضرت امام حسين عليه السلام جي شادين جو تعداد
ڪيترو هو؟ منهنجي نظر ۾ ان جي متعلق ڪوبه اهڙو صريح ۽ صاف
تعداد نه آيو آهي، باقي سندس اولاد جي تعداد ۾ به اختلاف
آهي. علامه ابن جوزي عليه الرحمة لکيو آهي ته حضرت حسين سهڻي
کي پنج ٻچا هيا، ٽي پٽ (۱) علي اکبر (۲) اعليٰ الاصغر (زين
العابدین) جنهن مان سندس نسب جو سلسلو دنيا تي هليو (۳)
جعفر ۽ ٻه نياڻيون (۱) فاطمه جنهن کي صغرى سڏيو ويو آهي (۲)
سُڪينه (س جي پيش ۽ ڪ جي زير سان) (۳) علامه مناوي ۽
علامه شعراني ٻنهي بزرگن پنهنجي پنهنجي طبقات ۾ ائين لکيو آهي
(۴) ڪن جو چوڻ آهي ته حضرت حسين سائين کي عبدالله نالي
چوٿون پٽ به هيو.

ذخائر العقبين ۾ حافظ ابوالعاص محب الدين لکيو آهي ته

پنهنجي وسيع مطالعي ۽ علم آهر جيڪو مون ڏٺو آهي ان مطابق حضرت حسين سائين کي ڇهه (6) پٽ ۽ ٽي (3) نياڻيون هيون، چار پٽ جيڪي ذڪر ڪيا ويا آهن ۽ باقي ٻن مان هڪ جو نالو علي الاوسط ۽ ٻئي جو نالو محمد هو ۽ ٽن نياڻين مان ٻن جا نالا ته لکي آيا آهيون ٽئين جو نالو زينب هو - شيعي عالم، شيخ مفيد، چار پٽ ۽ ٻه نياڻيون لکيون آهن (۵) سنڌ جي معروف مشهور نامياري عالم مخدوم محمد هاشم نثوي عليه الرحمة لکيو آهي ته حضرت امام حسين کي پنج پٽ هيا (1) علي اڪبر جيڪو والد مڪرم سان گڏ ڪربلا ۾ شهيد ٿي ويو، (2) علي اصغر ان کي ئي زين العابدين سڏيندا آهن (3) جعفر (4) عبدالله (5) محمد.

علامه محب الدين طبري ذخائر العقبىٰ ۾ لکيو آهي ته زين العابدين علي اوسط جو لقب هو، علي اصغر پيو آهي ان لحاظ سان حضرت امام حسين جا ڇهه پٽ هيا. پراڻو قول قوي ناهي، اڪثر علماء وٽ پهريون قول قوي آهي، سيرت شامي واري به ائين لکيو آهي، حضرت سيدنا امام حسين جو دنيا تي نسل صرف امام زين العابدين مان هليو، سندس ٻين پٽن جو نسل دنيا تي نه هيو. کين ٽي نياڻيون هيون (1) فاطمه، جيڪا صغرىٰ لقب سان مشهور ۽ معروف آهي ۽ ان جو نڪاح حضرت حسن جي پٽ حسن مثنىٰ سان ٿيو هو (جيئن اڳ ۾ لکي آيا آهيون) ان مان کيس عبدالله نالي پٽ ڄائو هو (2) سڪينه س جي پيش ۽ ڪ جي زير سان (3) زينب رضي الله عنهم وعنهما البدايه والنهايه ۾ حافظ ابن ڪثير لکيو آهي ته زين

العابدين جي والده ايران جي بادشاه يزدجرد جي نياڻي سلامه هئي ۽ يزدجرد ايراني بادشاهن مان آخري بادشاه هو، بعضي مؤرخن جو قول آهي ته ان سائن جو نالو غزاله هو، بعضي روايتن جي بموجب امام زين العابدين جي امان سنڌياڻي هئي جيڪا سنڌ مان اتي پهتي هئي.

فتاويٰ صوفيه ۾ آهي ته ان سائن جا ٻه نالا هئا (۱) سلافه (۲) غزاله - علامه سيد محمد بن حسين تحفة الطالب ۾ لکيو آهي ته ڪربلا جي واقعي وقت امام زين العابدين جي عمر ۳۳ سال هئي (۶) سني عالم محمد صبان ۽ شيعي عالم ابوالفرج اصبهاني لکيو آهي ته حضرت امام حسين عليه السلام جي جنهن ننڍڙي پٽ کي ڪربلا ۾ تير لڳو هو ۽ پيءُ جي هنج ۾ شهيد ٿي ويو هو ان جو اصل نالو عبدالله هو (۷) سندس نياڻي فاطمه صغرى حضرت حسن مثنىٰ جي رحلت کان پوءِ ٽئين خليفه راشد، حضرت عثمان بن عفان رضي الله تعالى عنه جي پوٽي عبدالله بن عمرو سان نڪاح ڪيو هو ۽ ان مان ٻه کيس اولاد ٿيو هو (۸) جيئن شيعن جي عالم ابوالفرج اصبهاني لکيو آهي ته: وقد كانت فاطمة تزوجت بعد الحسن عبدالله بن عثمان بن عفان رضي الله عنهم فولدت له اولادا (۹) يعني سيده فاطمه صغرى حسن مثنىٰ کان پوءِ حضرت عثمان جي پوٽي عبدالله بن عمرو سان شادي ڪئي هئي جنهن مان کيس اولاد به ٿيو، سيده سُڪينه سائن جي اصلي نالي ۾ به اختلاف آهي، علامه نووي ٽي قول لکيا آهن "۱" اميمه "۲" امينه "۳" آمنه (۱۰) ۽ شيعي عالم ابوالفرج اصبهاني لکيو آهي ته سائن جو نالو اميمه يا آمنه هو

سُڪينه سندس لقب هو جنهن سان مشهور ٿي وئي هئي (۱۱) هيءَ سائن گهڻو ڪري الله جل شانہ جي ذڪر ۾ مستغرق رهندي هئي، سندس پهرين شادي حضرت امام حسن جي پٽ عبدالله سان ٿي اهو جڏهن ڪربلا ۾ شهيد ٿي ويو ته پوءِ سندس ٻيون شاديون به ٿيون پر ڪيتريون ٿيون؟ ڊاڪٽر عائشه الجزائريه لکيو آهي ته ڪن چار ڪن پنج لکيون آهن (۱۲) واللہ اعلم.

جائڻ گهرجي ته حضرت حسين عليه السلام جو وڏو پٽ علي اڪبر جيڪو والد سان گڏ ڪربلا ۾ شهيد ٿيو هو ان جي امان جو نالو ليليٰ هو جيڪا عروه بن مسعود ثقفي جي پٽ مره جي ڌيءَ هئي، ۽ شيعن جي عالم ابو الفرج اصبهاني لکيو آهي ته اها ليليٰ حضرت معاويه جي پيڻ ميمونہ جي ڌيءَ هئي ۽ حضرت امام علي اڪبر حضرت معاويه جي پاڻيحيءَ ۽ حضرت ابو سفيان جي ڏوهڻيءَ جو پٽ هو (۱۳) علامه زمخشري، پنهنجي ڪتاب ربيع الابرار ۾ لکيو آهي ته امير المؤمنين سيدنا حضرت عمر بن خطاب رضي الله عنه جي خلافت جي دوران ايران جي بادشاه يزدجرد جون ٽي نياڻيون جڏهن قيد ٿي مديني ۾ آيون ته انهن جو معاملو حضرت عمر حضرت علي جي هٿ ۾ ڏنو ۽ ان سائين انهن مان هڪ حضرت ابو بڪر جي پٽ محمد کي ڏني جنهن مان قاسم ڄائو، ٻي حضرت عمر جي پٽ عبدالله کي ڏني جنهن مان سالم ڄائو، ٽين پنهنجي پٽ حسين کي ڏني جنهن مان زين العابدين ڄائو. اهي ٽي پاڻ ۾ ماسات ٿين (۱۴) شيعن جي ٽن عالمن يعقوب كليني، حاج عباس قمي ۽ ملا باقر مجلسي به لکيو آهي ته ايران جي بادشاه يزدجرد جي نياڻي حضرت

عمر وٽ قيد ٿي آئي هئي پوءِ حضرت عمر جي اجازت سان حضرت علي ان جو نڪاح حضرت حسين سان ڪرايو حالانڪ پيا به ڪيترائي نوجوان ان جي خواهش رکيو ويٺا هئا ۽ امام زين العابدين ان مان ڄائو هو (۱۵)

سنڌي ادب جي ماهر علامه ڊاڪٽر نبي بخش بلوچ صاحب لکيو آهي ته معتبر روايت موجب حضرت علي جي پٽ محمد ۽ حضرت حسين جي پٽ زين العابدين ۽ حضرت امام حسن جي پٽ زيد تنهي جون مائرون سنڌ يائين هيون (۱۶)

امام زين العابدين کي والده لاءِ ادب:-

حضرت امام زين العابدين والده جو تمام گهڻو ادب ۽ احترام ڪندي سندس خدمت ۾ مصروف رهندو هو. هڪ ڀيري ڪانئس پڇيو ويو ته اوهان پيو ادب ته گهڻو ڪيو پر امڙ سان گڏ ماني چونه ٿا ڪاڻو؟ فرمائين ته ”ڊڄان ٿو ته متان اهو گرھ مان اڳ ۾ ڪٿان جيڪو امان جي نگاهه کي وڻيو هجي (۱۷)

(۱) نور الابصار ص ۱۳۸ (۲) البداية والنهاية ص ۲۰۹ جزء ۳) ۸ صفة الصفوة ص ۳۸۶ جلد ۱ (۴) اسعاف الراغبين ص ۱۹۸ (۵) سعادة الكونين ص ۱۹۱ (۶) وسيلة الغريب ص ۶۸ (۷) اسعاف الراغبين ص ۱۹۸ - مقاتل الطالبين ص ۵۹ (۸) اسعاف الراغبين ص ۱۹۸ (۹) مقاتل الطالبين ص ۱۲۲ (۱۰) اسعاف الراغبين ص ۲۱۱ (۱۱) مقاتل الطالبين ص ۵۹ (۱۲) تراجم سيدات بيت النبوة ص ۸۷۸ (۱۳) مقاتل الطالبين ص ۵۲ (۱۴) الائمة الاثنا عشر ص ۷۶ - ۷۷ (۱۵) اصول ڪافي ص ۴۶۶ - ۴۶۷ ڪتاب الحجة باب علي بن الحسين (۱۶) جلاء العيون ص ۳۱۱ اردو. منتهي الآمال ص ۲ ج ۲ - سنڌي ٻولي ۽ ادب جي تاريخ ص ۴۷ بحواله فتحنامه سنڌو تاريخ طبري وغيرهما (۱۷) الائمة الاثنا عشر ۷۷

سيده سڪينه جي مدفن ۽ مزار :-

طبقاتِ كبيرى ۾ علامه شعراني جي بقول سيده سڪينه جي مزار مصر ملك جي شهر القرافه ۾ ۽ امام مناوي جي بقول المراغه ۾ آهي جڏهن سائن جي مزار تي ناهيل عمارت جي حالت آهستي آهستي زيون ٿي ڊهڻ لڳي هئي تڏهن سن يارهن سو ٽيهتر ۱۱۷۳ھ ۾ سندس مزار جي تعمير اتي جي مشهور امير ”كتخدان“ ڪرائي هئي.

محدث نووي تهذيب الاسماء واللغات ۾ صراحت سان لکيو آهي ته ان الصحيح وقول الاكثرين ان سڪينه بنت الحسين توفيت بالمدينة (۱) يعني صحيح ڳالهه ۽ اڪثر علماء جو قول آهي ته حضرت حسين عليه السلام جي نياڻي سيده سڪينه مديني منوره ۾ وفات ڪئي هئي.

حضرت حسين جي لاءِ پيارن جي دٻين ۾ پيار :-

علامه ابن كثير لکيو آهي ته حضور پرنور صلى الله عليه وسلم جن ۽ حضرت ابوبڪر صديق، حضرت عمر، حضرت عثمان غني رضي الله عنهم جي حضرت حسين سان تمام گهڻي محبت هوندي هئي ۽ سندس نهايت عزت ۽ احترام ڪندا ۽ کيس گهڻو پيار ڏيندا هئا، حضرت حسين پنهنجي والد حضرت علي رضي الله عنه سان ته ڪافي صحبتون ۽ سفر به ڪيا ۽ ڪانئس بي حساب فيض ۽ رڪتون پرايون، حضرت حسين پنهنجي والد مڪرم سان گڏ ڪيترين جنگين ۾ به حصو ورتو. جمل ۽ صفين جي جنگ ۾ به ساڻس گڏ رهيو.

جڏهن حضرت امام حسن حضرت امير معاويه سان صلح ڪيو ته حضرت حسين به پنهنجي ڀاءُ جي صلح کي برقرار رکندي ڀاءُ سان گڏ حضرت معاويه رضي الله عنه وٽ ايندو ويندو هو ۽ اهو به سندن تمام گهڻي عزت احترام ۽ خدمت ڪندي کين تمام گهڻو مال ۽ ملڪيت به ڏيندو هو. هڪ ڀيري هڪ ئي ڏينهن ۾ ٻنهيڻ ڀائرن کي ٻه لک درهم ڏئي چيائين ته ”وٺو اوهان جي اهڙي خدمت نه ڪنهن اڳي ڪئي هوندي نه مون کان پوءِ ڪندو“ سيدنا حسين کيس جواب ڏيندي فرمايو ته ”اوهان کي به مال ملڪيت ڏيڻ جي لاءِ اسان کان پلو نه اڳي مليو هوندو نه پوءِ ملندو“ سيدنا حسن عليه السلام جي شهادت کان پوءِ به حضرت امام حسين عليه السلام حضرت معاويه رضي الله عنهما وٽ ساڳي عزت ۽ وقار سان ايندو ۽ خرچ وغيره وٺندو رهندو هو ۽ سن ايڪونجاه ۾ جڏهن قسطنطينيه واري جنگ لڳي هئي ته ان جنگ ۾ حضرت حسين به حصو ورتو هو (۲).

حضرت حسين جي شهادت جو نبوي حديثن ۽

حضرت علي جي ارشاد ۾ بيان:-

جائن گهرجي ته سيدنا امام حسين عليه السلام جن جي شهادت ڪا لڪل ڇپيل ڳالهه نه هئي، حضور عليه الصلوة والسلام جن ڪيترا ڀيرا ۽ حضرت علي پاڻ بيان فرمايو هو ته حسين فلاڻي جاءِ تي شهيد ٿيندو، جيئن هڪ شاعر چيو آهي:



محمد مصطفیٰ نے تھا کیا اعلان متواتر
 شہادت کربلا میں پائے گا ابن علی جاکر
 خدائے پاک نے اس کے تھے خود اطلاع فرمائے
 شہادت کی خبر لیکر فرشتے بار بار آئے
نبوي حديث:-

حديث ۱:-

امام احمد حضرت انس رضي الله عنه کان روایت آندی آهي ته:
 برسات تي مقرر ٿيل الله جي ملائڪ نبي ڪريم صلى الله عليه
 وسلم جن کان سندن دربار ۾ اچڻ جي موڪل گهري پاڻ ان کي
 موڪل ڏنائون ۽ پنهنجي اهليه امر سلمه رضي الله عنها کي فرمايائون
 ته اسان ٻنهي جڻن (حضور عليه الصلوة والسلام ۽ ملائڪ) تي
 دروازو بند ڪري اهڙي حفاظت ڪر جو ڪوبه اسان وٽ داخل نه ٿئي
 اڃا ائين فرمائي ويٺا ته حضرت حسين بن علي آيو ۽ ٽپ ڏئي دروازي
 کان اندر داخل ٿي حضور صلى الله عليه وسلم جن جي پاڪ ڪلهي
 مبارڪ تي چڙهڻ لڳو، ملائڪ سڳوري اها ڪيفيت ڏسي حضور
 عليه الصلوة والسلام جن کي عرض ڪيو ته: اوهاڻ هن ٻچي سان
 محبت رکڻو؟ پاڻ فرمايائون ته هاڻو، ملائڪ عرض ڪيو ته هن کي ته
 اوهاڻ جا امتي شهيد ڪندا ۽ جيڪڏهن اوهاڻ جي دل گهري ته مان
 اوهاڻ کي اها جاءِ به ڏيکاريان جتي شهيد ڪيو ويندو پوءِ ان ملائڪ
 پنهنجو هٿ هڻي حضور عليه الصلوة والسلام جن کي ٻڌايو ته

(۱) اسعاف الراغبين ص ۲۱۱ (۲) البداية والنهاية ص ۱۵۰

جزء ۸

آئي ڏيکاري ۽ سيده امر سلمه رضي الله عنها اها مٽي پنهنجي ڪپڙي جي پلاند ۾ ٻڌي ڇڏي، حضرت انس رضي الله عنه جو فرمان آهي ته ان کان پوءِ اسين پاڻ ۾ ڳالهه ڪندا هئاسون ته حسين ڪربلا ۾ شهيد ڪيو ويندو (۱).

حديث ۲ :-

ابو القاسم بغوي حضرت انس بن حارث رضي الله تعالى عنه کان روايت آندي آهي ته مون رسول الله صلى الله عليه وسلم جن کان ٻڌو پاڻ فرمائي رهيا هئا ته : **إِنَّ ابْنِي يَعْنِي الْحُسَيْنَ يُقْتَلُ بِأَرْضٍ يُقَالُ لَهَا كَرْبَلَاءَ فَمَنْ شَهِدَ مِنْكُمْ ذَلِكَ فَلْيَنْصُرْهُ** ”منهنجو پٽ حسين ان زمين تي شهيد ڪيو ويندو جنهن کي ڪربلا سڏيو وڃي ٿو پوءِ جيڪو به اوهان مان ان وقت اتي موجود هجي ته اهو سندس مدد ڪري. بغوي فرمايو ته: انس بن حارث حضور عليه الصلوة والسلام جن جو اهو حڪم ادا ڪندي حضرت حسين سان جنگ ۾ ويو ۽ اتي سندس پاران شهيد ٿي ويو (۲).

حديث ۳ :-

خطيب بغدادی سيدنا ابن عباس رضي الله عنهما کان روايت آندي آهي ته الله تعالى حضرت محمد صلى الله عليه وسلم جن ڏانهن وحي ڪيو ته ”مون يحيى بن زكريا جي (خون جي) بدلي ۾ ستر هزار (۷۰۰۰) ماڻهو قتل ڪرايا ۽ تنهنجي نياڻي فاطمه جي پٽ (حسين) جي بدلي ۾ ان کان ٻيڻا يعني هڪ لک چاليهه هزار قتل

ڪرائيندس (۳).

حضرت شيخ عبدالحق محدث دهلوي عليه الرحمة جن مٿين روايتن جهڙيون ڪيتريون ٻيون روايتون به آنديون آهن (۴) جن مان ثابت ٿو ٿئي ته سيدنا حسين علي جده وعليه الصلوة والسلام جن جي شهيد ٿيڻ جي خبر حضور صلي الله عليه وسلم جن ۽ سندن ذريعي ڪيترن ئي اصحابن رضي الله عنهم کي اڳ ۾ ئي هئي. مگر سڀني الله جل جلاله جي رضا تي راضي رهي صبر قبول ڪيو. بي صبري اختيار نه ڪئي.

حديث ۴:-

امام احمد سيدنا علي المرتضى رضي الله عنه کان روايت آندي آهي ان فرمايو ته: مان هڪ ڏينهن حضور صلي الله عليه وسلم جن جي درٻار ۾ حاضر ٿيس ته سندن اڪيون مبارڪ، هنجون هاري رهيون هيون مون عرض ڪري پڇيو ته يا رسول الله! اوهان کي ڪهڙو غم روناري رهيو آهي؟ فرمايائون ته ”هائو مون وٽان هاڻي جبرئيل ائي ٿيو آهي جنهن مون کي ٻڌايو آهي ته حسين فرات جي ڪناري تي شهيد ڪيو ويندو ۽ مون کي چيائين ته ڇا اوهان پسند فرمايو ٿا ته مان اوهان کي ان شهادت جي جاءِ واري مٽي سنگهايان؟ ”مون چيو ته هائو“ پوءِ جبرئيل هٿ ڊگهو ڪري ان مٽيءَ مان مٺ پري مون کي ڏني، اها سنگهي ۽ ڏسي مان اکين کي روئڻ کان روڪي نه سگهيس“ (۵).

(۱) البداية والنهاية ص ۱۹۹ جزء ۸ (۲) البداية والنهاية ص ۱۹۹ جزء

۸ (۳) البداية والنهاية ص ۲۰۱ جزء ۸ (۴) ماثبت بالسنة عربي ص ۱۷-

۲۰ (۵) البداية والنهاية ص ۱۹۹ جزء ۸ ماثبت بالسنة ص ۱۷

حضرت علي جا ارشاد :-

ابن سعد ۽ ٻين حضرت علي کان روايت آندي آهي ته پاڻ صفيين جي علائقہ ڏانهن ويندي ڪربلا جي ميدان کان لنگهيا ۽ پڇيائون ته هن سرزمين جو نالو ڇا آهي؟ ڪنهن عرض ڪيو ته ”ڪربلا“ فرمايائون ته ڪرب ۽ بلا، ڏک ۽ مصيبت، جي سرزمين، پوءِ اتي لهي هڪ وڻ وٽ نماز پڙهيائون ۽ فرمايائون ته ”هتي ڪجهه فرد شهيد ٿيندا جيڪي اصحابن شهيدن کان سواءِ ٻين سڀني شهيدن کان ڀلا هوندا ۽ بنا حساب جي بهشت ۾ داخل ٿيندا“ پوءِ اتي هڪ مخصوص جاءِ ڏانهن اشارو ڪندي فرمايائون ”هتي شهيد ٿيندا“ اهو ٻڌي اتي جي رهڻ وارن ڪنهن شيءِ سان ان جاءِ تي نشان ڪري ڇڏيو ۽ ڪربلا جي واقعي کان پوءِ ڏٺائون ته ائيني حضرت حسين شهيد ڪيل هو. (۱)

ارشاد ۲ :-

روايت آهي ته حضرت علي سائين جن گهڻو ڪري چوندا رهندا هئا ته مون پنهنجي سڄي عمر ۾ ٽي صدمو تمام سخت سٺا آهن ”۱“ حضور عليه الصلوة والسلام جن جي منهنجي اکين اڳيان رحلت ”۲“ فاطمة الزهرا جي رحلت ”۳“ پياري پٽ حسين جي شهادت جي پنهنجيءَ حياتي ۾ خبر ٻڌڻ، جو رسول الله صلى الله عليه وسلم جن فرمايو ته ”جبرئيل مون کي ٻڌايو آهي ته حسين فرات جي ڪناري تي شهيد ڪيو ويندو“

شهادت جو ظاهري سبب:-

جڏهن رجب مهيني جي پندرهن تاريخ سنه ست (۶۰) هجريءَ ۾ حضرت امير معاويه رضي الله عنه وفات ڪئي ۽ سندس پٽ يزيد سندس جاءِ نشين ٿيو ته ان عبیدالله بن زياد کي بصره ۽ نعمان بن بشير کي ڪوفي ۽ (پنهجي سؤت) وليد بن عتبہ بن ابي سفيان کي مدينه منوره ۽ عمرو بن سعيد بن العاص کي مڪي مڪرمه جي گورنري ۽ اميريءَ تي برقرار رکيو (۱) ۽ پنهنجي سؤت مديني منوره جي امير وليد بن عتبہ کي خط لکيو جيڪو سندس غلام ابن ابي زريق کڻي آيو ان ۾ ان کي تاڪيد ڪندي سختيءَ سان لکيائين ته هڪدم حضرت حسين، حضرت عبدالله بن زبير ۽ حضرت عبدالله بن عمر رضي الله عنهم کان منهنجي حڪومت کي تسليم ڪرڻ جي لاءِ بيعت وٺ ۽ جيڪڏهن انڪار ڪن ته کين قتل ڪري ڇڏ. جڏهن حضرت معاويه رضي الله عنه جي دنيا تان رحلت ڪرڻ جي خبر سان گڏ اهو خط مديني منوره جي گورنر ۽ امير، وليد بن عتبہ کي مليو ته ان حضرت عبدالله بن عمر رضي الله عنهما کي ته بيعت لاءِ چيوئي ڪونه ڇو ته خبر هيس ته ان جي حڪومتي معاملات سان ڪا دلچسپي ناهي. باقي حضرت حسين ۽ حضرت عبدالله بن زبير رضي الله عنهما ڏانهن جيڪي ان وقت نبوي مسجد ۾ ويٺا هئا مدينه منوره جي هڪ نوجوان عبدالله بن عمرو کي موڪليائين ته کين وٽس اچڻ لاءِ عرض ڪري، نوجوان کين عرض ڪيو پر اهو وقت اهڙو هو جنهن ۾ معمول مطابق وليد بن عتبہ دفتر ۾ وهندوئي نه هو. پاڻ

ان نوجوان کي فرمايائون ته ”تون هل اسين اچون ٿا“ پوءِ حضرت حسين رضي الله عنه پنهنجي گهر اچي پنهنجن اهل بيت مان ڪجهه مسلح نوجوانن کي پاڻ سان گڏ وٺي گورنر هائوس جي ٻاهران بيهاري فرمايائين ته جيڪڏهن مان سڏ ڪيانو ته فورن اندر گهڙي پنجو پوءِ پاڻ اڪيلي سر امير وليد بن عتبہ وٽ گهڙي آيو ته اتي ڪانئس اڳ ۾ مروان ويٺو هو، پاڻ سلام ورائي ويٺو ۽ امير کان پڇيائين ته ”اوهان مون کي ماڻهو موڪلي ڇو گهرايو آهي؟“ امير کيس اول حضرت معاويه رضي الله عنه جي دنيا تان رحلت جي خبر ٻڌائي، پاڻ ٻڌي ”إِنَّا لِلّٰهِ وَإِنَّا إِلَيْهِ رَاجِعُونَ“ پڙهيائون، ۽ فرمايائون ته ”الله تعاليٰ مٿس رحمتون ڪري“ (۲) ان کان پوءِ امير کين يزيدي بيعت لاءِ عرض ڪيو، پاڻ فرمايائون ته ”مون جهڙو ماڻهو لکي بيعت نه ڪندو ۽ نه اوهان لک ۾ بيعت وٺڻ جي جرئت ڪندو مون جيڪڏهن کلي طرح بيعت ڪئي ته ٻيا به ڪندا“ ۽ پاڻ ان وقت يزيدي بيعت ڪرڻ کان صفا انڪار ڪيائون. پر مديني پاڪ جو امير وليد جيئن ته نهايت امن پسند شريف ماڻهو هو ان کين عرض ڪيو ته اوهان ڀلي واپس وڃون (۳) حضرت حسين جي طرفان بيعت ڪرڻ کان انڪار جي باوجود امير وليد جي طرفان کيس گهر ڏانهن وڃڻ جي موڪل کي ڏسي ان وقت وٽس ويٺل مروان اها ڳالهه پسند نه ڪندي امير وليد کي چيو ته حضرت حسين کان يزيدي بيعت وٺڻ ڇو ته پوءِ اوهان کي اهڙو موقعو گهڻي خونريزي کان سواءِ نه ملندو. يا بيعت وٺ يا کيس شهيد ڪرائي ڇڏ، حضرت حسين پاڪ مروان جو اهو چوڻ

ٻڌي هڪدم محفل مان اٿيو ۽ اٿندي مروان کي مخاطب ٿي فرمايائين ته ”ڇا تون ڀڄي (امير) مون کي شهيد ڪندؤ؟ الله جو قسم آهي ته تون ڪوڙ ٿو هڻين“ حضرت حسين عليه السلام پنهنجن کي ائين چئي اٿاهين اٿي سڌو پنهنجي حويلي مبارڪ ڏانهن آيو، حضرت حسين جي اٿاهين نڪرڻ کان پوءِ مروان امير وليد کي چيو ته هاڻي جو هاڻي تنهنجي مديني منوره مان اميري ۽ گورنري ختم ٿو ڪرايان ان کيس هيءُ جواب ڏنو.

مروان کي جواب:-

حضرت حسين جي شهيد ڪرڻ جي بدلي ۾ صرف مديني منوره جي نه پر جيڪڏهن ساري روءِ زمين (جنهن تي سج اڀري ۽ لهي ٿو) جي بادشاهي به مون کي ڏني وڃي ته مان قبول نه ڪندس (۴) مروان اهو جواب ٻڌي چپ ٿي ويو امير وليد هڪ ڏينهن ڇڏي وري حضرت حسين عليه السلام کي پاڻ سان ملڻ لاءِ ماڻهو موڪليو پر پاڻ نه ويو.

يزيد لاءِ بيعت ڪرڻ کان انڪار جو سبب:-

محقق علماء عليهم الرحمة لکيو آهي ته يزيد بي دين، ظالم ۽ گمراهه هجڻ جي ڪري بيعت جو لائق ئي نه هو، ان جي ڪري حضرت حسين عليه السلام نه سندس بيعت ڪئي ۽ نه سندس حڪمرانيءَ کي تسليم ڪيو (۵) حضرت شاه ولي الله محدث دهلوي عليه الرحمة حديث مبارڪ ”ثمر ينشأ دعاة الضلال“ (ان کان پوءِ گمراهيءَ

ڏانهن سڏيندڙ پيدا ٿيندا) جي وضاحت ڪندي لکيو آهي ته گمراهيءَ ڏانهن سڏيندڙ شام ملڪ ۾ يزید ۽ عراق ۾ مختار هو (۶) علامه شيخ عبدالحق محدث دهلوي عليه الرحمة لکيو آهي ته اسان (اهل سنت) وٽ يزید نهايت برو ۽ ناپسنديده انسان آهي هن امت (محمديه علي نبياها الصلوة والسلام) ۾ جيڪي ڪم ان بدبخت ڪيا پئي ڪنهن به نه ڪيا، اهڙي ناهل ۽ نالائق جي بيعت نه ڪرڻ حضرت حسين عليه السلام جو اعليٰ ڪردار آهي (۷).

حضرت حسين کي سندس پيءُ حضرت محمد بن حنفيه جي ناصحانه گذارش:-

جڏهن حضرت حسين يزید جي بيعت کان انڪار ڪري گهر پهتو ۽ مديني منوره مان نڪرڻ جو ارادو ڪيائين ته اها خبر سندس پيٽي پيءُ محمد بن حنفيه رضي الله عنه ٻڌي ۽ کيس مشورو ڏيندي عرض ڪيائين ته ”جيڪڏهن هروڀرو اوهان هتان وڃون ٿا ته يزید ۽ سندس شهر کان پري رهجو، ماڻهن ڏانهن حق تي هلڻ جي لاءِ قاصد موڪلجو، جيڪڏهن اوهان جي سڏ کي قبول ڪري اوهان جي اطاعت ڪن ته الله جل شانہ جو حمد ڪجو ۽ جيڪڏهن نه مڃين ته

(۱) الطبري ص ۱۸۸ جزء ۶ ابن خلدون ص ۲۰ ج ۳ تهذيب التهذيب ص ۳۴۹ ج ۲ (۲) الطبري ص ۱۸۹ جزء ۶ (۳) تاريخ ابن خلدون ص ۲۰ ج ۳ (۴) طبري ص ۱۹۰ جزء ۶ ابن خلدون ص ۲۰ جزء ۳ الكامل لابن الاثير ص ۱۶ جلد ۴ (۵) سعادة الكونين ص ۱۱۸ لوايع الاشجان ص ۲۳ (۶) حجة الله البالغة مبحث الفتن (۷) تكميل الايمان ص ۷۱

انهن جي نه مڃڻ جي ڪري اوهان جو دين، عقل ۽ ماڻهپو گهٽ نه ٿيندو اوهان انهن سڀني نعمتن کان ڪم وٺي پنهنجو مڙتو، مان ۽ فضيلت برقرار رکجو، مون کي ڊپ ٿو ٿئي ته متان اوهان ڪنهن شهر ۾ يا ڪنهن قوم وٽ وڃو ته اهي اوهان جا مخالف ٿي اوهان کي تڪليف نه پهچائين” جڏهن حضرت حسين کيس ڪولي ٻڌايو ته ”مان مديني منوره مان هجرت ڪري وڃان پيو“ تڏهن ان کيس عرض ڪيو ته ”پوءِ مڪه مڪرمه ۾ رهجو جيڪڏهن اتي به اوهان کي تنگ ڪن ته پوءِ، جهنگل، جبل ۽ واريءَ جا دڙا وسائجو شهر مٽائيندا رهجو انتظار ڪجو ته ڪٿي ٿو معاملو پهچي“ حضرت حسين عليه السلام ان کي چيو ته ”اوهان شفقت ڀريون نصيحتون ڪيون آهن اميد آ ته اوهان جي راءِ صحيح نڪرندي ۽ ان تي هلڻ جي توفيق نصيب ٿيندي“ (۱)

حسيني وصيت:-

جڏهن محمد بن حنفيه رضي الله عنه پنهنجي پياري ڀاءُ سان گفتگو ڪري فارغ ٿيو ۽ پاڻ کيس مٿيون جواب ڏنائين ته ٻنهي ڀائرن هڪ ٻئي ڏانهن پيار سان نهاري روئي ڏنو، ڪجهه وقت کان پوءِ حضرت حسين قلم ڪاغذ گهرائي پنهنجي طرفان پنهنجي ڀاءُ کي هيٺ ذڪر ٿيندڙ وصيت لکي ڏني

بسم الله الرحمن الرحيم

هذا ما وصي به الحسين بن علي ابن طالب الي اخيه محمد

المعروف بابن الحنفية ان الحسين يشهد ان لا اله الا الله وحده لا شريك له وان محمدا عبده ورسوله جاء بالحق من عنده وان الجنة حق والنار حق وان الساعة آتية لا ريب فيها وان الله ينبعث من في القبور واني لم اخرج اشرا ولا بطرا ولا مفسدا ولا ظالما وانما خرجت لطلب الاصلاح في امة جدي محمد عليه الصلوة والسلام ، اريد ان امر بالمعروف وانهي عن المنكر واسير بسيرة جدي محمد (صلى الله عليه وسلم) وابي علي ابن ابي طالب فمن قبلني بقبول الحق فالله اولي بالحق ومن رده على هذا اصبر حتى يقتضي الله بيني وبين القوم بالحق وهو خير الحاكمين وهذه وصيتي اليك يا اخي وماتوفيتي الا بالله عليه توكلت واليه انيب (۲) يعني هيء اها (لكت م) وصيت آهي جيڪا حسين بن علي بن ابي طالب پنهنجي پاء محمد جيڪو ابن الحنفية سان مشهور آهي ڪي ڏني آهي، يقيناً حسين شاهدي ڏي ٿو ته الله کان سواءِ ڪوبه عبادت جو لائق نه آهي، اهو هڪ آهي ان جو ڪوبه شريڪ نه آهي ۽ يقيناً حضرت محمد ان جو ٻانهو ۽ رسول آهي صلى الله عليه وسلم جنهن ان الله وٽان حق جو پيغام آندو آهي ۽ بلاشڪ بهشت به حق آهي ۽ دوزخ به حق آهي ۽ يقيناً قيامت اچڻي آهي ان ۾ ڪوبه شڪ نه آهي ۽ نه انهيءَ ۾ ڪو شڪ آهي ته الله تعاليٰ قبرن وارن کي قيامت جي ڏينهن اٿاريندو ۽ مان يزيد جي خلاف فساد ڪندڙ ۽ ظالم ٿي نه نڪتو آهيان مان ته صرف پنهنجي ناني حضرت محمد صلى الله عليه وسلم جي امت جي سڌارڻ لاءِ ميدان ۾ آيو آهيان منهنجو ارادو آهي ته چڱائي چوان ۽ برائي کان

روڪيان ۽ پنهنجي ناني محمد صلى الله عليه وسلم ۽ بابي علي بن ابي طالب جي سيرت (نقش قدم) تي هلاڻ، پوءِ جنهن حق قبول ڪرڻ جي ڪري مون کي قبول ڪيو ته الله تعالىٰ حق جو وڌيڪ سنڀاليندڙ آهي ۽ جنهن منهنجي هن ڳالهه کي رد ڪيو ته مان صبر ڪندس تانجو الله تعالىٰ مون ۾ ۽ منهنجي قوم ۾ حق جو فيصلو ڪري ۽ اهو الله تعالىٰ ٻين سڀني حاڪمن کان پڻو آهي، اي منهنجا پيءُ! هيءُ تو وٽ منهنجي وصيت آهي ۽ منهنجي توفيق به الله جل جلاله جي ڪرم سان آهي، ان تي ئي توڪل ڪئي اٿم ان ڏانهن ئي موٽان ٿو.

سفر جي تياري:-

يزيد جي بيعت کان انڪار ۽ پڻيتي پيءُ محمد بن حنفيه سان صلاح ڪرڻ کان پوءِ حضرت حسين پنهنجي والده سيده، صائمه، حضرت بيبي فاطمه رضي الله عنها جي مزار پراڻوار تي زيارت ۽ الوداعي سلام پڙهڻ جي لاءِ حاضر ٿيو (۳) ظاهر آهي ته ان وقت سندن كيفيت ڪهڙي نه غمناڪ هوندي ۽ پاڻ جو ڪجهه زبان حال سان چيو هوندائون سو لکڻ کان وڌو آهي، ان کان پوءِ حضور پر نور صلى الله عليه وسلم جن جي پاڪ مزار تي حاضري ڏيڻ ۽ سلام پڙهڻ لاءِ پهتو ۽ الوداعي سلام پڙهي پنهنجي حوالي ۾ تشريف فرمائيو (۴)

(۱) ابن خلدون ص ۲۰ جلد ۳ طبري ص ۱۹۱ جزء ۶ الكامل لابن الاثير ص ۱۶ ج ۴ (۲) مقتل الحسين ص ۱۳۷ - ۱۳۸ (۳) سعادة الكونين ص ۴۱۲۰ (۴) سعادة الكونين ص ۱۲۰

اهل مدینه جا عرض:-

جڏهن مديني منوره مان سيدنا حضرت حسين عليه السلام جي هجرت ڪرڻ جو علم سندس مائٽن، پاڙيوارن انصارن ۽ مهاجرن کي ٿيو ته هڪ طرف انهن جون مائرون، پينرون، ننگ ۽ نياڻيون هڪدم سندن گهر پهتيون ته ٻئي طرف نبوي مسجد ۾ مردن جو ميڙ ٿي ويو، سڀني کي سندن نڪري وڃڻ، ۽ مديني منوره مان لڏڻ جو سخت صدمو پهتو، سڀني پنهنجي حال آهر کين ساٿ ۽ قرباني ڏيڻ جي پيش ڪش ڪندي اڪين مان هنجون پئي هاريون پر پاڻ سڀني کي معذرت پيش ڪندي وڃڻ جي وائي ڪندا ۽ کين سمجها ٿيندا رهيا ته اوهان کي خبر نه آهي ته مون کي هتي رهڻ ۾ ڪهڙيون مجبورون درپيش آهن ۽ مديني منوره کي ڇڏڻ جي ڪري منهنجي دل جي حالت ڪهڙي آهي؟ مدينه منوره جا منظر، نبوي مسجد ۽ ان ۾ رياض الجنة جهڙا مقدس حصا ڇڏڻ آسان نه آهن، اسان جو ته سڀ ڪجهه مدينه منوره ۾ ئي آهي. (۱)

مڪي پاڪ ڏانهن هجرت:-

حضرت امام حسين عليه السلام جن سن ۶۰ هجري رجب مهيني جي اٺاويهن تاريخ آچر جي رات مدينه منوره مان مڪي پاڪ ڏانهن هجرت ڪري روانا ٿيا (۲) گهر مبارڪ مان نڪرڻ وقت قرآن پاڪ جون هي آيتون پڙهيائون "فَخَرَجَ مِنْهَا خَائِفًا يَتَرَقَّبُ قَالَ

رَبِّ نَجْنِي مِنَ الْكُومِ الظَّالِمِينَ" (۳) ۽ مدینه مان نڪرڻ وقت وري به پنهنجي ساٿين سان گڏ مسجد نبوي ۾ حاضري ڏنائون (۴)

سفر جا ساٿي:-

شيعي عالم النقي السيد محمد التقي لکيو آهي ته حضرت حسين ساٿين مديني منوره ۾ پنهنجي رشتيدارن مان صرف چار ماڻهو (۱) پيءُ محمد بن الحنفیه (۲) سوت عبدالله بن جعفر (۳) عمر الاطرف (۴) عبدالله بن عباس رضي الله عنهم جن کي رهائي باقي سڀ پاڻ سان گڏ وٺي ويا هئا (۵)

صغریٰ سائڻ کي مدینه منوره ۾ ڇڏڻ واري ڳالهه کوڙ آهي:-

شيعن جي عالم جي مٿين لکت ۽ دنيا اسلام جي مڃيل مؤرخ ابن خلدون جي لکت مان ثابت ٿيو ته عام مقرر واعظ ڏاکڻ ۽ شاعرن جي بيانن ۽ شهادت حسين جي موضوع تي ڪتاب خاڪ ڪربلا وغيره ۾ جيڪو بيان ٿيل آهي ته فاطمه صغریٰ سائڻ ننڍي هئي، بيمار هجڻ جي ڪري حضرت حسين کيس مديني ۾ ڇڏي ويو هو، روئندي، رڙندي، حضور عليه الصلوة والسلام جن جي روضي اطهر تي ڪري پوندي هئي يا قاصدن کي چئڻدي ۽ پيغام موڪليندي هئي، سو حضرت حسين ۽ ان جي اولاد تي بهتان ۽ ڪوڙ

آهي، شيعن جي عالم محسن عاملي (جنهن کي علامه مجاهد كبير، حجت، سيد جي القاب سان لکندا ۽ ياد ڪندا آهن) لکيو آهي ته: سيدة فاطمه صفري سائن ڪربلا جي دردناڪ داستان کي پنهنجي خطاب ۾ بيان ڪيو هو (۶) جنهن جو تفصيل انشاء الله تعاليٰ اڳتي لکيو ويندو، ان مان به ثابت ٿئي ٿو ته سيدة فاطمه صفري نه ننڍي هئي نه کيس سيدنا حضرت امام حسين عليهما السلام جن اڪيلو ڇڏي ويا هئا.

سوال: چون ٿا ته سائن بيمار هئي تڏهن کيس ڇڏي ويا هئا؟

جواب: بيماريءَ جي حالت ۾ ته والدين کي ٻچڙي تي وڌيڪ رحم ايندو آهي ۽ وڌيڪ خيال ڪندا آهن، ڇا امام عالي مقام معاذ الله ثم معاذ الله ايڏو بي رحم هو؟ جنهن کي پنهنجي بيمار نياڻيءَ تي به رحم نه آيو ڪجهه عقل کان به ڪم وٺو، روايت سان گڏ محدثن سڳورن درايت کي به اهميت ڏني آهي، هتي ته ڪا مستند روايت ئي نه آهي، ۽ اسين هن کان اڳ ۾ لکي آيا آهيون ته حضرت حسين سائين جو پڙهيو پيءُ حضرت محمد بن حنفيه رضي الله عنه وعن والديه ته مديني ۾ هو جو هڪ ٻئي کان جدا ٿيڻ ۽ موڪلائڻ وقت ٻنهي پاڻن رنو هو، ٻنهي جو هڪ ٻئي سان ٻي حساب پيار به هيو، ان سائينءَ به پنهنجي دلبر پيءُ

حسين جي ننڍڙيءَ نياڻي کي گهٽين ۾ روئندي پرديسين جي پويان
ڊوڙندي دانهون ڪندي ڇڏي ڏنو ۽ ڪا سندس همدردِي ۽ سنڀال نه
ڪئي؟

ع: براين عقل و دانش ببايد گريست

سوال: ڀلا جيڪڏهن سيده فاطمه صغريٰ اوهان جي بقول ننڍڙي نه
هئي ته کيس صغريٰ (ننڍڙي) چوڻ لکن يا سڏين؟

جواب: حضرت حسين جي امان ساڻن جو نالو مبارڪ به فاطمه هو ته
نياڻي جو به اهو نالو رکيو هيائين ٻنهي ۾ فرق ڪرڻ جي لاءِ سندن
نياڻيءَ کي فاطمه صغريٰ سڏيو ويو ان سمورن حوالن جي هوندي به
جيڪڏهن ڪو اڃان نه ٿو مڃي ته اهو مستند حوالا ڏئي ثابت ڪري
ڏيکاري باقي سڪڻي ضد جو ته علاج ئي ڪو نه آهي.

واٽ ۾ ملاقات:

جڏهن سيدنا حضرت امام حسين پنهنجن ٻچن ۽ ساٿين سان
مڪي پاڪ ڏانهن وڃي رهيو هو ته واٽ ۾ کين عبدالله بن مطيع نالي
هڪ شخص مليو ۽ عرض ڪري پڇيائين ته ڪٿي وڃڻ جو ارادو ڪيو
آٿو؟ پاڻ فرمايائونس ته: ”في الحال مڪي مڪرمه ڏانهن ارادو آهي
اتي پهچڻ کان پوءِ استخاره ڪندس“ عبدالله بن مطيع

کین عرض کیو ته ”مکي مکرمه ۾ ڀلي رهجو پر کوفي نه وڃجو
چو ته انهن اوهان جي پيءُ ۽ ڀاءُ سان اڳ ۾ ڌوڪا ڪيا آهن (۷)

مک مکرمه ۾ پهچڻ:-

سیدنا امام حسین ۽ سندس ساٿين کي رستي ۾ سفر دوران
پنج ڏينهن لڳا ۽ شعبان مهيني جي ۳ تاريخ جمعي جي رات مکي
پاک ۾ پهتا (۸) ۽ شهر ۾ داخل ٿيڻ وقت قرآن پاک جي هي آيت
يٰٓرَہِیٰٓآنَ ؕ وَلَکُمۡ تَوَجُّہٌ تِلْکَآءَ مَدَیْنٍ قَالَ عِسیٰ رَبِّیْ اَنْ یَّہْدِیْنِیْ سَوَآءَ
السَّبِيلِ (۹)

مکھ پاک ۾ رهڻ جي مدت:-

سیدنا امام حسین ۽ سندس ساٿي رضي الله عنهم شعبان جون
باقي تاريخون، رمضان، شوال، ذوالقعدہ سڄا مهينا ۽ ذوالحجہ مهيني
جون اٺ تاريخون مکي پاک ۾ رهيا (۱۰)

- (۱) شهيد ابن شهيد ص ۱۱۲، (۲) تاريخ طبري ص ۱۹۰ جزء
(۳) سورة القصص آيت ۲۱ (۴) الطبري ص ۱۹۱ جزء ۶ (۵)
مقتل الحسين ص ۱۴۱ ابن خلدون ص ۲۰ جلد ۳ (۶) لواعج
الاشجان ص ۲۰۲ (۷) تاريخ ابن خلدون ص ۲۱ جلد ۳ (۸) لواعج
الاشجان ص ۳۲ ۽ الکامل لابن الاثير ص ۱۹ جلد ۴ (۹) سورة
القصص آيت ۲۲ (۱۰) نور الابصار ص ۱۲۷

مڪي پاڪ وارن جو سهڻو سلوڪ:

جڏهن حضرت حسين مڪي پاڪ ۾ پهتو ته اتي جا رهاڪو سندس زيارت ڪري گهڻو خوش ٿيا ۽ جيڪي ٻاهران مسلمان عمره ڪرڻ جي لاءِ ايندا هئا اهي به سندس ديدار جي دولت سان مالا مال ٿي ويندا هئا. مڪي پاڪ وارن مان ڪنهن به ڪين ڪا تڪليف نه ڏني ۽ حقيقت اها آهي ته مڪي پاڪ وارن جا بيت الله شريف ۽ ٻين متبرڪ مقامات جي ڪري ته هونئن نصيب ڀلا هئا ۽ آهن.

پر حضرت حسين عليه السلام جي اتي رهڻ جي ڪري ڪين ان کان به فائدي وٺڻ جو سنهري موقعو مليو ۽ جنهن جو جيترو نصيب هو ان اوترو حاصل ڪيو.

ڪوفي وارن جو رابطو:

جڏهن حضرت حسين عليه السلام جي مڪي پاڪ ۾ آمد جو اطلاع ڪوفي وارن کي پهتو ته اتي جي شيعا برادريءَ جي ڪيترن مک اڳواڻن سليمان بن صرد نالي شيعي جي گهر ۾ گڏجاڻي رکي ۽ پاڻ ۾ صلاح مشوري ڪرڻ سان اهو طئي ڪيائون ته هيءَ وقت آهي جو حضرت حسين عليه السلام کي ڪوفي اچڻ جي ڪوڏ ڏجي پوءِ ٻن قاصدن کي تيار ڪري انهن کي هڪ خط ڏنائون جنهن جا الفاظ هي هيا:



بسم الله الرحمن الرحيم

للحسين بن علي امير المؤمنين من شيعة ابيه رضي الله عنهما
اما بعد: فان الناس منتظرون لاراي لهم في غيرك فالعجل العجل يا
ابن رسول الله صلى الله عليه وسلم لعل الله ان يجعلنا بك علي الحق
ويزيد الاسلام بك بعد اجزل السلام واتمه عليك ورحمة الله
وبركاته (۱) يعني هيء خط حسين بن علي جي لاء آهي، حمد ۽ درود
کان پوءِ واضح هجي ته هتي جا ماڻهو اوهان جي انتظار ۾ آهن، اوهان
کان سواءِ ٻئي ڪنهن لاءِ به انهن جو رايو ناهي. الله جي رسول (صلي
الله عليه وسلم) جا پٽ! جلدي جلدي اچو اميد آهي ته اوهان جي
ذريعي اسان کي حق تي هلڻ جي لاءِ الله تعاليٰ گڏ ٿيڻ جي توفيق
عطا ڪندو ۽ اسلام وڌندو. اوهان تي گهڻي کان گهڻا ۽ پورا پورا
سلام ۽ الله جي رحمت ۽ ان جون برڪتون آهن. ابوالفرج اصبهاني
شيعي لکيو آهي ته هي خط ڪڍي اچڻ وارن قاصدن ۾ ابو عبدالله
جلدي شامل هو ۽ خط لکڻ وارا شيث بن ربيعي، سليمان بن
صرد، مهيب بن نجيه ۽ بيا وڏا وڏا ڪوفي وارن شيعن جا اڳواڻ هيا
(۲) ۽ محسن امين عالم شيعي لکيو آهي ته خط آڻڻ وارا قاصد
عبدالله بن مسع همداني ۽ عبدالله بن وال هيا (۳) ڪوفي وارن
قاصدن خط پيش ڪندي حضرت حسين عليه السلام کي عرض ڪيو
ته قبلًا! اسين ته ڪوفي ۾ يزيد جي حامين سان گڏ جمعي جي نماز به
ڪونه ٿا پڙهون اوهان اچو ته اسان جون نمازون ته صحيح ٿين
(۴) اوهان جي اچڻ سان منظم طريقي ڪم ڪرڻ جو موقعو ملندو ۽

اسين گڏيل قوت تي ييزيد بي دين جي گورنر کي ئي ڪوفي مان ڪڍي
 ڇڏيندا سون ، ٻن راتين گذرڻ کان پوءِ وري پويان ڏيڍ سؤ (۱۵۰) خط
 موڪليائون ۽ ٽيون ڀيرو به خط موڪليائون (۵) حضرت حسين وٽ
 جملي ٻارنهن هزار (۱۲۰۰۰) خط پهتا هئا (۶)

حضرت ابن عباس ڏانهن ييزيد جي طرفان خط:

جڏهن حضرت حسين مڪي پاڪ ۾ پهتو ته ان وقت مڪي
 مڪرمه جي مٿان ييزيد جي طرفان مقرر ڪيل امير عمرو بن سعيد
 اشدق ييزيد کي خط لکيو ته حضرت امام حسين پتن ۽ سموري اهل
 بيت سميت مڪه مڪرمه ۾ آيو آهي ان وٽ ماڻهو به گهڻا ٿا اچن
 وڃن ممڪن آهي ته کيس خلافت جي لاءِ منتخب ڪن ، ييزيد اهو احوال
 پڙهي فوراً مڪي مڪرمه ۾ رهندڙ حضرت عبدالله بن عباس رضی اللہ عنہما
 ڏانهن خط لکيو ته اوهان جي چاچي جي خاندان مان حسين مديني
 کي ڇڏي مڪي پاڪ ۾ آيو آهي (يزيد جي بقول) فتنو برپا ڪري پاڻ
 کي هلاڪ ڪندو ، مان اوهان کي جيڪو ڪجهه هو ڪري رهيو
 آهي ان جو اطلاع معذرت پيش ڪرڻ جي لاءِ ڏني رهيو آهيان ،

(۱) نور الابصار ص ۱۲۷ (۲) مقاتل الطالبين ص ۶۳ (۳)

لواعج الاشجان ص ۳۴ (۴) تهذيب التهذيب ص ۳۴۹ جلد ۲ (۵)

ابن خلدون ص ۲۲ جلد ۳ (۶) مقتل الحسين ص ۱۵۲

۽ مون کي اهو به اطلاع پهتو آهي ته سندس شيعن سڏائيندڙن مان
کي ماڻهو ساڻس خط و ڪتابت ذريعي رابطو پيدا ڪري کيس
خلافت جي مسند تي ويهائڻ لاءِ ڪوشش ڪري رهيا آهن، منهنجي ۽
اوهان جي وچ ۾ جيڪا قربت، رشتيداري ۽ تعلقات آهن يا اوهان
سان منهنجي محبت ۽ اوهان جي لاءِ مون کي عزت ۽ احترام آهي ان
سڀ کي حضرت حسين ٽوڙي رهيو آهي، تون پنهنجن مٿن ۾ عزت
جي مقام تي فائز آهين ۽ پنهنجن شهرن جي رهاڪن جو سردار
آهين، حسين سان ملاقات ڪري کيس منع ڪر ته فتو نه اٿاري،
جيڪڏهن تنهنجو چوڻ ڪري ته مون وٽ ان جي لاءِ به امن ۽ وڏي
عزت آهي.

حضرت ابن عباس رضي الله عنهما جو کيس جواب:

سيدنا ابن عباس رضي الله عنهما کيس جواب ۾ لکيو ته
تنهنجو خط پهتو توجيڪو حسين جي متعلق لکيو آهي سوان
سان منهنجي ملاقات ٿي آهي، ان ٻڌايو ته مديني منوره ۾ رهندڙن
تنهنجن ڪامورن ان سان سٺو سلوڪ نه رکيو ۽ کيس ٻرو ڀلو چيو
تڏهن الله جل جلاله جي پاڪ حرم، مڪي مڪرمه جي شهر ۾
محفوظ ٿي رهڻ جي لاءِ آيو آهي، ۽ وڌيڪ مان ان سان ملاقات
ڪري کيس حقيقت کان آگاهه ڪندس ۽ تون به الله کان ڊڄ، ڪنهن به
مسلمان جي لاءِ ٻرو نه سوچ، ڪنهن جي لاءِ به ڪڏ نه ڪڻ، ڇو ته

ڪيترا ٻين جي لاءِ ڪڏون ڪوٽيندڙ پاڻ انهن ۾ ڪري تباه ٿي ويا .
 قرآن ڪريم جي تلاوت نبي پاڪ عليه الصلوة والسلام جن جي
 سنت جي اشاعت ۽ روزي نماز کي لازم ڪري وٺ، دنياوي راندين،
 عياشين ۽ فضول وقت وڃائڻ کان بچاء وٺ، جيڪي به ڪم آخرت
 کان غافل ڪن نقصان ڪار آهن ۽ جيڪي الله تعاليٰ ڏانهن متوجه
 ڪن فائديند آهن. (زياده خير والسلام (۱).

حضرت حسين جا مديني ۽ بصري وارن ڏانهن خط:-

حضرت حسين پاڪ مڪي مڪرمه مان هڪ خط مديني منوره ۾
 رهندڙ پيءُ محمد بن حنفيه ۽ ٻين هاشمي خاندان جي فردن ڏانهن
 موڪليو جنهن ۾ کين پاڻ سان شريڪ ٿيڻ جي صلاح ڏني هيائين،
 تاريخ ابن عساکر ص ۷۱ جلد ۱۳ (جيڪا مڪتبه امير المؤمنين نجف
 ۾ فوٽو ڪاپي ٿيل پئي آهي) ۾ آهي ته پوءِ سندن پيءُ محمد بن حنفيه
 ۽ هاشمي خاندان جا ڪافي فرد مڪي مڪرمه ۾ پهچي سائين
 شريڪ ٿيا (۳) ۽ پاڻ ٻيو خط بصره جي باشندن کي لکيائون، جنهن
 ۾ انهن کي دعوت ڏنائون ته جيڪڏهن اوهان منهنجو قول ٻڌي
 منهنجي امر جي اطاعت ڪندؤ ته مان اوهان کي هدايت واري واٽ
 سان وٺي هلندس. والسلام عليكم ورحمة الله وبركاته (۴) ان خط
 ملڻ کان پوءِ بصري وارن مان پنج جڻا (۱) يزيد بن نبيط عبدي (۲)
 عبدالله (۳) عبید الله (هي ٻئي يزيد بن نبيط عبدي، جا پٽ هيا ۽
 سائين سندن غلام عامر به گڏ هو) (۴) سيف بن مالڪ (۵) ادھر بن اميہ

(۳) ساڻن شریڪ ٿیا هئا.

حضرت مسلم بن عقیل رضی اللہ عنه جي ڪوفي روانگي:-

سیدنا حضرت امام حسین علیہ السلام جن کي جڏهن ڪوفي وارن جا خطن تي خط پهچندا رهيا ۽ خطن آئیندڙن قاصدن به کين گهڻو ست سٽاء ڪيو ته پاڻ کين فرمایائون ته: مون اوهان جي ديني مقصد ۽ شرعي نظام کي نافذ ڪرائڻ واري ارادي کي سمجهيو آهي، مان اوهان ڏانهن پنهنجن اهل بيتن مان نهايت ئي عزيز، سڳي سوٽ ۽ اعتماد جوڳي قريب، مسلم بن عقیل کي پنهنجو نائب ۽ ایلچی بنائي موڪليان ٿو، اهو اتي اوهان سان ملي اوهان جي حال، احوال، نظر، ضبط ۽ راءِ کان مون کي مطلع ڪرڻ لاءِ سموري حقیقت کولي لکندو، جيڪڏهن جيئن لکيو اٿو حقیقت به ائين هوندي ته مان به جلدي اوهان وٽ ايندس. حقیقت هيئن آهي ته مسلمانن جو اڳواڻ اهو ٿي سگهي ٿو جيڪو قرآن پاڪ جي حڪمن تي عامل، عدل واري نظام تي قائم ۽ حق جي دين تي هلندڙ هجي.

ان کان پوءِ حضرت امام حسین پنهنجي سوٽ حضرت مسلم بن عقیل کي چيو ته اوهان ڪوفي وڃي ڪوفين جي حالات ڏسو ۽ سمورو جائزو وٺي حقیقت کولي لکو، جيڪڏهن واقعي اهي مخلص آهن ته مان به اچان

(۱) مقتل الحسين ص ۱۴۴، بحواله تذکره الخامس لسيط ابن جوزي (۲)

مقتل الحسين ص ۱۴۶ (۳) تاريخ طبری ص ۴۰۰ (۴) مقتل الحسين ص ۱۵۰

حضرت مسلم حضرت حسين پاڪ جي حڪم کي لبيڪ چئي
 پندرهن ڏينهن تي نڪتو (۱) رستي ۾ مدينه منوره شهر آيو، پاڻ
 مديني منوره ۾ داخل ٿي حضور عليه الصلوة والسلام تي سلام ۽
 نبوي مسجد ۾ نماز ادا ڪيائين ۽ اتي جي رهاڪن عزيزن، دوستن
 سان ملاقات ڪري، ڪوفي جي وات جا ڀاڙو (هي ڀاڙو حضرت محمد ۽
 ابراهيم (۲) پاڻ سان گڏ وٺي ڪوفي ڏانهن روانو ٿيو، الله تعاليٰ
 جي قدرت هيا ته اهي ٻئي ڄاڻو پر وات ڀلجي اهڙي رڻ ۾ اچي نڪتا
 جتي پيئڻ لاءِ پاڻي به ميسر نه هو، اڄ جي ڪري هڪ روايت موجب
 هڪ جڻو ٻيءَ روايت موجب ٻئي جڻا اتي انتقال ڪري ويا، حضرت
 مسلم (پتن سميت) حضرت حسين جي زوردار حڪم کي ذهن
 مبارڪ ۾ رکي منزلون طيءَ ڪري ڪوفي شهر ۾ پنجين تاريخ شوال
 تي داخل ٿيو (۳) ۽ هڪ قول مطابق ابن عوسجه ۽ ٻئي قول مطابق
 مختيار ثقفی وٽ منزل انداز ٿيو ڪوفي وارا سندن آمد جو ٻڌي جيئن
 ڪوليون سوراخن مان نڪرڻ تيئن گهرن مان نڪري آيا جڏهن حضرت
 مسلم کين حضرت حسين جو خط ڏٺو ته پڙهي هڪدم ٻارهن هزارن
 چئن (۱۲۰۰۰) سندن هٿ تي هٿ رکي بيعت ڪري اقرار ڪيو ته
 هر قيمت تي اوهان جو ساٿ ڏينداسون (۴) پر انهيءَ بيعت ڪرڻ
 وقت منجهن ڪو اهڙو ماڻهو به موجود هو جنهن جي يزداد سان محبت
 هئي، ان سڄي حقيقت معلوم ڪري ڪوفي جي گورنر نعمان بن
 بشير سان ملي کيس سمورو احوال ٻڌايو، علامه ابن خلدون لکيو
 آهي ته نعمان بن بشير بردبار، صلح ۽ امن پسند انسان هو، ان

جذبات ۾ اچڻ جي بجاءِ ڪوفي وارن کي گڏ ڪرائي خطاب ڪندي چيو ته ”جيڪو مون سان جنگ جو اعلان نه ڪندو ان سان مان به جنگ نه ڪندس ۽ صرف وهمن ۽ گمانن تي نه هلندس پر جيڪڏهن اوهان پنهنجو عهد توڙيو ۽ حاڪم جي مخالفت ڪئي ته جيستائين منهنجي تلوار جو هٿيو منهنجي هٿ ۾ آهي اوهان سان وڙهي اوهان کي ماري بندس ڀلي ٻيو ڪو منهنجو مددگار نه به رهي“ (۵) گورنر جو اهو بيان ٻڌي يزيد جي شيدائيءَ کيس چيو ته: شهر ۾ فساد برپا ٿي چڪو آهي پر تون اڃان ضعيف ٿيو ويٺو آهين، واقعي ضعيف آهين يا هٿرادو ضعيف بڻيو آهين؟ ڪوفي جي امير نعمان بن بشير ان کي جواب ڏيندي فرمايو ته: ”جيڪڏهن مان الله تعاليٰ جي اطاعت ڪرڻ جي ڪري ضعيف هجان ته اهو مون کي سندس بي فرمانيءَ ۾ قوي هجڻ کان وڌيڪ پيارو آهي، يزيديءَ ساٿيءَ امير نعمان بن بشير جو اهو جواب ۽ ٻيو سارو احوال هڪدم يزيد کي خط ۾ لکي موڪليو، يزيد خط پڙهي ان ڳالهه جي باري ۾ پنهنجي آزاد ڪيل غلام، نهايت اعتبار جوڳي صلاحڪار، سرجون سان صلاح ڪئي، جنهن کيس صلاح ڏني ته فوراً نعمان بن بشير کي ڪوفي جي گورنريءَ تان هٽائي سندس جاءِ تي عبید الله بن زياد کي ڪوفي جو گورنر بنائي ڪوفي جو شهر سندس حوالي ڪري ڇڏ، يزيد هونئن ته عبید الله بن زياد تي ايترو سخت ناراض هو جو ان کان بصري جي گورنري

(۱) مروج الذهب ص ۶۴ جلد ۳ (۲) سعادة الكونين (۳) مروج الذهب ص ۶۴

جلد ۳ (۴) ابن خلدون ص ۲۲ جلد ۳ طبرستان جزء ۶ (۵) ابن خلدون ص ۲۲ جلد ۳

به کسيائين ٿي، پر سرجون صلاحڪار جي چوڻ تي لڳي عبید الله بن
 زیاد کي لکيائين ته ”هاڻي مان توتي راضي آهيان تون بصري جي
 گورنريءَ سان گڏ ڪوفي جي گورنري به سنڀال ۽ اتي آيل مسلم بن
 عقیل جي طرفان اسان جي خلاف رٿيل پروگرام کي ناڪام بنا.
 جيڪڏهن مسلم بن عقیل توکي هٿ لڳي وڃي ته ان کي هڪدم قتل
 (شهید) ڪري ڇڏ“ (۱) عبید الله بن زیاد وڏو چالاڪ، نهايت
 مڪار ۽ ڌوڪي باز هو سو بصره مان ڪجهه اعتبار جوڳا ماڻهو پاڻ
 سان گڏ وٺي اهڙي رنگ ۽ ڍنگ سان ڪوفي ۾ گهڙيو جو اتي جي
 ماڻهن سمجهيو ته شايد هيءَ حضرت حسين بن علي (رضي الله
 عنهما) آهي. ڪوفي ۾ جتان به عبید الله ۽ سندس ساٿين جو گذر
 پيو ٿئي ته ماڻهو کيس مرحبا يا ابن رسول الله! اي الله جي رسول
 (صلي الله عليه وسلم) جا پٽ! مرحبا سان آڌر پاءُ پيا ڪن پر پاڻ
 انهن کي ڪوبه جواب ڪونه پيو ڏئي، ماڻهو کيس حضرت حسين
 سمجهي زيارت ڪرڻ جي لاءِ گهرن مان نڪري آيا پر هن کي اها ڳالهه
 تمام ڏکي ٿي لڳي، اهو آواز جڏهن ڪوفي جي گورنر ۽ امير نعمان
 بن بشير ٻڌو ته ان کي اها پڪ هئي ته اهو حضرت حسين ناهي پر
 تڏهن به هڪدم احتياطي طور گورنر هائوس جو گيت بند ڪري
 ڇڏيائين ۽ جيستائين ماڻهو اهو آواز ۽ شور ڪندا آيا ته حضرت
 حسين پهچي ويو تيستائين عبید الله بن زیاد پنهنجن ساٿين سميت اچي
 گورنر هائوس جي گيت وٽ پهتو، گورنر نعمان بن بشير دروازي

جي اندران کيس چيو ته : الله جو نالو اٿئي هتان پري ٿي. مان نه توکي امانت (گورنري) ڏيندس، ۽ نه توسان جنگ جو ارادو اٿس، عبید الله چيس ته: دروازو کول، جڏهن سندس اهو قول کيس حسين سمجھي پويان ايندڙ مان ڪنهن ٻڌو ته ان ابن زياد جو ڳالهائڻ سڃاتو ۽ ماڻهن کي چيائين ته هيءُ ته: ابن مرجانه (عبید الله بن زياد جو ڪنیه) آهي، حسين ڪٿي آهي؟ پوءِ نعمان بن بشير دروازو کوليو، عبید الله بن زياد پنهنجي ساٿين سميت اندر گهڙي ٻاهران دروازو بند ڪرائي ڇڏيو ۽ ماڻهو سڀ ٽڙي پڪڙي ويا. ابن زياد ٻئي ڏينهن صبح جو ۽ هڪ روايت موجب ان ئي ڏينهن مبر تي ويهي تقرير ڪري ماڻهن کي سمجھايو ته: امير، يزيد مون کي اوهان جي هن شهر جو والي بنائي امر ڪيو آهي ته مان اوهان مان مظلوم سان انصاف ڪيان، محروم کي عطا ڪيان، مڃڻ واري فرمانبردار سان احسان ڪيان، ڏوڪي باز ۽ بي فرمان تي سختي ڪيان، مان اوهان ۾ امير يزيد جي امر جو تابعدار ۽ ان جي آرڊر کي جاري ڪرڻ آيو آهيان ۽ اوهان مان نيڪوڪار جي لاءِ پيءُ وانگر مهربان ۽ مڃيندڙ جي لاءِ سڳي پيءُ وانگر آهيان، ان کان پوءِ مبر تان لهي حڪومت جي انهن ملازمن کي جيڪي شهر جي ماڻهن کي سڃاڻندا هيا سخت تاڪيد ڪندي چيائين ته شهر جي ماڻهن مان انهن جي لسٽ ٺاهي ڏيو جيڪي غريب امير المؤمنين -يزيد (ملعون) جا محبتي آهن، ۽ انهن جي به ٺاهي ڏيو جيڪي سندس مخالف ۽ دشمن آهن پوءِ جنهن به اهي لسٽون ٺاهي ڏنيون اهو هر تڪليف کان آزاد آهي ۽ جنهن

نه ٺاهيون ته اهو وري ان ڳالهه جي ضمانت ڏيندو ته سندس
 سڃاڻندڙن ۾ اسان جو ڪو به مخالف ۽ باغي نه رهندو، پر جيڪڏهن
 ائين نٿو ڪري ته پوءِ سندس حفاظت جو ذميو اسان جو نه آهي ان جو
 رت ۽ مال اسان جي لاءِ حلال آهي ۽ جنهن جي گهران به اسان جي
 امير (يزيد) جو مخالف مليو ته ان گهر جي ڌڻيءَ کي سندس ئي گهر
 جي دروازي تي ڦاسيءَ تي لٽڪايو ويندو جڏهن ابن زياد جي ان
 سخت تاڪيدي آرڊر جي جاري ڪرڻ کان پوءِ ڪوفي جي شهر ۾
 يزيد جي مخالفن جي باري ۾ وٺ پڪڙ شروع ٿي ۽ اها ڳالهه حضرت
 مسلم بن عقييل رضي الله عنه ٻڌي ته پاڻ ابن عرسج يا مختار ثقفي
 جي گهر مان نڪري هاني بن عروه مرادي جي گهر آيو، هاني بن عروه
 کيس ڏسي پريشان ٿيو، حضرت امام مسلم کيس فرمايو ته ”مان تو
 وٽ ظالم کان پناهه ۾ رهڻ ۽ تنهنجو مهمان ٿي وقت گذارڻ ۽ توکان
 مدد وٺڻ آيو آهيان“ هانيءَ عرض ڪيو ته: اوهان اندر لنگهي آيا
 آهيو اوهان کي موتائڻ نهايت نامناسب آهي پر حالات کي پاڻ ڏسي
 رهيا آهيو، اوهان جي مون وٽ اچڻ ۾ مون لاءِ وڏيون مشڪلاتون پيدا
 ٿينديون، پوءِ کيس رهايائين ۽ شيعا سڏائيندڙ ڪوفي اتيئي
 اچڻ لڳا (۱) هوڏانهن ابن زياد پنهنجي هڪ آزاد ڪيل غلام
 کي ٽي هزار (۳۰۰۰) درهم ڏئي حڪم ڏنو ته جاسوسي
 ڪري مسلم بن عقييل جو پتو لڳاءِ ته ڪٿي ٿو رهي، مسلم
 بن عقييل جي ساٿين يا شيعن کي هٿ ڪري کين لالچ ڏي،
 هيءُ پئسا کين ڏيکاري چو ته مان به مسلم بن عقييل جو حيدار

آهيان مون کي ان سان ملايو ته هيءَ نذرانو ان جي خدمت ۾ پيش ڪرڻ جي سعادت حاصل ڪريان، اهو آزاد ڪيل ابن زياد جو غلام پاڻ سان اهي ٽي هزار (۳۰۰۰) درهم ڪڍي مسلم بن عوسجه الاسدي وٽ آيو ته اهو مسجد ۾ نماز پڙهي رهيو هو ۽ مسجد ۾ ويٺل ماڻهو هڪ ٻئي کي ٻڌائي رهيا هيا ته هيءَ حسين بن علي رضي الله عنه جي پاران بيعت وٺي رهيو آهي، جڏهن مسلم بن عوسجه نماز کان فارغ ٿيو ته ابن زياد جي غلام اڻي کيس عرض ڪيو ته اي الله جا ٻانهن! مان شام ملڪ جو رهاڪو آهيان، الله تعاليٰ مون تي هيءَ انعام ڪيو آهي جو مون کي اهل بيت سان محبت آهي، خبر پئي اٿم ته اهل بيت مان ڪو جوان هتي به پهتل آهي جيڪو رسول الله صلى الله عليه وسلم جن جي نياڻيءَ جي پٽ حسين جي لاءِ بيعت وٺي رهيو آهي ۽ اها به خبر پئي اٿم ته توکي ان جي رهائش گاهه وغيره جي خبر آهي مان تو وٽ ان لاءِ آيو آهيان ته مون کان هيءَ پئسا وٺ ۽ مون کي ان وٽ پهچاءِ ته مان سندس بيعت ڪيان ۽ جيڪڏهن ان سان ملاقات کان پهريان تون ئي بيعت وٺين ته به مان بيعت ڪرڻ جي لاءِ تيار آهيان. مسلم بن عوسجه الاسدي ان جون اهي مٿيون مڪرواريون ٻوليون ٻڌي ان تي اعتماد ڪيو ۽ کيس چيائين ته مون کي تنهنجي اچڻ سان خوشي ٿي آهي ته اوهان جنهن سان محبت رکو ٿا ان سان ملو ۽ اوهان جي ذريعي الله تعاليٰ پنهنجي نبي جي اهل بيت جي مدد ڪرڻ فرمائي ۽ مون کي اها ڳالهه تمام نا پسند لڳي آهي جو ماڻهن کي خبر پئجي وئي آهي ته حسين جي پاران

بيعت ڪرائڻ جو ڪم مان ڪري رهيو آهيان، حالانڪ اڃا شيطاني قوت (يزيد) جو دڊڊو ختم نه ٿيو آهي، ائين چوڻ کان پوءِ ان غلام کان عهد، انجام ۽ اقرار وٺي ته هيءَ راز ظاهر نه ڪندين کيس بيعت ڪيائين، ۽ اهو وٽس ان ارادي سان ته کيس مسلم بن عقيـل سان ملاقات ڪرائي پنڌ ڪندو رهيو، ان وچ ۾ هانيءَ بن عروه مرادي بيمار ٿي پيو، عبـيد الله بن زياد ان جي بيماريءَ جو ٻڌي کانئس طبع پرسي ڪرڻ جو ارادو ڪيو، اها خبر جڏهن هڪ شخص عماره بن عبد سلوليءَ ڪوفي جي رهاڪو کي پئي ته ان هانيءَ بن عروه کي چيو ته اسان جو مقصد آهي ته عبـيد الله بن زياد کي قتل ڪيون هينئر الله تعاليٰ توکي موقعو ڏنو آهي جيئن هتي اچي ته ان کي قتل ڪري ڇڏ، هانيءَ فرمايو ته مون کي اها ڳالهه پسند ناهي ته منهنجي گهر ۾ ڪو قتل ڪيو وڃي، پوءِ ابن زياد هانيءَ بن عروه جي طبع پرسيءَ لاءِ آيو، ڪجهه وقت ويٺو ۽ طبع پرسي ڪري اٿي هليو ويو، ان کان پوءِ اڃان هڪ جمعه (هفتو) نه گذريو هو ته ڪوفي ۾ ٻيو هڪ ناميارو شخص شريڪ بن اعور بيمار ٿي پيو، جيڪو ڪوفي جي اميريءَ واري عهدي تي فائز ٿيندڙن ابن زياد ۽ ٻين جي نظر ۾ معزز ۽ مڪرم هوندي به سخت شيعو هو، حضرت علي ۽ عمار رضي الله عنه سان صفيـن جي جنگ ۾ به گڏ هو، بيماريءَ جي دوران اهو به هانيءَ بن عروه جو مهمان هو، جڏهن ابن زياد کي ان جي طبيعت جي ناساز هجڻ جو پتو پيو ته کيس اطلاع موڪليائين ته اڄ رات توکان طبع پرسيءَ لاءِ تون وٽ ايندس شريڪ بن اعور حضرت امام مسلم بن عقيـل کي عرض

ڪيو ”ته اڄ رات ابن زياد مون کان طبع پرسيءَ لاءِ اچي رهيو آهي
 اوهان ان کي قتل ڪرڻ جي لاءِ تيار ٿي وڃو، هو بنا هٿيارن جي
 هڪ ٻن ماڻهن سان ايندو، جيئن اچي هتي وهي ته هڪدم حملو
 ڪري کيس قتل ڪري ان کان پوءِ گورنر هانوس ۾ ڪوفي جي امير
 جو عهدو سنڀالي ويهي ره، ڪير به توکي اڳيان نه ايندو
 روڪيندو ۽ جيڪڏهن مون کي صحت ملي، هلڻ ڦرڻ جهڙو ٿيس ته
 بصري جي شهر ۾ وڃي اتي به اوهان جي ايتري حمايت ڪندس جو
 بصره به اوهان جي امر هيٺان هلندو“ جڏهن رات جو عبید الله بن
 زياد طبع پرسيءَ لاءِ شريڪ بن اعور وٽ اچڻ لڳو ته حضرت مسلم
 به ارادو ڪيو ته ان ڪمري ۾ اندر اچي - شريڪ بن اعور کيس چيو
 ته في الحال لڪي وڃي ڇوڪرو هو مون وٽ اچي وهي ته پوءِ بلڪل نه
 ڇڏجوس، اهو ٻڌي هانيءَ بن عروه وري به چيو ته مون کي پسند ناهي
 جو منهنجي گهر ۾ ڪنهن کي قتل ڪيو وڃي، ڪجهه دير کان پوءِ
 عبید الله بن زياد پهتو شريڪ بن اعور کان طبيعت جو حال پڇيائين
 ۽ شريڪ ان حال احوال کي ان نيت سان ته حضرت مسلم بن عقیل
 ابن زياد تي حملو ڪري، کيس قتل ڪري ڊگهو ڪيو پر حضرت
 مسلم نڪتوئي ڪونه، شريڪ ڏٺو ته هوڏانهن حضرت مسلم نه
 نڪتو هيڏانهن ابن زياد اٿڻ جي پيو ڪري ته ان حضرت مسلم کي
 سڏڻ جي ارادي سان عربيءَ ۾ اهڙا شعر چوڻ شروع ڪيا جن ۾ چڻ
 ته حضرت مسلم کي حملي ڪرڻ جي لاءِ سڏي رهيو هو اهي شعر
 ٻڌي عبید الله بن زياد هانيءَ بن عروه کان پڇيو ته شريڪ جو دماغي

توازن صحیح ناهي ڇا؟ جواهرًا شعر پيو چوي، هانيءَ چيو ته اڃ صبح کان وٺي هن وقت تائين هن جي اها حالت رهي آهي، ۽ هڪ قول مطابق جڏهن شريڪ بن اعور اهي شعر چيا ته مهران نالي عبید الله بن زیاد جو ساٿي شريڪ جي ارادي کي سمجھي ويو ۽ عبید الله کي اٿڻ جو اشارو ڪيائين، شريڪ بن اعور ابن زیاد کي اڃا دير ڪرائڻ جي ارادي سان چيو ته اي ڪوفي جا امير! منهنجو ارادو آهي ته توکي ڪجهه وصيت ڪيان عبید الله چيو ته مان تو وٽ وري ايندس (پوءِ مون کي وصيت ڪجان) جڏهن ابن زیاد ٻاهر نڪتو ته سندس ساٿيءَ مهران چيس ته شريڪ جوان شعرن چوڻ مان مقصد توکي قتل ڪرائڻ هو، عبید الله چيو ته مون کي هانيءَ بن عروه جي گهر ۾ چو قتل ڪندو؟ مان ته سندس عزت ۽ اڪرام ڪري کانئس پڇڻ هليو هوس، ۽ منهنجي پيءُ جا ته ان تي احسان به آهن، مهران چيس ته سڀ ڪجهه آهي پر هن جي نيت اها هئي جيڪا مون توکي ٻڌائي.

حضرت مسلم بن عقیل جو ڪمري مان ٻاهران اچي جواب ڏيڻ:-

عبید الله بن زیاد جي نڪرڻ کان پوءِ جڏهن حضرت مسلم بن عقیل ٻاهر نڪتو تڏهن شريڪ بن اعور پڇيس ته ابن زیاد کي ڇا جي ڪري قتل ڪونه ڪيو؟ حضرت مسلم فرمايو ته ”ٻن وجهن جي ڪري“ ۱” هڪ ته گهر ڏٺي هانيءَ بن عروه کي اها ڳالهه پسند نه هئي“ ۲” ٻيو ته حضرت علي رضي الله عنه کان روايت آهي ته

حضور عليه الصلوة والسلام جن فرمايو ” اِنَّ الْاِيْمَانَ قَيْدُ الْفَتْكِ فَلَا
 بَقِيَّتُكَ مُؤْمِنٌ مُّؤْمِنٌ “ (۱) يعني ايمان ڏوڪي ڏيڻ کي قابو ڪري ڇڏيو
 آهي، مؤمن مؤمن سان ڏوڪو نه ڪندو، ائين بنا اطلاع جي ابن زياد
 کي قتل ڪرڻ ڏوڪو هو، جيڪو مون کان نه ٿي سگهيو، مسلمانو!
 حضرت مسلم ان حال ۾ به ابن زياد کي مؤمن سڏي رهيو آهي ۽
 شيئا صاحبان حضور عليه الصلوة والسلام جن جي نهايت ئي
 سچن، مخلصن، مجاهدين ۽ وفادار اصحابن، حضرت ابوبڪر،
 حضرت عمر، حضرت عثمان رضي الله عنهم کي معاذ الله ڪافر
 سڏي پنهنجا ٻئي جهان برباد ڪري رهيا آهن، شال الله تعاليٰ کين
 حضرت مسلم جي مٿئين لکيل قول تي عمل ڪرڻ جي توفيق عطا
 ڪري (آمين ثم آمين).

شريڪ بن اعور جي وفات:-

ان کان بعد شريڪ بن اعور ٽي ڏينهن جيئرو رهيو هو ۽ پوءِ
 وفات ڪري ويو ۽ سندس جنازه جي نماز به ابن زياد پڙهائي ڪڏهن
 ابن زياد کي خبر پئي ته واقعي شريڪ کيس قتل ٿي ڪرايو ته
 چيائين ” واللہ لا اصلي علی جنازة عراقي ابدا ولو لا ان قبر زياد فيهم
 لنبشت شريکا“ الله جو قسم ته ڪڏهن به ڪنهن عراق ۾ رهندڙ جي
 جنازه جي نماز نه پڙهندس ۽ جيڪڏهن منهنجي پيءُ زياد جي اتي قبر
 نه هجي ها ته شريڪ جي قبر کوٽائي (ان مان سندس لاش ڪڍائي ان
 لاش کي سزا ڏيان) ها (۱).

حضرت مسلم جي رهائش جو

علم:-

مٿي لکي آيا آهيون ته عبید اللہ بن زیاد پنهنجي هڪ آزاد کيل غلام کي پنسا ڏئي حضرت مسلم بن عقیل جي ڳولا لاءِ جاسوس مقرر ڪيو هو ۽ ان مسلم بن عوسج اسديءَ کي اهي ٽي هزار (۳۰۰۰) درهم ڏئي سندس هٿ تي بيعت ڪئي هي، نيٺ اهو غلام حضرت مسلم بن عقیل رضي الله عنه وٽ اچي پهتو ۽ بيعت ڪري اتي اچڻ وڃڻ شروع ڪيائين ۽ ان دوران جيڪو به حال احوال، گفتگو وغيره هلندو هو اها سموري رپورت ابن زیاد کي پڙائيندو هو (۱)

هاني بن عروه جي گرفتاري:-

جڏهن ان آزاد کيل غلام ابن زیاد کي تفصيلي ۽ تحقيقي رپورت ڏني ته حضرت امام مسلم هانيءَ بن عروه جي گهر ۾ رهيل آهي ۽ هانيءَ به ابن زیاد وٽ اچڻ وڃڻ بند ڪري ڇڏيو تڏهن ابن زیاد سندس دربار ۾ ايندڙن ڪوفي جي رهاڪن کي گهرائي ڪانئن پڇيو ته هانيءَ جو ڪهڙو حال آهي ۽ اسان وٽ چونه ٿو اچي؟ انهن عرض ڪيو ته بيمار آهي ”ابن زیاد کين چيو ته: مون کي خبر پئي آهي ته چاڪ آهي پنهنجي جاءِ جي دروازي وٽ ويهي ايندڙن ويندڙن سان ملاقاتون ۽ ڪچهريون ڪري ٿو، اوهان ان سان ملاقات ڪري کيس چئو ته

(۱) الكامل في التاريخ لابن الاثير ص ۲۷ جلد ۴

پنهنجي ذميوارِي محسوس ڪري ان ۾ ڪوتاهي نه ڪري، پوءِ اهي هانيءَ وٽ آيا ۽ چيائونس ته امير عبید الله بن زياد تنهنجو پڇيو آهي ۽ چيو اٿس ته جيڪڏهن واقعي بيمار آهي ته مان پڇڻ هلاسن ۽ اها خبر پئي اٿس ته تون پنهنجي جاءِ جي دروازي تي ويهي ايندڙن، ويندڙن سان ملاقاتون ڪرين ٿو، پر ان وٽ نٿو اچين، اها ڳالهه هن کي سٺي نه ٿي لڳي، اسين توکي قسم ٿا وجهون ته جيڪڏهن اسان سان گڏجي هلين ته ڀلو، هانيءَ بن عروه سندن قول قبول ڪيو، ڪپڙا بدلائي ساڻن گڏجي گورنر هائوس ڏانهن هليو، جڏهن ويجهو پهتو ته کيس محسوس ٿيو ته اهو اچڻ سندس لاءِ سٺو نه هو، پوءِ پاڻ اسماءَ بن خارجہ جي پٽ حسان کي چيائين ته اي پائيتيا! مون کي هن (ابن زياد) کان ڊپ ٿو لڳي تون ڇاڻو سمجهين؟ ان عرض ڪيو ته اهڙي ڪا ڳالهه نه آهي اوهان هرو ڀرو پاڻ تي ڪوڻڪو نه لڳايو ۽ نه دشمن کي موقعو ڏيو، حقيقت ۾ اسماءَ ۽ سندس پٽ حسان کي ابن زياد جي اندر جي ارادن جي ڪا خبر نه هئي پر محمد بن اشعث کي خبر هئي، جڏهن هانيءَ بن عروه سميت سڀئي گڏجي ابن زياد وٽ پهتا ته ڪوفي شهر جو قاضي (جع) اتي لڳي ويٺو هو، ابن زياد هن کي ڏسي قاضي شريح کي مخاطب ٿي هانيءَ ڏانهن اشارو ڪندي چيو ته، اوهان وٽ اهو پيو اچي جنهن جي پيرن مان خيانت جا نشان نمايان نظر اچي رهيا آهن، هانيءَ جڏهن ويجهو آيو ته عبید الله بن زياد کيس مخاطب ٿيندي هيءَ شعر پڙهيو.

ارید حیاتد ویرید قتلی

غد یرکد من خلیک من مراد (۱)

یعنی مان (طبع پرسی کری) ان جي حیاتیءَ جو ارادو
کیانتوتہ خدا کری خوش رهی ۽ هو وري پنهنجي دل ۾ منهنجي
قتل جو ارادو کیو وینو آهي، اهو بهانا ٺاهیندڙ تنهنجو دوست مراد
تبیلی جو آهي.

ابن زیاد هانيءَ جي گهڻي عزت ڪندو هو (ان جي ڏک
مان ائين چيو هيائين)

ان کان پوءِ هانيءَ کي چيائين ته هان بهر وڃي ڪهڙا ڪم
کرين پيو؟ ۽ مسلمانن ۽ مومن جي امير لاءِ ڇا رٿيو اٿي؟ ۽
سمجهين ٿو ته مون کان اها سموري ڪاروائي لڪل آهي.

هانيءَ: مون ته ائين ڪيوني ناهي ڪير ٿو چوي؟
ابن زياد: هائو تو بلڪل ڪيو آهي، پڪي ڳالهه آهي ان کان
پوءِ ابن زياد ان جاسوسي ڪندڙ غلام کي سڏايو ۽ اهو هانيءَ جي
اڳيان اچي بيٺو.

ابن زياد: هن کي سڃاڻين ٿو؟
هاني: هائو، هاني سمجهي ويو ته هيءَ ته جاسوس هو ۽
ڪجهه دير ڇپ رهڻ کان پوءِ سوچي سمجهي ابن زياد ڏانهن نھاري
کيس چيائين.

اي ابن زياد! منهنجي ڳالهه ٻڌ الله جو قسم آهي ته ڪوڙ نٿو هٿان، سڄي ڳالهه ٿو ڪريان تون به ان کي سچو سمجھ، ڳالهه هيئن آهي ته حضرت مسلم کي نه مون گهرايو آهي نه مون کي ان جي خيالات جي ڪا خبر هئي، هڪ ڏينهن اوچتو منهنجي دروازي تي اچي ويٺو ۽ مون کي چيائين ته تون وٽ رهڻ جو ارادو اٿم پوءِ ان کي موٽائڻ ۽ مهمان نوازي نه ڪرڻ مون کي سنو نه لڳو. واقعي مون کيس پنهنجي ڪوٽ ۾ رهايو ۽ مهمان نوازي ڪئي آهي ۽ جيڪا رپورت تون وٽ پهتي آهي اها صحيح آهي. جيڪڏهن تون چاهين ته مان ايترو ڪري سگهان ٿو جو توکي اعتبار ڏيان يا ڪا شيءِ تون وٽ ڳهه طور رکڻ ۽ مان وڃي ان کي پنهنجي گهر مان ڪڍي موٽي اچان.

ابن زياد:- الله جو قسم ته توکي تيستائين نه ڇڏيندس جيستائين مسلم کي مون وٽ نه آڻيندين.

هانيءَ:- اهو مون کان ڪڏهن به نه ٿيندو جو پنهنجو مهمان توکي آڻي ڏيان ته تون ان کي قتل ڪرين.

انهن ٻنهي جي ڳالهائڻ وقت اتي مسلم بن عمرو باهلي ويٺو هو ۽ هانيءَ بن عروه جي رحم جوڳي حالت ڏسي ابن زياد کي چيائين ته مون کي ڇڏ ته مان هاني کي سمجهايان. پوءِ هانيءَ کي وٺي ايترو پري جتي ابن زياد به کين ڏسي رهيو هو، هاني کي چيائين ته هانيءَ! نه پاڻ کي قتل ڪراءِ نه پنهنجي قوم کي مصيبت ۾ ڦاساءِ (حضرت) مسلم بن عتيل ۽ يزيد پاڻ ۾ رشتيدار آهن منهنجي خيال ۾ ان کي نه قتل ڪندا ۽ نه تڪليف ڏيندا جو توتي ڪل ۽ خوري ٿيندي تون ان

کي بادشاه جي حوالي ٿو ڪرين (جيڪا تنهنجي مجبوري آهي) هاني هائوان ۾ مون تي بالڪل ڪل ۽ خوري آهي هن وقت مان ته طاقتور آهيان، منهنجا ساٿي ۽ مددگار به آهن پر جيڪڏهن ڪير به منهنجو ساٿي نه هجي ته مرڻ قبول ڪندس حضرت مسلم جي ٻانهن ابن زياد جي حوالي نه ڪندس (۱) اهو سڀ ڪجهه ابن زياد به ٻڌو پئي، جڏهن هانيءَ مسلم بن عمرو باهليءَ جو مشورو نه ورتو تڏهن ابن زياد چيو ته هانيءَ کي مون ڏانهن ويجهو وٺي اچو، ان کان پوءِ هانيءَ سان مخاطب ٿي چوڻ لڳو.

ابن زياد:- پلو آءٌ مسلم کي وٺي آءٌ ته تنهنجي سر کي ڌڙ کان ڌار ڪندس.

هاني:- جيڪڏهن ائين ڪندين ته پوءِ گورنر هائوس جي چوڌاري رڳو تلوارون چمڪندي ڏسندين (هانيءَ کي اعتماد هو ته منهنجا ساٿي ۽ مددگار گهڻا آهن جيڪي منهنجي پاران اچي وڙهندا).

ابن زياد: تون مون کي چمڪندڙن تلوارن جو ڊپ ٿو ڏين؟
ڪن روايتن ۾ آهي ته هاني بن عروه ابن زياد کي چيو ته اي امير! جيڪي ڳالهين تو وٽ پهتيون آهن سڀ سچيون آهن، تنهنجا مون تي احسان به آهن اهي مان ضايع نٿو ڪريان، تون اهل عيال سان ڪوفي ۾ پيو سير ڪر توکي مان امن ٿو ڏيان، ڪير به تنهنجي وار جو نالو نه وٺندو، اهو ٻڌي عبید الله ڪنڌ هيٺ ڪري ويٺو پر سندس مٿان بيٺل ساٿيءَ عبید الله کي چيو ته هيءُ ته وڏي ذلت آهي جو

حائڪ (ڪوري) توکي پناه ڏيڻ جي آڇ ڪري رهيو آهي پوءِ ان مهران هانيءَ جي وارن مان ورتو ۽ ابن زياد لٽ سان نڪ، پيشانيءَ ۽ ڳلن تي اهڙا ڌڪ هنيس جو نڪ ڀڄي پيس، ڳلن ۽ پيشاني جي گوشت جا ٽڪرا ڌاڙهيءَ تي ڪري پيس ۽ ڪپڙا سڄا رتور ٿي ويس ۽ پوءِ به تيستائين ماريندو رهيس جيستائين لٽ ڀڄي ٽڪرا ٽڪرا ٿي وئي هاني به ان وچ ۾ هڪ سپاهيءَ کان جهٽ هڻي تلوار ڪسڻ جي ڪوشش ڪئي پر ڪامياب نه ٿيو ۽ عبید الله بن زياد چيس ته اي بغاوت ڪندڙ! پاڻ کي پاڻهي قتل جو لائق بنايني ۽ هاڻي اسان جي لاءِ تنهنجو قتل ڪرڻ حلال آهي. ان کان پوءِ پنهنجن ماڻهن کي چيائين ته هن کي گورنر هانوس جي هڪ ڪمري ۾ اڇلائي ڪمرو بند ڪري ڇڏيو، اهو سڄو معاملو اسما بن خارجہ ۽ محمد بن اشعث به روبرو ويٺي ڏٺو جيڪي هانيءَ کي وٺي آيا هئا، اسماء کان برداشت نه ٿي سگهيو ۽ ابن زياد سان ڳالهائيندي چيائينس ته اي ڏوڪيباز! هاڻي ته ڇڏيس، اسان کي وٺڻ لاءِ موڪليئي، اسان هن کي قسم وجهي آندو ۽ توهن کي ايتري تڪليف ڏني آهي جو منهن ۾ ڦٽ ٿي پيا اٿس، ڪپڙا سڄا رت ٿي ويا اٿس ۽ اڃا به خيال پيو ڪرين ته ان کي قتل ڪرين.

عبید الله بن زياد غصي ۾ حڪم ڪيو ته اسماء کي به سڄو ڏينهن گهليو، پوءِ ته سرڪاري عملدارن ان کي به سڄو ڏينهن ايڏايو ۽ شهر ۾ گهلي اچي ڇڏيائونس، ويچارو روئي ماڻ ڪري ويهي رهيو، محمد بن اشعث اهي حالتون ڏسي ابن زياد کي چيو ته اسين

اوهان جي رضا سان راضي آهيون پوءِ اها اسان جي فائدي ۾ هجي يا نقصان ۾، هوڏانهن جڏهن هانيءَ جي ساٿيءَ عمرو بن حجاج کي خبر پئي ته هاني ايڏا ڪائيندي قتل ٿي ويو آهي تڏهن ان پاڻ سان ڪافي ماڻهو آڻي گورنر هائوس جو گهيرا ڪيو ۽ اعلان ڪيائين ته اسين مذج قبيلي جا جنگي جوان آهيون، اسان هانيءَ جي لاءِ لڙڻ آيا آهيون.

عبيد الله بن زياد کي جڏهن اها خبر پئي ته ان ڪوفي جي قاضيءَ (جع) شريح کي چيو ته هانيءَ کي ته اسان قتل ڪونه ڪيو آهي تون بند ڪمري ۾ وڃي ڏس ته جيئرو آهي ۽ سندس قوم وارن کي ٻڌا ته هاني جيئرو آهي، ڪير ٿو چوي ته قتل ڪيو ويو آهي؟ انهن چئي جاسوسي ڪرڻ لاءِ پنهنجو هڪ ماڻهو به قاضي شريح سان گڏ موڪليائين، قاضي صاحب ان بند ڪمري جو در کولي ڏٺو ته هانيءَ جيئرو آهي، هانيءَ به قاضيءَ صاحب کي ڏسي چيو ته: مسلمان ڪٿي آهن؟ منهنجو سڄو خاندان هلاڪ ٿي ويو ڪٿي آهن ديندار ۽ دين جا مددگار؟ ڇا مون کي پنهنجي دشمن ۽ دشمن جي پٽ جي حوالي ڪري ڇڏيندا؟ ڪمري کلڻ کان پوءِ هانيءَ به ٻاهران گورڙ ٻڌو ۽ سمجهي ويو ته منهنجي قبيلي مذحج وارن ۽ منهنجي محبت وارن جو آواز آهي، قاضي صاحب کي چيائين ته جيڪڏهن انهن مان رڳو ڏهه جڻا اندر گهڙي پيا ته مون کي ڇڏائي ويندا انهن کي منهنجو نياپو پهچاءُ، جڏهن قاضي شريح هانيءَ جي عزيزن، دوستن کي ٻڌايو ته هاني سلامت آهي ته کيس هانيءَ جي نياپي ٻڌائڻ جو خيال به ذهن ۾

هو پر ساڻس گڏيل ابن زياد جي جاسوس کان لهرائي اهو نياپو نه ڏنائين، هانيءَ جي عزيزن، دوستن سندس سر جي سلامت هجڻ جي ڳالهه قاضي شريع کان ٻڌي ان تي اعتماد ڪيو ۽ اهو چئي ته الحمد لله جيئرو آهي موٽي ويا (۱)

حضرت مسلم رضي الله عنه هانيءَ وارو واقعو ٻڌو:-

جڏهن حضرت مسلم هانيءَ بن عروه جي حالت ٻڌي ته پنهنجن ارڙهن هزارن (۱۸۰۰۰) ڪوفي جي بيعت ڪندڙن ساٿين ۽ ان کان سواءِ پسگردائيءَ جي چئن هزارن (۴۰۰۰) بيعت ڪندڙن کي گڏ ٿيڻ لاءِ اعلان ڪرايائين اعلان ٻڌي گهڻا ماڻهو گڏ ٿي ويا، حضرت مسلم انهن کي چئن حصن ۾ ورهايو، ڪنده قبيلي وارن جو اڳواڻ عبدالله بن عزيز ڪنديءَ کي مقرر ڪري فرمايائين ته تون منهنجي اڳيان هلجان، ۽ اسد ۽ مذحج قبيلن جو اڳواڻ مسلم بن عوسجه اسديءَ کي بنايائين ۽ قنبر ۽ همدان وارن جي قيادت ابو ثمامه صاعديءَ کي سپرد ڪيائين ۽ شهر جي باقي چوٿين حصي وارن جو اڳواڻ عباس بن جعده جدلي کي مقرر ڪري گورنر هانوس ڏانهن اچي ان جو گهيرا ڪرايائين، جامع مسجد ۽ بازار ماڻهن سان پرڃي ويون ۽ سج لهڻ تائين ماڻهو گڏ ٿيندا رهيا پوءِ گڏجي اچي گورنر هانوس جو گهيرو ڪيائون.

ابن زياد گهيري ۾:

ماڻهن جي گهڻي تعداد ۾ گڏ ٿيڻ جو ٻڌي ابن زياد سخت
پریشان ٿيو ۽ گهر جي ڪنڊ ۾ ويهي رهيو ڇو ته ان وقت وٽس صرف
۳۰ سپاهي ويهه ٻيا معزز ماڻهو، سندس گهر جا ڀاتي ۽ آزاد ڪيل
غلام هيا. شهر جا معزز ماڻهو عبید الله بن زياد وٽ صرف ان
دروازي کان ٿي آيا جيڪو ڪوفي جي شهر ۾ دار الرومين سان
مشهور هو ۽ ٻيا ماڻهو ابن زياد ۽ سندس پيءُ کي گاريون ڏيندا رهيا.

ابن زياد جي حڪمت عملي:

ابن زياد اهو سڀ ڪجهه ٻڌي سوچ ڪئي ته ڪهڙي تدبير سان
هو گهيري ختم ڪرائجي. سوچي سوچي ان نتيجي تي پهتو ته
گهيري ڪرڻ وارا گهڻا شهري آهن ۽ مون وٽ موجود معزز ماڻهو به
شهر جا آهن ڇو نه انهن کي چوان ته اهي پنهنجن کي سمجهائين. سو
ڇاڪيائين؟ جو ڪثير بن شهاب حارثي، کي گهرائي چيائين ته تون
مذحج قبيلي وارن کي سمجها ته اهي مسلم بن عقييل جو پاسو نه
وٺن، هليا وڃن ۽ محمد بن اشعث کي چيائين ته تون ڪنده ۽ حضر
موت وارن کي سمجها ته مسلم بن عقييل جو پاسو نه وٺن ۽ امن
امان ڏيڻ لاءِ هڪ جهنڊو پاڻ سان کڻ ۽ اعلان ڪر ته جيڪو به ان
جهنڊي جي هيٺان ايندو ان کي حڪومت جي طرفان معافي آهي ۽ ان
ئي نموني سان سمجهائڻ جي لاءِ قعقاع بن شوذهلي، شيث بن ربيعي
تيمر، حجار بن ابجر عجلي ۽ شهر بن ذئ الجوشن ضبابي کي چيائين

۽ ڪجهه معزز ماڻهو پاڻ وٽ دل وندرائڻ لاءِ وهاريائين ڇو ته وٽس ماڻهو تمام گهٽ هيا، جڏهن شهر جي معزز ماڻهن عوام کي واپس وڃڻ لاءِ چيو ته اهي آهستي آهستي واپس وڃڻ لڳا تانجو (حضرت) مسلم بن عقييل وٽ صرف ۳۰ ماڻهو وڃي بچيا ۽ اها حالت ڏسي حضرت مسلم بن عقييل رضی اللہ عنہ اٿاهين ڪوفي شهر جي علائقي ڪنده جي دروازن ڏانهن روانو ٿيو پوءِ ته ساڻس هڪ ماڻهو به نه رهيو. (۱)

حضرت مسلم اڪيلو:

جڏهن حيدر سڏائيندڙ حسين پاڪ ۽ حضرت علي رضي الله عنه جا شيعا چواڻيندڙ، صرف وڏن ماڻهن جي چوڻ تي حضرت مسلم جو ساٿ ڇڏي هليا ويا ته پاڻ اڪيلو ڪوفي شهر جي گهٽين ۾ حيران ٿي ڦرندو ۽ سوچيندو رهيو ته ڪيڏي وڃي ڇو ته پاڻ شهر جو اصل رهاڪو ۽ گهٽين کان واقف نه هو، نيٺ طوعه نالي ڪنده جي هڪ عورت جي گهر جي دروازي تي آيو جيڪا اشعث جي امر ولد ٻانهي هئي ۽ ان کيس آزاد ڪيو هو ته پوءِ اسيد حرمي ۽ سان شادي ڪئي هيائين، جنهن مان کيس بلال نالي هڪ پٽ ڄائو هو، سندس پٽ بلال ماڻهن سان گڏ نڪري ويو هو ۽ اڃان موٽيو نه هو ۽ هيءُ ان جي انتظار ۾ دروازي کان ٻاهر نڪتي ته دروازي تي بيٺل حضرت مسلم کيس ڏسي السلام چوندي کانئس پاڻي گهريو ان کيس پاڻي پياريو، حضرت مسلم پاڻي پيئڻ کانپوءِ وري اتي ويهي رهيو ته ان

سڏي پچيس ”اي الله جا ٻانهو! پاڻي کونه پيئڻي ڇا؟ سائين فرمايو ته هاڻو پيئ، ان چيو ته ”پوءِ اتي ڇو ويٺو آهين؟ پنهنجي اهل عيال ڏانهن وڃ“ سائين چپ ڪري ويهي رهيو جڏهن ان تي پيرا کيس ساڳيءَ طرح چيو ۽ حضرت مسلم نه اٿيو ته ان چيو سبحان الله مان پنهنجي دروازي تي ويهڻ جي توکي اجازت نه ڏيندس، نيٺ حضرت مسلم کيس کولي ٻڌايو ته هن ڪوفي جي شهر ۾ نه منهنجو گهر آهي نه مائٽ مت ڇا تون مون سان چڱائي ڪري اجر حاصل ڪندي؟ ۽ مان ان جو بدلو توکي صبحاڻي ڏيندس، طوعه پڇيو ته ڀلا آهي ڇا؟ پاڻ فرمايائون ته ”مان مسلم بن عقيـل، حسين بن علي رضي الله عنه جو سؤٽ آهيان، هتي وارن مون سان جيڪي وعدا عهد، اقرار ڪيا آهي توڙي ڇڏيائون ۽ ڏوڪو ڏني ڪوڙا ثابت ٿيا، ان عورت حضرت مسلم جو درد ڀريو داستان ٻڌي کيس پنهنجي ڪوٽ ۾ اندر اچڻ جي اجازت ڏني ۽ اندران هڪ ڪمرو کيس رهڻ لاءِ ڏني رات جي ماني به پيش ڪئي پر پاڻ نه ڪاڌائون، جڏهن سندس پٽ آيو ۽ ان ڪمري ۾ کيس گهڻو ايندي ويندي ڏٺائين ته پڇيائينس ته امان ڇا آهي؟ ان ڪمري ۾ هر هر چوپڻي اچين ويڃين؟ ماءُ نه ٻڌائين، نيٺ گهڻيون منٿون ڪيائينس آخر اهو وعدو وٺي قسم کڻيائينس ته ڪنهن سان ڳالهه نه ڪندي ۽ راز ۾ رکندين پوءِ ٻڌايائينس ته ان ۾ مسلم بن عقيـل آهي، اهو ٻڌي چپ ۾ رهيو.

ابن زیاد جي تقرير:

جڏهن ڪوفي جي معزز شهرين جي چوڻ تي سندن عوام حضرت مسلم بن عقييل رضي الله عنه جو ساٿ ڇڏي کيس اڪيلو ڪري هليا ويا ۽ گورنر هائوس جي چوڌاري ماڻهن جي گوڙ جو آواز ابن زياد کي ٻڌڻ ۾ نه آيو ته پنهنجن ساٿين کي چيائين ته ٻاهر نهاري ڏسو ته ڪير آهي يا نه؟ جڏهن انهن نهاري، ڏسي ٻڌايس ته ٻاهر ڪير به ڪونه آهي تڏهن سومهڻيءَ جي نماز کان ٿورو اڳ ۾ مسجد ۾ اچي پنهنجن همناثن کي ممبر جي چوڌاري وهاري اعلان ڪرايائين ته پنهنجن يا پراون، ملازمن يا غير ملازمن وڙهندڙن يا صلح ڪندڙن مان جنهن به هيءَ نماز هن مسجد کان سواءِ پيءُ ڪنهن جاءِ تي پڙهي نه اسين ان جي حفاظت جا ذميوار ناهيون، اهو اعلان ٻڌي ماڻهو مسجد ۾ اچڻ لڳا ۽ ايترا آيا جو سڄي مسجد ڀرجي وئي پوءِ ابن زياد ممبر تي چڙهي بيٺو ۽ الله جي حمد سان تقرير شروع ڪري چيائين ته حمد ۽ درو کان پوءِ سڀني ٻڌو ته: مسلم بن عقييل (معاذ الله) اڻ پڙهيل، عقل جي ڪوتاهه، شهر جي پرسڪون ماحول کي خراب ڪري ماڻهن ۾ جهيڙو ۽ اختلاف پيدا ڪيو آهي، جنهن جي گهر مان به اسان کي مسلم لڌو ته ان لاءِ ڪا حفاظت نه آهي ۽ جيڪو اسان کي مسلم آڻي ڏيندو ان کي انعام ڏنو ويندو، ۽ ان امر جي اطاعت اوهان تي لازم آهي ۽ ڪوفي جي پوليس جي اهم عهديدار حصين بن تميم کي (جيڪو بني تميم قبيلي مان هو) حڪم ڪيائين ته گهرن ۽ ڪوٽن جي دروازن ۽ گهٽين ۾ پوليس بيهاري سڀني گهرن جي چڱيءَ

طرح تلاشي ونو.

جڏهن صبح ٿي ته ان عورت طوعه جي پٽ بلال، عبدالرحمان بن محمد بن اشعث کي ٻڌايو ته مسلم بن عقیل اسان جي گهر ۾ آهي، عبدالرحمان وري ابن زیاد جي دربار ۾ اچي پنهنجي پيءُ محمد بن اشعث کي ڪن ۾ ٻڌايو ته امام مسلم بن عقیل رضي الله عنه طوعه جي گهر ۾ آهي، ان وري ابن زیاد کي ٻڌايو، ان کيس حڪم ڪيو ته هاڻي جو هاڻي مسلم کي وٺي اچو ۽ عمرو بن عبید الله بن عباس اسلميءَ جي قيادت ۾ قيس قبيلي جا ستر مسلح جوان به ساڻس گڏي موڪليائين جن اچي طوعه عورت جي ان ڪوٽ کي گهيراءُ ڪيو جنهن جي ڪمري ۾ حضرت مسلم ترسيل هو. حضرت مسلم انهن جي گوڙ ۽ آواز کي ٻڌي سمجهي ويو ته مون کي وٺڻ لاءِ آيا آهن پر همت ڪري تلوار کڻي نڪتو ۽ اڪيلي سر انهن تي حملو ڪري انهن کي ان ڪوٽ کان پري ڪري ڇڏيائين، وري موٽي آيا وري کين پڇيائين انهن به ٽي ڀيرا ٿيو نيٺ بکیر بن حمران حمريءَ جي ڌڪ سان حضرت مسلم جو مٿيون چپ وڍجي پيو ۽ سندس ڏند مبارڪ ڪري پيا، حضرت مسلم ان کي هڪ ڀيرو مٿي تي تلوار هنڻي ٻيو ڀيرو ڪنڌ کان هنڻيائينس، جيڪا سندس پيٽ تي اچي پهتي، جڏهن ابن زیاد جي انهن موڪليلن ستر جڻ اها حالت ڏني ته جاين جي ڇتین تي چڙهي پيا ۽ هڪڙن حضرت امام مسلم تي پٿر وسائڻ شروع ڪيا ته ٻين کانن کي باهه ڏني اهي ٻرندڙ کانا مٿس اڇلايا، حضرت مسلم اهو ڏسي گهٽيءَ ڏانهن نڪري آيو ۽ اتي انهن سان

وڙهن لڳو، هيءَ هڪڙو چٽو ستر چٽن سان مقابلو ڪندي نيٺ
 ٽڪجي پيو ۽ پٿرن جي ڌڪن کيس تڪليف به ڏاڍي ڏني، محمد بن
 اشعث کيس چيو ته هرو ڀرو پاڻ کي هلاڪ نه ڪراءِ مان توکي امان ٿو
 ڏيان، امام مسلم رضي الله عنه فرمايو ته: ائين چئو ٿا پر ڪوڙا ٿي
 پونڌو، وعدو وفا نه ڪندؤ. محمد بن اشعث چيو ته نه ڪوڙ هٿون ٿا
 ۽ نه ڌوڪي جي نيٺ اٿئون، پوءِ حضرت مسلم ان ڪوٽ جي ڀت
 سان ٽيڪ ڏئي ويٺو ۽ عمرو بن عبید الله کان سواءِ محمد بن اشعث
 ۽ ٻين ماڻهن کيس امان ڏنو.

عمرو بن عبید الله سلميءَ (ايس پي) چيو ته مون وٽ هن لاءِ نه
 ڏاڇي آهي جنهن تي سوار ڪري ڪٿي هلائس ۽ نه اٺ، پوءِ حضرت
 مسلم کي هڪ خچر تي سوار ڪري وٺي هليا ۽ هٿ مان به تلوار
 کسي ويس، اها پوزيشن ڏسي حضرت امام مسلم زندگيءَ کان
 مايوس ٿيو ۽ سندس پاڪ نيٺن مان پاڻي وهي پيو پوءِ پاڻ کي
 سنڀالي فرمايائين ته ”هي اوهان جو پهريون ڌوڪو آهي“ محمد بن
 اشعث چيس ته ”اميد اٿم ته اوهان کي خطرو نه آهي“ حضرت امام
 مسلم چيو ته ”اوهان پهريائين امن ڏيڻ جو وعدو ڪيو هيو ۽ هاڻي
 اچي اميد تي بيٺا آهيو، اهو پهريون وعدو ڪيڏي ويو“ ائين چوندي
 حضرت امام مسلم جي اکين مان ڳوڙها ڳڙي پيا. عمرو بن عبید الله
 کين چيو ته جيڪو اوهان وانگر وڏا ڪم ڪرڻ جي لاءِ نڪرندو اهو
 ڌڪ به ڏاڍا ڏسندو، روئين چوڻو؟ سائينءَ فرمايو ته ”مان پنهنجي سر
 جي لاءِ ڪونه ٿورونان، حسين ۽ ان جي ساٿ لاءِ ٿورونان جيڪي

منهنجي خط لکڻ تي روانا ٿي چڪا هوندا (۱)

ان کان پوءِ محمد بن اشعث کي فرمايائين ته ”مان سمجھان ٿو ته تون مون کي امن ڏيڻ ۾ بي وس ٿي پوندين، ڀلا تون ٻيو ڪم ڪندين؟ ان پڇيو ته ڪهڙو؟ حضرت امام مسلم رضي الله عنه فرمايس ته ”منهنجي طرفان هڪ ماڻهو موڪل جيڪو حسين ۽ ان جي ساٿ کي اچڻ کان روڪي ۽ کين منع ڪري ته ڪوفي وارن جي سڏ تي نه اچن ڪوفي وارا ڏوڪي باز نڪتا آهن ۽ منهنجو سمورو احوال ان کي ٻڌائي، محمد بن اشعث چيو ته: الله جو قسم آهي ته اهو ڪم ضرور ڪندس، ان کان پوءِ جيڪو به حضرت امام مسلم حضرت امام حسين عليه السلام ڏانهن پيغام موڪلڻ گهريو ٿي اهو لڪارائي محمد بن اشعث هڪ قاصد کي ڏنو، جنهن زباله نالي مقام تي حضرت حسين کي پهچايو، پر پاڻ واپس ورتل کان انڪار ڪندي فرمايائين ته مقدر کي منهن ڏبو پڇي نه وجبو.

حضرت امام مسلم گورنر هائوس تي:-

جڏهن حضرت مسلم رضي الله عنه کي وٺي گورنر هائوس تي آيا ۽ محمد بن اشعث اندر گهڙي عبید الله بن زياد کي ٻڌايو ته امام مسلم کي وٺي آيا آهيون پر ان کي ڪابه تڪليف نه ڏجان، جو مون ان کي امن ڏنو آهي عبید الله بن زياد چيس ته تون امن کيئن ٿو ڏئي سگهين؟ اسان توکي امن ڏيڻ لاءِ نه موڪليو هو، مسلم کي آڻڻ لاءِ موڪليو

(۱) الکامل ص ۳۳ جلد ۴

هو، ابن زیاد جو سخت لهجي ۾ جواب ٻڌي محمد بن اشعث چپ تي ويو.

حضرت امام مسلم کان پاڻي بند ڪيو ويو:

حضرت امام مسلم گورنر هائوس جي دروازي تي پهچي ويهي رهيو ۽ اتي ڏٺائين ته هڪ ٿڌي پاڻي، جو مٺ پيو هو، ي زيد جي چاڙتن ۽ ابن زياد جي ڪارڪنن کي فرمايائين ته ”مون کي مٺ مان پاڻي نه پياريو“ اتي بيٺل هڪ شخص مسلم بن عمرو باهلي کيس چيو ته ڏسين ٿو ته ڪيترو ٿڌو پاڻي آهي، پر توکي ان مان هڪ ڦڙو به نيسٿائين نه ڏينداسين جيستائين جهنم ۾ پهچي اتي جي باهه ۾ گرم ڪيل پاڻي نه پئين.“

حضرت مسلم پڇيس ته: تون ڪير آهين؟ چيائين ته مان اهو آهيان جو جڏهن توحق کي ڇڏيو ته مون سڃاتو تو وقت جي حاڪم ۽ امت سان ڌوڪو ڪيو ته مون سندن خير خواهي ڪئي، تون بيفرمان ٿئين ته مان فرمانبردار ٿيس مان مسلم بن عمرو باهلي آهيان، حضرت امام مسلم فرمايس ته ”اي باهه جا پٽ! تنهنجي ماءُ توکي جڙي مري وڃي ها، ڪيڏو نه ظالم، سخت، قلب جو ڪٽيل ۽ گندو آهين، جهنم جي ٽچڪايل پاڻي ۽ ان ۾ هميشه رهڻ جو حقدار ته تون آهين“ پوءِ اتي بيٺلن مان هڪ شخص عماره بن عقبه حضرت امام مسلم کي هڪ پيالو ۾ اهو ٿڌو پاڻي وجهي ڏنو پاڻ وٺي اڃان وات مبارڪ تي آندائين ته اهو سندس منهن مبارڪ مان

تمندڙ رت سان ڀرجي ويو.

اهو هاري وري پاڻي ورتائين ته به رت سان ڀرجي ويو، ائين ئي پيرا ڪيائين ۽ ٿئي پيرا اها حالت رهي تڏهن فرمايائين ته ”جيڪڏهن پاڻي نصيب هجي ها ته پيان ها شايد نصيب ناهي“

حضرت امام مسلم ابن زياد جي اڳيان:-

ان کان پوءِ حضرت امام مسلم کي عبید الله بن زياد جي اڳيان آندو ويو پر اندر گهڙڻ وقت جڏهن ان کي امير سڏي سلام نه ڪيائين ته اتي موجود سپاهي، حضرت امام مسلم کي چيو ته امير تي سلام به ڪونه ٿو چوين؟ سيدنا امام مسلم فرمايو ته ”جيڪڏهن مون کي قتل ٿو ڪرائي ته سلام ڇا جو ڪيانس ۽ جيڪڏهن نه ته پوءِ منهنجا مٿس گهڻا سلام ٿيندا“.

ابن زياد کيس ڏسي چيو ته ”مون کي پنهنجي زندگيءَ جو قسم آهي ته توکي ضرور قتل ڪندس“. حضرت امام مسلم ”واقعي مون کي قتل ڪرڻ جو پروگرام ڪيو اٿئي؟ چيائين هائو“ حضرت امام مسلم فرمايو ته ”پوءِ مون کي ڪجهه وصيتون ڪرڻ ڏي بن زياده چيو ته ”وصيتون پلي ڪر“ پوءِ حضرت امام مسلم عمر بن سعد کي فرمايو ته ”تو پر مون ۾ ڪجهه مائتي آهي توهان هڪ رازداري ڳالهه ڪرڻي آهي“ ابن سعد ابن زياد کان ڊڄي ان ڳالهه ٻڌڻ لاءِ تيار نه ٿيو ته ابن زياد کيس اجازت ڏيندي چيو ته ”پنهنجي مائت جي ڳالهه پلي ٻڌ ۽ ٿي سگهڻي ته سندس ڪم ڪار پلي ڪر“

جازات کانپوءِ ابن سعد حضرت مسلم سان پنهنجي منهن اٿي آيو سائينءَ فرمايس ته ”توڪي منهنجيون ٿي وصيتون آهن (۱) هڪ ته مون تي ڪوفي وارن جو ست سؤ (۷۰۰) درهم قرض آهي اهو ادا ڪجانءِ (۲) پيو ته ابن زياد کان موڪلائي منهنجي جسم کي دفن ڪرائجانءِ (۳) ٿيون ته حسين ڏانهن ڪو ماڻهو موڪل جيڪو ان کي موٽائي ته ڪوفي نه اچي“.

ابن سعد اهي ٽي وصيتون ابن زياد کي ٻڌايون ته هيئن هيئن ٿو چوي، ابن زياد چيس ته قرض ڏيڻ تنهنجو معاملو آهي جيئن وٺي تيسن ڪر، ۽ حسين جيڪڏهن اسان کي ڪجهه نه ڪندو ته اسان به ڪجهه نه چونداسين، باقي جسم کي دفن ڪرڻ جو معاملو سو اسان جڏهن مسلم کي قتل ڪيو ته پوءِ سندس جسم سان اسان جو ڇا؟ ان کان پوءِ ابن زياد ۽ حضرت امام مسلم جي وچ ۾ هن ريت گفتگو هلي.

ابن زياد:- اي عقييل جا پٽ! هتي جا ماڻهو متحد ۽ متفق ٿي وقت گذاري رهيا هئا تون انهن ۾ اختلاف ۽ انتشار پيدا ڪرڻ لاءِ آيو آهين؟

حضرت امام مسلم: مان اختلاف ۽ انتشار برپا ڪرڻ نه آيو آهيان پر هن شهر جي ماڻهن جو گمان آهي ته تنهنجي پيءُ هن جا ڀلا ڀلا مڙس مارايا ۽ انهن جو رت وهايو ۽ انهن ۾ ڪسري ۽ قيصر (ڪافرن بادشاهن) وارا ڪم ڪرايا، اسين هن وٽ ان لاءِ آيا آهيون ته کين عدل جو امر ڪيون ۽ قرآن ۽ سنت جي حڪمن تي هلڻ لاءِ سڏيون.

ابن زياد: اي بي دين! توڪي هنن ڳالهين سان ڪهڙو واسطو؟ تون هنن کي ڪهڙا عمل ڪرائيندين؟ جڏهن ته تون پاڻ مديني ۾

شراب پيئندو آهين.

حضرت امام مسلم: الله به ڄاڻي ٿو ۽ تون به دل سان ڄاڻين ٿو ته مان شرابي ناهيان، تون خود سمجهين ٿو ته تون ڪوڙ ٿو هڻين، شراب جو شوقين ته اهو آهي جيڪو (ڪتي وانگر) مسلمانن جو رت لڪي ٿو ۽ ڪاوڙ ۽ دشمنيءَ جي ڪري ان شخص کي قتل ٿو ڪري جنهن جو قتل ڪرڻ حرام آهي ۽ ايڏي ظلم کي راند ٿو سمجهي جن ته ڪجهه ڪيوني ڪونه اٿس.

ابن زياد: جيڪڏهن مون توکي اهڙي نموني قتل نه ڪيو جو انهن اسلام ۾ ڪو قتل ٿيڻي نه هوندو ته پوءِ مون تي الله جي لعنت آهي. امام مسلم: تون اسلام ۾ اها ڳالهه ٿو ڪرين جيڪا اسلام جي آهينئي ڪانه، تون قتل ڪرڻ، عضوا وڍڻ، ۽ عادت جي گندي هجڻ ۾ سڀني کان اڳتي آهين ۽ تون ئي اهڙي ظالم هجڻ جو لائق آهين.

حضرت امام مسلم جي شهادت:

جڏهن ابن زياد ڳالهين ۾ ڪري پيو ته پوءِ جاهلن وانگر حضرت امام مسلم، حضرت امام حسين، حضرت علي، حضرت عقييل رضي الله عنهم کي گاريون ڏيڻ لڳو، حضرت امام مسلم گارين جو جواب گارين سان ڏيڻ جي بجاءِ خاموش ٿي ويو ۽ ابن زياد پنهنجن ملازم کي آرڊر ڏنو ته امام مسلم کي گورنر هائوس جي ڇت تي ڇاڙهي وٺي وڃو ۽ تلوار سان سندس سر کي ڌڙ کان ڌار ڪري سر مبارڪ کي هيٺ اڇلائي ان جي پويان ڌڙ به اڇلائڻجو. پوءِ حضرت امام مسلم

کي ڇت تي وٺي ويا ۽ پاڻ محمد بن اشعث کي فرمايائون: الله جو قسم آهي جيڪڏهن تون امن ڏيڻ جو انجام نه کڻين ها ته مٿان پنهنجو پاڻ هنن جي حوالي نه ڪيان ها هاڻي اتي منهنجي پاران تلوار کڻ، ڌمرو پورو ڪر، محمد بن اشعث خاموش رهيو، ان کان پوءِ حضرت امام مسلم استغفار ۽ تسبيح پڙهڻ لڳو ۽ جنهن بڪير بن حمران کي طوعه جي گهر وٽ تلوار جا ٻه ڌڪ هنيا هيائين (جيئن اڳ ۾ لکي آيا آهيون)، ان کيس تلوار هڻي سندس سر مبارڪ ڌڙ کان ڌار ڪيو (انا لله وانا اليه راجعون) علامه ابن ڪثير لکيو آهي ته حضرت مسلم جي شهادت ذوالحج مهيني جي ۹ تاريخ ٿي هئي (۱) پوءِ ابن زياد جي حڪم مطابق سر مبارڪ کي هيٺ اڇلائي پويان وري ڌڙ مبارڪ هيٺ اڇلايائون جڏهن بڪير هيٺ لهي آيو ته ابن زياد پڇيس ته ڏي خبر، مسلم کي جڏهن مٿي وٺي ٿي وٺين ته ڇاپيو چوي؟ بڪير ٻڌايس ته استغفار ۽ تسبيح پڙهندو ٿي هليو ۽ مون کيس مٿي وڃي تلوار جا ٻه وار هڻي قتل (شهيد) ڪري ڇڏيو، ان کان پوءِ محمد بن اشعث اتي ابن زياد کي چيو ته مسلم کي ته قتل ڪري ڇڏيئي پر هانيءَ کي به تووت مون آندو هو الله جو قسم ٿو وجهان ۽ پلا ان کي معافي ڏي، ان جي لاءِ شهر ۾ عزت ۽ اهميت آهي، ان جي قوم به سخت آهي انهن سان دشمني سٺي نه آهي، ابن زياد پهريائين نه هانيءَ کي ڇڏڻ جو وعدو ڪيو پر پوءِ سوچيائين ته جڏهن حضرت امام مسلم جي شهادت جو ٻڌي شهر وارن ڪو هل هنگامو نه ڪيو ته هانيءَ جي ڪري ڇا ڪندا سو وعدو ڪندي ترڪي، نالي

پنهنجي آزاد ڪيل غلام کي حڪم ڪيائين ته هانيءَ کي بازار ۾ ڪڍي وڃو ۽ تون ان کي تلوار هڻي سندس سر ڌڙ کان ڌار ڪر پوءِ ڌڙ اتي ڇڏيو ۽ سر ڪٿي اچو (۲) ۽ ڪن روايتن ۾ آهي ته هانيءَ کي امام مسلم کان اول قتل ڪيو هيائون (۳) ان کان پوءِ ابن زياد دمشق ڏانهن ماڻهو موڪلي انهن جي هٿان حضرت امام مسلم ۽ هانيءَ بن عروه جا سر مبارڪ يزيدي دربار ۾ پهچايا ۽ ظاهر آهي ته اهو به ڏسي خوش ٿيو هوندو، پر کيس اها به خبر پئجي وئي هئي ته حضرت امام حسين به ڪوفي ڏانهن روانو ٿيڻ وارو آهي سو ابن زياد کي لکيائين ته: مان تنهنجو شڪر گذار آهيان جو مسلم ۽ هانيءَ کي قتل (شهيد) ڪرائي، انهن جا سر مون ڏانهن موڪليا اٿئي پر حسين کي عراق ۾ اچڻ لاءِ ڪا ڳلي ۽ رستو نه ڇڏ، هر رستي ۽ واٽ تي چيڪ پوسٽون قائم ڪر ۽ لشڪري هٿيارن سان تيار رک، جيڪڏهن ڪنهن ۾ به حسين جي ساٿ ڏيڻ جو رڳي شڪ پوئي ته ان کي به قابو ڪر، پر ڪنهن کي به قتل نه ڪجانءِ، قتل صرف ان کي ڪجانءِ جيڪو اوهاڻ سان جنگ جوڙي.

مظلوم امام مسلم جا به شهيد بچا:

بعضي روايتن مطابق حضرت مسلم بن عقيل ڪوفي ڏانهن سفر ڪندي پاڻ سان گڏ پنهنجا ٻه پٽ محمد ۽ ابراهيم به وٺي ويو هو جيئن اڳ ۾ لکي آيا آهيون جڏهن عبید الله بن زياد ڪوفي ۾ پهتو

(۱) البدايه والنهاية ص ۱۵۸ جزء ۸ (۲) الكامل في التاريخ ص ۳۱

کان ۳۶ تاء جلد ۴ (۳) سعادة الكونين ص ۱۲۶ مروج الذهب ص ۷۰ جزء ۳

۽ کيس ڪوفي وارن مان وفاداريءَ جا آثار نظر نه آيا ته حضرت امام
مسلم پنهنجن ٻنهي پٽڙن کي سندن ئي تحفظ ڪندي ڪوفي جي
قاضيءَ (مجتبىٰ) جي گهر رهائي ڇڏيو هو. حضرت مسلم جي شهيد
ڪرڻ کانپوءِ ظالم ابن زياد ڪوفي شهر ۾ اعلان ڪرايو ته: مون ٻڌو
آهي ته مسلم بن عقيـل جا ٻه پٽ به ڪوفي ۾ روپوش آهن جيڪو به
انهن کي مون وٽ پهچائيندو ته ان کي وڏو انعام ڏنو ويندو، پر ان جي
برخلاف جيڪو ڪن پنهنجي گهر ۾ لڪائي رهائيندو ته خبر پوڻ تي ان
کي قتل ڪري ان جي گهر کي لٽيو ويندو، اهو اعلان ٻڌندي ئي شهر
جا لوفر ڪميٽا ۽ ڪريل ذهن جا نوجوان سڄي شهر ۾ پکڙجي انهن
کي ڳولڻ لڳا، حضرت مسلم جي شهادت ۽ ٻيون جيڪي به
تڪليفون ان تي گذريون هيون انهن کان هنن ٻچڙن کي صفا لاعلم ۽
بي خبر رکيو ويو هو، ڪن والد مڪرم جي حالت جي ڪا به خبر نه
هئي، پر ابن زياد جي مٿئين ذڪر ڪيل سخت اعلان ٻڌڻ کان پوءِ
قاضي صاحب ٻنهي ٻچڙن کي سڏي پيار ڏيندي اکين مان ڳوڙها وهايا
ته ٻنهي شهرادن ڏسي پڇا کيس ته قاضي صاحب! ڇو ٿا روئو؟
قاضي صاحب روئڻ تي ڪنٽرول ڪري ڪن سڄي حقيقت ٻڌائي
پنهنجي مهربان پيءُ جي دردناڪ داستان کي ٻڌي ٻئي ٻچي بي قرار
ٿي روئڻ لڳا ۽ قاضي صاحب کي پاڪر پائي بي چينيءَ جو اظهار
ڪندا رهيا، قاضي صاحب ڪن صبر جي تلقين ڪندي ٻڌايو ته ٻچا!
حضرت مسلم ته رب پاڪ جي رضا تي راضي رهي واصل الي الله
ٿيو، پر هاڻي ابن زياد ظالم اوهان کي ڳولي هٿ ڪري پهچائيندڙ جي

لاء به وڏي انعام جو اعلان ڪيو آهي، منهنجو مشورو آهي ته اوهان هتي رهڻ جي بجاءِ اڄ باب عراقين کان مديني ڏي ويندڙ قافلي سان گڏجي مديني منوره پهچو ته پلو ٿيندو، اوهان کي انهن سان گڏجي ڇڏڻ جو انتظام مان ٿو ڪريان، بنهين چئن اها صلاح قبول ڪئي ۽ قاضي شريح اسد نالي پنهنجي وڏي پٽ کي چيو ته: هن بنهين شهزادن کي عراقين گيت کان مديني منوره ڏانهن ويندڙ قافلي سان گڏجيڏ، پيءُ جي حڪم موافق اسد بنهين شهزادن کي پاڻ سان ورتو جڏهن عراقين گيت وٽ آيا ته الله جل جلاله جي قدرت سان اهو قافلو اڳ ۾ روانو ٿي چڪو هو، ۽ ان جي اٺن جي هلڻ جي ڪري اڏامندڙ ڌوڙ ڏسڻ ۾ اچي رهي هئي، قاضي صاحب جي پٽ اسد بنهين شهزادن کي چيو ته اي شهزادو! ڏسو هو قافلو وڃي رهيو آهي ان کي ڊوڙي پهچو ته پلو آهي صاحبزادا قافلي ڏانهن وڃڻ لڳا ۽ هي واپس گهر ڏانهن موٽيو رات جي اوندا هيءُ جي ڪري ٻئي ٻچڙا وٽ يلجي پيا ۽ ائيني ڦرندي ابن زياد جي ماڻهن کي ملي ويا جن کين ڪڍي اچي ابن زياد وٽ پهچايو، ابن زياد وڏو بي رحم هو انهن بنهين ننڍڙن ناز پرور، پاڪ ٻچن تي به رحم نه ڪيو ۽ کين جيل جي حوالي ڪرائي ڇڏيو، اتفاقاً جيل جو بالا آفيسر، جيلر صاحب جنهن جو نالو مشڪور هو اهل بيت اطهار جو محب هو ان بنهين ٻچڙن کي دلاسا ڏنا، پيار ڏنو ۽ عرض ڪيو ته اوهان پريشان نه ٿيو، اوهان کي مديني منوره پهچائڻ جو مان انتظام ڪيان ٿو، رات جو بنهين ٻچڙن کي جيل مان ڪڍي پاڻ سان گڏ وٺي ڪوفي شهر جي آخري حدود تي آئي پنهنجي هٿ مان منڊي لاهي کين ڏنائين ۽ چيائين ته اوهان ٻئي

و چون اڳيان قادسيه جو ڳوٺ ايندو منهنجو پاءُ اتي رهي ٿو ان کي
 هيءُ مندي نشاني طور ڏجو ۽ کيس چئجو ته اوهان کي مديني منوره
 پڄائي، اهو اوهان جو سمورو انتظام ڪندو، هيءُ ٻئي پاتر، سورن
 جا ستايل، مغموم حالت ۾ اڳتي وڌيا ۽ اهو جيلر صاحب واپس
 وريو، شهزادا پنهنجي خيال ۾ ڪافي پنڌ ڪري آيا پر مقدر جي
 ڳالهه جڏهن صبح جي روشني ٿي ۽ باڪ ڦٽي ڏٺائون ته جتان هليا
 هئا اتيئي بيٺا آهن دوباره گرفتاريءَ جي ڊپ کان رستي جي، پر ۾
 هڪ گهاٽي وڻ کي اندران خالي ڏسي ان ۾ گهڙي ويا، ان جي ڀر ۾
 هڪ پاڻي جو چشمو هو، جڏهن ڏينهن جي روشني ٿي ته شهر جي
 هڪ سردار عورت جي ٻانهي چشمي تان پاڻي ڀرڻ آئي انهن ٻنهي
 ٻچڙن جي پاڇولي کي چشمي جي پاڻيءَ ۾ ڏسي حيران ٿي وئي،
 هيڏي هوڏي نهارڻ کان پوءِ ان وڻ ۾ جاچ ڪندي ڏٺائين ته ان وڻ جي
 پور ۾ ٻه ننڍا مگر سچ ۽ چنڊ کان وڌيڪ سهڻا ٻچا لکيو وينا آهن،
 ٻنهي کي ويجهو اچي پڇيائين ته اي شهزادو! ڪير آهيو ۽ ڪنهن جي
 باغ جا گل آهيو؟ ٻنهي ٻچڙن ان ٻانهي جي ڳالهائڻ جي انداز مان
 سمجهيو ته ڪا رحم دل عورت آهي، ان سان پنهنجو سمورو حال
 کولي بيان ڪيائون، ٻانهي حضرت امام مسلم جو نالو ٻڌي سندن
 ادب ۽ تعظيم بجا آئي تڪڙي تڪڙي پنهنجي سردار عورت وٽ آئي
 ۽ ان کي سمورو احوال ٻڌايائين سردار عورت انهن ٻچڙن جي زيارت
 ۽ ملاقات کي نعمت سمجهي ان خوشيءَ ۾ ٻانهي کي آزاد ڪندي
 چيائين ته وڃ جلدي ٻنهي کي وٺي آ، جڏهن ٻانهيءَ ٻنهي شهزادن کي
 گهر پهچايو ته سندس سردار عورت ٻنهي کي نهايت گهڻي محبت

سان رهايو ۽ سڳيءَ ماءُ وانگر کين پيار ڏيڻ لڳي، پنهنجي هٿ سان
 کاڌو تيار ڪري پنهنجي کي ڪارائين ۽ کين آرام جي لاءِ جدا ڪمرو
 ڏنائين. هيڏي هي ٻئي پائر سڄي رات جي اوجاڳي وارا، پريشاني
 جي جهان ۾ روئي وقت پاس ڪرڻ وارا نهايت ٿڪل جيئن سمهي
 رهيا تيئن کين ننڊ ورائي وئي ۽ هوڏي انهي سردار عورت جو حارث
 نالي مڙس جنهن سڄو ڏينهن پنهنجن شهزادن کي ڳولڻ جي لاءِ
 گهوڙو ڊوڙايو هو سو به ٿڪجي دير سان گهر پهتو ۽ اچڻ شرط
 سمهي پيو، جڏهن اڌ رات گذري ته ٻنهي شهزادن مان وڏي ڀاءُ روئي
 ننڍي ڀاءُ کي جاڳايو ۽ ٻڌايائين ته مون هيئنر خواب ڏٺو آهي ته
 حضور عليه الصلوة والسلام جن سيدنا علي المرتضيٰ ۽ سيده فاطمة
 الزهري رضي الله عنهما سان گڏ بهشت ۾ هلي رهيا آهن، بابا سائين
 اسين به اتي موجود آهيون، جڏهن حضور عليه الصلوة والسلام
 جن نوراني نگاهون اسان ڏانهن متوجہ ڪيون ته اسان جي پيءُ
 حضرت مسلم کي فرمايائون ته تون شهادت جو مرتبو ماڻي پهتو
 آهين، هنن پنهنجن ٻچڙن کي ظالمن جي هٿن ۾ چو رهائي آيو آهين؟ بابا
 سائين حضور عليه الصلوة والسلام جن جي خدمت ۾ عرض ڪيو
 ته ”اهي به منهنجي پويان پهچڻ وارا آهن“ سو اِي پيارا ڀاءُ اسين ٻئي
 به بابا وانگر شهادت جو مرتبو ماڻينداسون ۽ بهشت ۾ هلنداسون،
 آئين چئي جڏهن ٻئي پائر پاڪر پائي روئڻ لڳا تڏهن ان گهر ڏٺي
 حارث بدبخت جون اکيون کلي پيون ۽ گهر واريءَ کان پڇيائين ته گهر ۾
 پيا ڪير آهن؟ عورت ته نهايت نيڪ بخت هئي پر هن بد بخت جي
 جاڳڻ ۽ سخت لهجي ۾ پڇڻ جي ڪري ڊڄي وئي ۽ ڪوبه جواب نه

ڏنائين، پوءِ ڏنائين ته ان بد بخت اٿي ڏيو ٻاريو ۽ جتي هي ٻئي پهچڻا رهيل هئائتي اچي ڏنائين ته ٻئي هڪ ٻئي کي پاڪر پائي روئي رهيا آهن، ٻنهي سان مخاطب ٿي پڇيائين ته ڪير آهيو؟ جواب ۾ چيائونس ته مظلوم مسلم جا پٽ آهيون ۽ پيءُ جي جدائي ۾ نهايت مغموم آهيون ان بي رحم، پٿر دل انسان مٿن ڪو به رحم نه ڪيو ۽ هڪدم ٻنهي پائرن کي وارن مبارڪن مان وٺي ايڏا ڏيندو گهر کان ٻاهر ڪڍي فرات درياءَ جي ڪناري تي آڻي تلوار ڪڍي ٻنهي کي شهيد ڪري ڇڏيائين. سندن شهادت به ذوالحج مهيني ۾ ٿي هئي. (۱)

حضرت حسين عليه السلام جي ڪوفي ڏانهن تياري:-

ذهن ۾ وهارڻ گهرجي ته جڏهن حضرت مسلم بن عقيل ڪوفي ۾ پهتو ۽ ڪوفي وارن مان ٻارنهن هزارن (۱۲۰۰۰) ماڻهن هڪدم سندس بيعت ڪئي، جيڪي وڏي ٽيهن هزارن (۳۰۰۰۰) هزارن جي تعداد کي وڃي پهتا ته پاڻ سيدنا امام حسين عليه السلام جي حڪم مطابق کيس خط لکيو هيائين ته ”ڪوفي وارا منهنجي پهچڻ سان تمام گهڻو خوش ٿيا آهن ۽ پڪا عهد ۽ انجام ڪيا اٿن ته اسان اوهان جو هر طرح محبت ۽ سڪ سان ساڻ ڏينداسين“ هاڻي صرف اوهان جي اچڻ جو انتظار آهي، اوهان جي ديدار ڪرڻ کان پوءِ ته اهي وڌيڪ قرباني ڏيکاريندا (۲) حضرت امام حسين ان خط ملڻ کان پوءِ ڪوفي ڏانهن وڃڻ جي تياري ڪرڻ لڳو.

محبن جي منع ڪرڻ:-

سیدنا امام حسین کي ڪوفي ڏانهن وڃڻ جي تیارین کي ڏسي
 ڪيترن محبن خصوصاً حضرت عبدالله بن عمر، حضرت جابر،
 حضرت ابو سعید خدری، حضرت ابو واقد لیثی ۽ حضرت عمرو بن
 حارث بن هشام مخزومي وغيرهم رضي الله عنهم کين روئندي عرض
 ڪيا ته قبلًا! ڪوفي نه وڃو، انهن اوهان جي والد ۽ ڀاءُ سان ڪهڙي
 وفاداري ڪئي هئي؟ جو اوهان سان وفاداري ڪندا، سیدنا ابن
 عباس رضي الله عنهما کين چيو ته جيڪڏهن ماڻهو برو نه سمجهن ته
 مان اوهان کي چنبڙي پوان ۽ تیستائين اوهان مان هٿ ٿي نه ڪڍان
 جیستائین اوهان وڃڻ جي پچر نه ڇڏیو (۱) ڀلا جيڪڏهن هرو ڀرو
 وڃڻ جو پڪو پهه ڪيو اٿو ته گهر واریون، ٻچا ۽ نیاڻيون نه وٺي وڃو
 خبر نه آهي ته ڇا ٿئي؟ ڪوفین ۾ جيڪڏهن مڙسي هجي ها ته هن
 وقت تائین ڪوفي مان یزید جي گورنر کي ته ڪڍي ڇڏین ها، مون کي
 انهن تي ڪوبه اعتبار ناهي ۽ مون کي ته محسوس ٿو ٿئي ته جيئن
 حضرت عثمان ذو النورین رضي الله عنه مدیني منوره ۾ ٻڙڻ جي
 اڳیان شهید ڪیو ویو هو تیئن اوهان به شهید ٿي ویندؤ (۲)

سیدنا امام حسین حضرت عبدالله بن عباس کي فرمایو ته مان
 استخاره ڪیان ٿو ڏسان ٿو ته ڇا ٿو ٿئي؟ (۳) ان کان پوءِ حضرت
 ابن عباس رضي الله عنهما مایوس ٿي موٽي ویو.



حضرت حسین ۽ حضرت عبدالله بن زبیر جا تعلقات:-

مفتي اڪرام الدين دهلزي عليه الرحمة لکيو آهي ته بعضي تاريخ دانن زور شور سان روايتون لکيون آهن ته: حضرت عبدالله بن زبیر رضي الله عنه حضرت حسين جي مکي پاڪ مان نڪرڻ ۾ راضي هو وغيره وغيره، اهي روايتون ضعيف آهن تو اتر سان اها ڳالهه ثابت آهي ته حضرت عبدالله بن زبیر حضرت حسين رضي الله عنهما جو دلي دوست ۽ مخلص محب هو، ان به کيس کوفي وڃڻ کان روڪيندي عرض ڪيو هو ته اوهان هتي مکي پاڪ ۾ رهو (۴) ته اسين اوهان جي بيعت ڪرڻ جي لاءِ تيار آهيون (۵) واللہ اعلم بحقيقة الحال.

کوفي روانگي:-

جڏهن حضرت حسين عليه السلام، مکي پاڪ مان نڪرڻ ۽ کوفي ڏانهن وڃڻ جو پڪو پهر ڪيو ته ڏينهن ته حج جا هنڌا پر پاڻ عمره جو احرام ٻڌي بيت الله جو طواف ڪري صفا ۽ مروه ۾ ڊوڙي احرام کوليائون، ان سال وارو حج ان لاءِ نه ڪيائون جو کين خفيه طريقي اطلاع ملي چڪو هو ته ظالم يزيدي اوهان کي هاڻي گرفتار

(۱) البداية والنهاية ص ۱۵۹ جلد ۸ (۲) سعادة الكونين ص ۱۳۳ (۳)

الكامل في التاريخ لابن الاثير ص ۳۷ جلد ۴ (۴) سعادة الكونين ص ۱۳۴ (۵)

الكامل في التاريخ لابن الاثير ص ۳۷ ۽ ۳۸ جلد ۴

ڪرڻ ۾ دير نه ڪندا ، ان کان پوءِ پاڻ پنهنجي پوري خاندان ۽ محبت وارن ساٿين سان ائين تاريخ ذوالحج سن سن هجري اڱاري جي ڏينهن مڪي مڪرم مان نڪري ڪوفي ڏانهن راهي ٿيا (۱) جڏهن سندن رواني ٿيڻ جي خبر يزيد جي طرفان حجاز، مڪي مڪرم وغيره تي مقرر ٿيل امير عمرو بن سعيد بن عاص ٻڌي ته ان حضرت حسين ۽ سندس ساٿين کي روڪڻ جي لاءِ پنهنجا ماڻهو موڪليا، جن وات ۾ پهچي حضرت حسين کي ڪوفي وڃڻ کان روڪيو ، پر حضرت حسين پاڪ وڃڻ کان نه موٽيو (۲) ۽ جڏهن سفر ڪندي مقام صفاح وٽ پهتا ته کين عرب جو مشهور مسلمان شاعر فرزدق مليو، حضرت حسين ان کان پڇيو ته ڪوفي وارن جو ڪهڙو حال آهي؟ ان عرض ڪيو ته: ”انهن جون دليون اوهان سان ۽ تلوارون يزيد سان گڏ آهن، تقدير آسمان کان ايندي آهي ۽ الله تعاليٰ جيڪو ڪجهه گهرندو آهي ڪندو آهي، سيدنا حسين پاڪ کيس فرمايو ته سچ ٿو چوين، جيڪڏهن تقدير به اهو چاهيو جيڪو اسين پسند ٿا ڪريون ته الله تعاليٰ جي ان نعمت ملڻ تي سندس حمد ۽ شڪر ڪنداسون، ۽ جيڪڏهن تقدير اسان جي سوچ جي برخلاف وئي ته به اسان جو اجر تائم آهي ڇو ته اسان جي نيت حق ۽ تقويٰ واري آهي، اڃا تئيني هئا، ته حضرت حسين وٽ سندس سوٽ حضرت عبدالله بن جعفر جو خط سندس ٻه پٽ عون ۽ محمد کڻي آيا جنهن ۾ کيس موٽڻ لاءِ عرض ڪيل هو پر حضرت حسين عليه السلام تڏهن به نه موٽيو (۳) ۽ انهن کي پاڻ جواب ۾ قرآن ڪريم جي آيت ”لِيُعْمَلِيَ وَلِكُمْ

حسین سان گڈ روانو کیائیں (۷)

التاریخ ص ۴۰ جلد ۴ (۴) سورہ یونس آیت ۴۱ (۵) تاریخ طبری ص ۶۵۲۱۸

ان کان پوءِ حجاز جي امير عمرو بن سعید يزيد کي اطلاع ڏنو ته حضرت حسين کوفي روانو ٿي چڪو آهي، يزيد وري کوفي جي امير عبيدالله بن زياد کي لاڳيتا خط لکيا ته حسين کوفي اچي رهيو آهي، مٿس تڄان نه ته توکي به غلام بنائي رکندو تون ۽ تنهنجو شهر امتحان ۾ آهيو (۱) عبيدالله بن زياد

حربن يزيد رباحيءَ کي هڪ هزار مسلح جوانن سان گڏ حضرت حسين کي رستي ۾ ئي گرفتار ڪرڻ جي لاءِ روانو ڪيو (۲) هيڏانهن حضرت حسين پاڪ به منزل بمَنزل سفر ڪندي قادسيه جي شهر کان اچا ٿي ميل پوئتي هو ته ”حر اچي کين پهتو ۽ عرض ڪيائين ته ڪٿي جو ارادو آهي؟ حضرت حسين فرمايو ته: ”هن شهر ۾ وڃڻ جو“ حر عرض ڪيو ته ”موٽي وڃو اوهان جي لاءِ مون کان پويان ڪا به پلائي ناهي“ (۳)

زهير بن قين جي ملاقات:-

علامه ابن الاثير لکيو آهي ته زهير بن القين البجلي حج ڪري موٽيو ته رستي ۾ ساڻين سميت حضرت حسين جي قافلي سان اچي مليو، سفر ۾ گڏ هليا پئي پر جڏي قافلي منزل ٿي ڪني اتي اهو پري وڃي ٿي ويٺو، هڪ ڏينهن کيس حضرت حسين سڏرايو، پهريائين ته نه آيو پر پوءِ اچي ويٺو ۽ جڏهن ڳالهه ٻولهه کان فارغ ٿي اٿيو ته پنهنجو سامان کڻي حضرت حسين پاڪ جي قافلي وارن جي سامان سان ملائي پنهنجن ساڻين کي چيائين ته: ”اوهان مان جيڪو به مون سان

ملڻ گهري ته هلي نه ته منهنجي اوهان سان هيءَ آخري ملاقات آهي ۽
 مٿا اوهان کي هڪ ڳالهه ٻڌايان ٿو ته اسان حضور عليه الصلوة
 والسلام جي پياري سلمان فارسيءَ سان گڏ بلنجر علائقي جي جنگ
 ۾ هياسون، اسان کي الله تعاليٰ اتي فتح عطا ڪئي ۽ تمام گهڻو مال
 ملڪيت غنيمت طور مليو هو، جڏهن اسان خوشيءَ جو اظهار ڪيو
 ته حضرت سلمان فارسيءَ اسان کي چيو ته جڏهن اوهان محمد صلي
 الله عليه وسلم جي اهل مان نوجوانن جي سردار سان گڏ جو ته ان
 سان ڪٿي ٿي جنگ ڪرڻ تي هن مال جي ملڻ کان وڌيڪ خوشي
 ڪجو” حضرت زهير بن قين بجليءَ پنهنجي ساٿين کي هيئن چئي
 سڀني کان موڪلايو ۽ پنهنجي گهر واريءَ کي طلاق ڏئي فرمايائين
 ته ”مون کي سٺو نٿو لڳي ته منهنجي ڪري تون تڪليف ۾ پوين،
 وڃي پنهنجن مائٽن ۾ سڪيو وقت گذار“ ان بيبي صاحبہ روئي
 پنهنجي مڙس کان موڪلايو ۽ کيس عرض ڪيو ته ”مون کي حسين
 جي ناني پاڪ وٽ ياد ڪجانءِ“ پوءِ حضرت حسين سان پڪو ساٿي
 بنجي رهيو تانجو ان سان گڏ ڪربلا جي ميدان ۾ شهيد ٿي ويو.

وضاحت:

بلنجر خزر جي علائقي جو هڪ شهر آهي جيڪو حضرت عثمان
 بن عفان رضي الله عنه جي دور ۾ سلمان بن ربيعة باهليءَ سپه سالار جي

(۱) مجمع الزوائد للهيتمي ص ۱۹۳ ج ۹ (۲) سعادة الكونين ص ۱۳۸

(۳) تاريخ طبري ص ۳۲۰ جز ۶

اڳواڻيءَ ۾ فتح ٿيو هو ۽ ان لشڪر ۾ حضرت سلمان فارسي بہ شامل هو. (۱)

سيده زينب جو خواب:-

حسيني قافلو سفر ڪندي خريمة جي علائقي ۾ پهتو اتي هڪ ڏينهن ۽ رات رهي پيا، جڏهن سج اُڀريو ته حضرت حسين پاڪ جي پيڻ سيده زينب جنهن کي عقيلة بني هاشم (هاشمين ۾ وڏي عقل واري) سڏيندا هئا، پنهنجي دلبر پيءُ حضرت حسين وٽ آئي ۽ کيس ٻڌايائين ته رات مون هاتف کان هيءُ شعر ٻڌا آهن:

أَلَا يَأَيُّنَ قَا حَتَفَلِي بِجَهْدٍ
كَمَنْ يَبْكِي عَلَى الشَّهْدَاءِ بُعْدِي
عَلَى قَوْمٍ تَسْؤُقُهُمُ الْمَنَاءُ
بِمَقْدَارٍ إِلَى انْجَازٍ وَعُدِ

يعني: اي اک! زور سان روئي محفل ملهءِ چو ته مون کان پوءِ شهيدن تي ڪير روئندو، ان قوم تي جن کي موت اندازي سان وعدي ڏئي ڪرڻ ڏانهن وٺيو ٿو وڃي سيدنا امام حسين عليه السلام اهو ٻڌي پيڻ کي چيو ته اي پياري پيڻ! الله جيڪو لکيو هوندو سو ضرور ٿيندو (۲)

(۱) الكامل لابن الاثير ص ۴۳ جلد ۴ وحاشيه ڪتاب مقتل

الحسين ص ۱۸۴ (۲) مقتل الحسين ص ۱۸۳

حضرت امام مسلم جي شهادت جو اطلاع-

جڏهن حضرت حسين جن سفر ڪندي خزيمه جي علائقي کان هڪ ميل پري زروڊ نالي مقام تي پهتا ته ڪن هڪ شخص بڪر بن معنقه بن رود اطلاع ڏنو ته حضرت امام مسلم ۽ هانيءَ بن عروه کي ابن زياد شهيد ڪرائي ڇڏيو آهي، پاڻ ٻڌي ”لَنَا إِلَهُ وَرَأَا إِلَهُ رَاجِعُونَ“ پڙهيائون ۽ ٻنهي شهيدن تي رحمتون موڪليندي روئي ڏنائون علامه ابن الاثير لکيو آهي ته حضرت مسلم بن عقييل جي شهادت جي خبر حضرت حسين ۽ سندس ساٿين کي ثعلبيه جي مقام تي پهتي ۽ ان دردناڪ خبر سان گڏ، ڪوفي وارن جي بي وفائي جو احوال ٻڌي ڪن ساٿين حضرت حسين کي عرض ڪيو ته موٽي هلو، ڪوفي ۾ نه ڪو اوهان جو مزدگار آهي ۽ نه حبدار پر حضرت عقييل جي گهراڻي وارن حضرت مسلم جي ڀائرن وغيره کين عرض ڪيو ته هاڻي موٽڻ ڪهڙو آهي؟ هو شهيد ٿي ويا اسين موٽي هلوڙن موٽنداسون، ڪن ساٿين وري عرض ڪيو ته ”اوهان ۾ ۽ حضرت مسلم ۾ فرق آهي اوهان هلندؤ ته ماڻهو قرباني ڏيندا نه مڙندا. (۲)

حضرت حسين جي ٻئي قاصد جي شهادت:

سيدنا امام حسين کي اڃان حضرت مسلم جي شهادت جي خبر نه ملي هئي ته پاڻ سفر جي دوران جڏهن هاجر نالي مقام تي پهتا جتي ڪوفي ۽ بصره وارا مديني منوره ڏانهن ويندي پاڻ ۾ ملندا

هئا ته پاڻ حضرت مسلم جي طرفان کين ڪوفي اچڻ لاءِ لکيل خط جو جواب لکيائين، جنهن ۾ ڪوفي جي مخصوص ماڻهن سليمان بن سرد خزاعي، مسيب بن نجيه، رفاعه بن شداد ۽ ٻين اهم شيعي سڏائيندڙن ماڻهن جا نالا هيا، اهو خط قيس بن مصهر ميداويءَ کي ڏئي موڪليائين، جنهن ۾ پنهنجي رواني ٿيڻ ۽ جلدي ڪوفي ۾ پهچڻ جي اطلاع سان گڏ کين وڌيڪ منظم طريقي سان ڪم ڪرڻ جي تلقين ڪئي هئائين، هوڏانهن يزيد جي طرفان تاڪيدي خطن ملڻ جي ڪري ابن زياد پنهنجي پوليس جي اهم عهديدار حصين بن نمير قيميءَ کي آرڊر ڏئي رستن تي پوليس بيهارڻ، چيڪ پوسٽون قائم ڪرڻ سان هر هڪ ايندڙ ويندڙ جي تلاشي وٺڻ شروع ڪرائي ڇڏي هئي، حصين بن نمير قيميءَ قادسيه ۾ هيڊ آفيس قائم ڪري هڪ طرف قادسيه کان خفان ۽ ٻئي طرف قادسيه کان قطقطنه تائين گهوڙن تي سوار سپاهي به بيهاري ڇڏيا هئا.

ضروري وضاحت:

قادسيه ۽ ڪوفي جي وچ ۾ ۱۵ ميل فاصلو آهي ۽ ڪوفي ۽ عذيب جي وچ ۾ چار ميل ۽ خفان (ف جي شد سان) قادسيه کان ٿورو فاصلي تي ڪوفي کي ويجهو هڪ جاءِ جو نالو آهي ۽ قطقطنه به ڪوفي کي ويجهو مقام آهي جيڪو ڪربلا کان ۲۰-۲۵ ميل پري آهي (۱) جڏهن قيس بن مسهر ميداوي حضرت حسين جو قاصد بنجي سندس خط مبارڪ کڻي ان علائقي ۾ پهتو ۽ کيس حصين بن

امیر قیميء گرفتار ڪرائي تلاشي وٺرائي ته قيس هڪدم اهو خط ڪڍي ڦاڙي ڇڏيو، حسين بن غير قیميء قيس کي ڦاٿل خط سميت ابن زياد وٽ پهچايو، ابن زياد ان کي پاڻ وٽ آڻائي پڇيو ته ڪير آهي؟ ان جواب ڏنو ته قيس بن مسهر ميداوي حسين جو قاصد، ابن زياد پڇيس ته خط ڇو ڦاڙيئي؟ قيس چيو ته ان ۾ لکيل حقيقتن کي لکائڻ جي لاءِ.

ابن زياد: ڪنهن جو خط هو ۽ ڪنهن ڏانهن هو؟
 قيس:- حسين جو خط ڪوفي جي ڪن ماڻهن ڏانهن هو جن جا نالا مون کي معلوم ناهن، ابن زياد (غصي ۾ اچي) چيائينس ته: جيستائين اهي نالا نه ٻڌائيندي يا منبر تي چڙهي حسين ۽ سندس پيءُ ۽ پيءُ کي برو نه چوندين تيستائين توکي نه ڇڏيندس.

قيس:- نالا مان نه ٻڌائيندس باقي جيڪڏهن منبر تي وهاريندي ته برو ڀلو چوندس، ابن زياد ماڻهو گڏ ڪري قيس کي منبر تي وهاريو ته ان الله تعالیٰ جو حمد پڙهي حضور عليه الصلوٰه والسلام ۽ سندس آل ۽ اصحاب تي درود موڪلي، سيدنا علي، حضرت امام حسن، حضرت امام حسين تي رحمتون موڪليائين ۽ عبید الله ۽ سندس پيءُ زياد ۽ سندس ساٿين کي برو چئي ڪوفي وارن کي مخاطب ٿي ٻڌايائين ته حضرت حسين اچي رهيو آهي مان ان کي ”هاجر“ مقام تي ڇڏي آيو آهيان اهو ٻڌي ابن زياد کيس هڪدم گرفتار ڪرائي جيئري کي ئي گورنر هانوس جي بلڊنگ جي مٿان کان هيٺ اڇلرايو هيٺ ڪرڻ شرط سندس هڏا ڀڄي پيا ۽ ڪنڌ ٽٽي

لڙڪي پيو ۽ وفات ڪري ويو " انا لله وانا اليه راجعون " (۲) علامه ابن الاثير لکيو آهي ته اهو قاصد حضرت حسين جو ڪير جو پيءُ عبدالله بن بقطر هو. ان کي ابن زياد جڏهن گورنر هائوس جي بلڊنگ جي مٿان اڇلارايو هو ته سندس هڏا ٽٽي پيا هئا پر اڃا ڪجهه پساهه هيس پوءِ عبدالملڪ بن عمير اللخميءَ کيس تلوار سان ڪٽو هو. جڏهن ان کي ملامت ڪئي وئي ته ائين ڇو ڪيئي؟ ته ان چيو ته تڪليف کان ڇڏايو مانس (۳).

پنهجي قاصدن جي شهادت جو اطلاع:-

جڏهن حضرت امام حسين پاڪ کي هڪ قول مطابق جيئن اڳ ۾ لکي آيا آهيون، سندس ڪير جي پيءُ عبدالله بن بقطر يا قيس بن مصهر ميداوي ۽ سوت مسلم بن عقييل رضي الله عنهم جي شهادت جي خبر پهتي ته پنهنجن ساٿين کي اهو احوال ٻڌائيندي سندس پاڪ زيار محبوب عليه الصلوة والسلام جي مبارڪ چپن کي چوسڻ واري زبان مان هي الفاظ نڪتا " خذلتنا شيعتنا " (۴) اسان کي اسان جن شيعين خوار ڪيو. ان عبارت مان ثابت ٿيو ته ان وقت کان ئي سندن شيعا سڏائيندڙ سندن ئي فرمان مطابق غدار ۽ ڏوڪيباز هئا، ان کان پوءِ پنهنجن سفر جي ساٿين کي فرمايائون ته: جيڪڏهن اوهان مان ڪو واپس وڃڻ پسند ڪري ته ڀلي وڃي اسان جي طرفان ان تي ڪابه ميار نه هوندي، اهو فرمان ٻڌندي ئي سندن ساٿ ۾

مڪي مڪرمه ۽ مديني منوره مان گڏ نڪرڻ وارن کان سواءِ سڀني
کين ڇڏي هليا ويا. (۵).

عقبه نالي مقام تي:-

ان اعلان ڪرڻ ۽ ساڻين مان ڪيترن جي واپس ٿيڻ کان پوءِ پاڻ
وري اڳتي سفر شروع ڪيائون ۽ عقبه نالي ان مقام وٽ پهتا جيڪو
ڪوفي کان مڪي پاڪ ڏانهن ايندي واٽ ۾ ايندو آهي اتي ساڻن بني
عڪرمه قبيلي جو هڪ صالح شخص عمرو بن لوزان مليو ۽ ان کانئن
پڇيو ته ڪٿي وڃڻ جو ارادو ڪيو اٿو؟ حضرت حسين عليه السلام
جن کيس ٻڌايو ته: ڪوفي وڃڻ جو، ان عرض ڪيو ته: مان اوهان کي
الله جو قسم وجهي چوان ٿو ته موٽي وڃو، اوهان جو اڳتي وڌڻ
سمجهو ته نيزن ۽ تلوارن جي مٿان هلڻ آهي، جن ماڻهن اوهان کي
خط لکي اچڻ لاءِ چيو آهي انهن هن وقت تائين نه ڪجهه ڪيو آهي
نه ڪندا، حضرت حسين سهڻي ان کي فرمايو ته: تو جيڪو ڪجهه
چيو اهو مون کان لڪل ناهي، پر الله تعاليٰ جي امر کان ڪير به مٿي
۽ غالب ناهي، ائين چوڻ کان پوءِ وري اڳتي سفر شروع ڪيائون، ۽ ان
جاء تي پهتا جنهن کي شراف سڏيندا هئا رات اتي رهي پيا، اتي

(۱) حاشيه ۴۲ مقتل الحسين ص ۱۷۹ (۲) مقتل الحسين ص ۱۸۰

بحواله انساب الاشراف للبلاذري ج ۳ ص ۱۶۷ طبع بيروت (۳) الكامل لابن

الاثير ص ۴۳ جلد ۴ (۴) البداية والنهاية ۱۷۹ جزء ۵ مقتل الحسين ص ۱۸۷.

(۵) الكامل ص ۴۳ جلد ۴

پاڻي نه هجڻ ڪري حضرت حسين ساڻين، پنهنجن ساڻين کي پاڻي هٿ ڪري کڻي اچڻ جي لاءِ موڪليو ۽ جڏهن منجهند جو وقت ٿيو ته سندس ساڻين مان هڪ الله اڪبر چئي نعرو هنيو، حضرت حسين پاڪ پڇيس ته نعرو ڇو هنيئي؟ ان عرض ڪيو ته هتان ڪجهه فاصلي تي ڪجهه جا وڻ نظر اچي رهيا آهن، ٻين ساڻين چيس ته: اسان کي ته هڪ ڪجهه به نظر نه ٿي اچي، تو کيئن ڏٺا؟ پوءِ سيدنا امام، عالي مقام، حضرت حسين انهن کان پڇيو ته ڀلا جيڪو ڪجهه هن ڏٺو آهي ان کي ڇاڻا سمجهو؟ انهن غور سان ڏسي عرض ڪيو ته قبلًا دشمنن جا تير ۽ سندن گهوڙن جا ڪن نظر اچي رهيا آهن، حضرت امام فرمايو ته اهي ته مان به ڏسي رهيو آهيان، تنهن کان پوءِ پنهنجن ساڻين سان صلاح ڪيائين ته ڀلا اهڙي ڪا جاءِ آهي جو ان ڏانهن پئي ڪري بيهي دشمنن کي منهن سامهون رکي مقابلو ڪيون؟ انهن عرض ڪيو ته هاڻو، اهو اڳيان ذو حسم نالي جبل آهي جيڪو ڪوفي کان صرف ٻه منزلون پري آهي اوهان سير ڪندي ان ڏانهن لڙي هلو، جيڪڏهن دشمنن جي اتي پهچڻ کان اڳتي پاڻ پهچي وياسون ته پوءِ جيئن ارادو فرمائيندؤ تيئن ٿيندو، ائين چوندي اڃان اوڏانهن لڙي رهيا هئا ته دشمنن جا گهوڙا به اچي ظاهر ٿيا پر حضرت حسين ۽ سندس ساڻي انهن کان اڳ پر ذو حسم جبل وٽ پهچي ويا (۱)

حضرت حر سان ملاقات:-

ذو حسم جبل وٽ پهچڻ کان پوءِ فوراً حضرت حسين ۽ سندس

سائين جي سامهون يزيدي لشڪر جا هڪ هزار (۱۰۰۰) جي لڳ ڀڳ سپاهي اچي پهتا جن جو اڳواڻ حر بن يزيد هو، اهو ڪهڙي قبيلي جو هو ڪي رباحي ٿا لکن ته ڪي يبنوعي ۽ ڪي قيمي ٿا لکن (۲) ان وقت ڏينهن جا ٻه پهر گذريا هئا. نهايت سخت گرمي هئي، سيدنا حسين ان سخت گرمي ۽ جي حالت ۾ انهن دشمنن ۽ سندن گهوڙن تي (جن جون اڃ جي ڪري زبانون نڪري پيون هيون ۽ هانپارا هڻي رهيا هئا) رحم ڪندي پنهنجن سائين کي فرمايو ته هنن مان ماڻهن کي ٿڌو پاڻي پياريو ۽ گهوڙن کي ٿڌو پاڻي هڻو، ڇو ته هي پري کان سفر ڪري، قادسيه کان آيا آهن، حر کي سخت حڪم مليل هو. سيدنا امام حسين عليه السلام ۽ سندس سائين کي ڪيڏانهن وڃڻ به نه ڇڏيو ان جي ڪري اهو پنهنجي لشڪر سميت حسيني ساٿ کي نظرن ۾ رکيو بيٺو هو، تانجو ٻيپهري نماز جو وقت ٿيو، حضرت حسين پنهنجي طرفان مقرر ڪيل بانگي حجاج بن مسروق جعفريءَ کي فرمايو ته بانگ چؤ (۳) ان بانگ ڏني ۽ جڏهن جماعت سان نماز قائم ڪرڻ جي لاءِ تڪبير هڻڻ جو وقت آيو ته حضرت حسين پاڪ نماز لاءِ پنهنجي تلوار جي هٿي تي ٽيڪ ڏئي ٻاهر نڪري آيو سندس جسم مبارڪ جي هيٺئين حصي تي گوڏ ٻڌل ۽ مٿئين حصي تي چادر ويڙهيل هئي ۽ يزيدي لشڪر ۽ سندن اڳواڻ حر

(۱) الڪامل في التاريخ ص ۴۶ ج ۲) الڪامل ص ۴۶ ج ۲

۴ مقتل الحسين ص ۱۸۹ تاريخ طبري ص (۳) الڪامل ۴۶ جلد ۴

مقتل الحسين ص ۱۸۹

کي سڏي فرمائين ته: مان اوهان جا عذر ۽ بهانا ختم ڪرڻ جي لاءِ
 اوهان کي ٻڌايان ٿو ته: مان ڪوفي ڏانهن اوهان جن انهن خطن ۽
 قاصدن اچڻ جي ڪري آيو آهيان جن جي ذريعي اوهان چيو هو ته:
 اسان جو ڪو اهڙو اڳواڻ ناهي جنهن جي ذريعي الله تعاليٰ اسان کي
 هدايت جي رستي تي گڏ ڪري، (حضرت حسين!) تون هلي آءٌ،
 تڏهن مان آيو آهيان، جيڪڏهن اوهان ان فيصلي تي پڪا آهيو ته مان
 اوهان جي سڏ تي آيو آهيان ۽ مون کي اهڙي تسلي ڏيو جنهن سان
 مان مطمئن ٿيان ته اوهان وعدي جا پڪا ۽ اعتماد جوڳا آهيو پر
 جيڪڏهن اوهان منهنجي اچڻ ۾ ناراض آهيو ته مان اوڏانهن واپس
 وڃڻ لاءِ تيار آهيان جتان آيو آهيان، سندن اهو ارشاد مبارڪ ٻڌي
 سڀ خاموش ٿي ويا ۽ پاڻ پنهنجي بانگي حجاج بن مسروق جعفيءَ
 کي تڪبير هڻڻ لاءِ حڪم ڪيائون، جڏهن ان جماعت قائم ڪرڻ جي
 لاءِ تڪبير هڻڻ شروع ڪئي ته پاڻ حر کي فرمايائون ته: ڇا تون
 پنهنجن ساٿين کي نماز پڙهائيندي؟ ان عرض ڪيو ته: نماز اوهان
 پڙهايو اسين به اوهان جي پويان پڙهون ٿا. پوءِ پاڻ سڀني جي امامت
 ڪرايائون ۽ نماز کان فارغ ٿي پنهنجي تنبوءِ ۾ لنگهي ويا، ۽ حر بن
 يزيد به پنهنجي تنبوءِ ۾ ويو پر سندس لشڪري سخت گرميءَ هجڻ
 جي ڪري پنهنجن گهوڙن جون واڳون وٺي انهن جي پاڇولن جي چانو
 ۾ ويهي رهيا وري ٽپهريءَ جي نماز جو وقت آيو ته سيدنا امام حسين
 وري به کين نماز ۾ امامت ڪرائي نماز کان پوءِ جيئن کين پهريان تقرير
 ڪري سمجهايو هيائين وري به کين تقرير ڪري سمجهايائين، ٻيو ڀيرو

خطاب ٻڌڻ کان پوءِ ، حر حضرت حسين کي عرض ڪيو ته: الله جو قسم آهي ته اسان کي انهن خطن ۽ قاصدن جي ڪا به خبر ناهي، سيدنا امام حسين پاڪ سندن اڳيان ڪوفين جي طرفان لکيل خطن جون به پيريل ڪر جينون ڪولي رکيون هڪ هڪ خط ڪولي ڏيکارين، حر وري به عرض ڪيو ته: مان انهن خطن لکندڙن ۽ قاصدن مان ناهيان، اسان کي آرڊر ڪيو ويو آهي ته تيستائين اوهان کان جدا ۽ پري نه ٿيون جيستائين اوهان کي مجبور ڪري ڪوفي ۾ عبید الله بن زياد جي اڳيان نه آڻيون، سيدنا حسين فرمايو ته ”موت وڌيڪ ويجهو آهي“ پوءِ ساڻين کي فرمايائون ته ”اچو ته موٽي هلون“ پر حر کين موٽڻ لاءِ به نه ڇڏيو، اها حالت ڏسي حضرت امام حر کي فرمايو ته: شال تنهنجي ماءُ تولا ۽ روئي پئي آخر تنهنجو ارادو ڪهڙو آهي؟ ان عرض ڪيو ته: جيئن اوهان منهنجي ماءُ جو روئڻ ۽ پٽ سان ذکر ڪيو آهي تيئن جيڪڏهن ٻيو ڪو ڪري ها ته مان به سندس ماءُ جو اهڙن لفظن سان ذکر ڪيان ها پر تنهنجي امان جو ڀلائيءَ سان ذکر ڪرڻ کان سواءِ ڪو چارو ناهي (۱) (ان جي ڪري چپ ٿو ڪيان) سيدنا حسين ٻيو ڀيرو پڇيس ته: ڀلا تنهنجو نيٺ مقصد ڇا آهي؟ حر عرض ڪيو ته: اوهان کي ابن زياد وٽ پهچائڻو آهي، حضرت حسين فرمايو ته: الله جو قسم آهي ته ان معاملي ۾ تنهنجو چوڻ نه ڪندس، حر چيو ته: مان به اوهان کي اصل نه ڇڏيندس، جڏهن ڳالهين ۾ گهڻي ڏي وٺ ٿي ته حر کين عرض ڪيو ته ”ڀلا نه ڪوفي جو رستو وٺو نه مديني جو، وچان اهڙو

رستو وٺو جيڪو منهن جي ۽ اوهان جي وچ وارو هجي تانجو مان ان معاملي ۾ عبید الله بن زیاد کان خط ذريعي وڌيڪ ھدايتون حاصل ڪيان مڪن آھي الله تعالیٰ ڪو اهڙو آرڊر ڏياري جنهن جي ذريعي مان اوهان کي تڪليفون ڏيڻ کان بچي پوان، هاڻي هتان اٿو ته هلجي، حر جي ان صلاح ۽ مشوري کي قبول ڪندي حضرت حسين قادييه ۽ عذيب کان پري هلندي سفر شروع ڪيو ۽ حر به پنهنجن لشڪرين سميت کين ويجهو ويجهو هلندو رهيو (۲) وري به حضرت حسين حر ۽ سندس لشڪرين کي خطاب ڪيو. خطاب ۾ الله تعالیٰ جو حمد ۽ ثنا ڪندي فرمايائين ته: اي انسانو! رسول الله صلی الله عليه وسلم جن جو فرمان آهي ته: ”مَنْ رَأَىٰ مُلْكًا نَّاجِزًا قَسَتْ حِلَالُ خَيْرٍ لِلَّهِ نَاجِزًا“ لَعْنَةُ اللَّهِ مُخَالِفًا لِسُنَّةِ رَسُولِ اللَّهِ (صلي الله عليه وسلم) يَعْمَلُ فِي عِبَادِ اللَّهِ بِالْأَثَرِ وَالْعُدْوَانِ فَلَهُ يُعْجَبُ مَا عَلَيْهِ بِفِعْلٍ وَلَا قَوْلٍ كَانَ حَقًّا عَلَى اللَّهِ أَنْ يُدْخِلَهُ مَدْخَلَهُ“ يعني اوهان مان جنهن به اهڙي بادشاهه کي ڏٺو جيڪو ظالم، الله جي طرفان حرام ڪيل شين کي حلال سمجهندڙ، الله سان ڪيل عهد کي ڀڃندڙ، رسول الله صلی الله عليه وسلم جي سنت جو مخالف آهي، الله جي ٻانهن ۾ گناه ۽ ظلم جا ڪم ڪري ٿو ۽ (اهو ڏسندڙ) ان کي قول يا فعل سان نه ٿو روڪي ته الله تعالیٰ تي حق آهي جو ان کي (جهنم ۾) سندس (لاٿق) جاءِ ۾ داخل ڪري، اي يزيدي سپاهيو! اوهان جا اڳواڻ هي آهن؟ جن شيطان جي اطاعت کي لازم ڪري ورتو آهي ۽ رحمان جي تابعداري ڇڏي ڏني آهي، ڌرتيءَ ۾ فساد برپا ڪري، شرعي حدون اورانگهي

رهيا آهن الله جل شانہ جي طرفان حلال ڪيل کي حرام ۽ حرام کيل کي حلال ڪيو ويٺا آهن، انهن کي روڪڻ لاءِ مون تي وڌيڪ حق آهي مون وٽ اوهان جا خط ۽ قاصد پهتا آهن (تڏهن مان آيو آهيان پر عجب آهي جو) اوهان نه مون کي تسليم ٿا ڪيو نه ڇڏي ٿا ڏيو، جيڪڏهن پنهنجن وعدن کي پورو ڪندؤ ته هدايت وارا ٿيندؤ، مان حضرت علي جي پٽ ۽ اوهان جي نبي (عليه الصلوة والسلام جي نياڻي جي فرزند هجڻ جي باوجود سڀ آرام ۽ آسائش ڇڏي دين کي برتر ۽ بلند ڪرڻ جي لاءِ اهل، عيال سميت نڪري اوهان تائين پهتو آهيان، ۽ اوهان جي اڳيان موجود آهيان منهنجي نقش قدم تي هلڻ ۾ اوهان جي لاءِ سهڻي رهنمائي آهي، پر ان هوندي به جيڪڏهن اوهان مون سان ڪيل وعدو ۽ عهد پڳو ۽ مون لاءِ مسلم بن عقيـل جي ذريعي ڪيل غائبانه بيعت اڇلائي ڇڏي ته اها اوهان جي لاءِ ڪا نئين ڳالهه ناهي، اهڙيون وعدي برخلافيون اوهان منهنجي پيءُ، پيءُ ۽ سوٽ مسلم بن عقيـل رضي الله عنه سان اڳ ۾ ڪري چڪا آهيو جنهن به اوهان تي اعتماد ڪيو اهوڏوڪو کائيندو اوهان (دين مان) پنهنجو حصو وڃائي ويٺا آهيو الله مون کي اوهان جي محتاجيءَ کان بچائيندو والسلام (۳) حضرت حسين پاڪ جو اهو لاثاني ۽ لا جواب خطاب ٻڌي حركين عرض ڪيو ته: مان الله جل جلاله کي راضي بنائيندي، اوهان جي خير خواهي ڪندي اوهان جي اڳيان واضح ٿو

(۱) البداية والنهاية ص ۱۷۳ جزء ۸ (۲) مقتل الحسين ص ۱۹۳

(۳) الكامل في التاريخ ص ۴۷-۴۸ جلد ۴

کیان ته جيڪڏهن جنگ جو ٿيندو ته شهيد ڪيا ويندو حضرت حسين پاڪ اهو ٻڌي حر کي فرمايو ته: ڇا تون مون کي موت کان ٿو ڊڄارين؟ مان توکي ائين ٿو چوان جيئن اوس قبيلي جي هڪ مجاهد مرد رسول الله صلی الله عليه وسلم جي مدد لاءِ ويندي رستي ۾ کيس روڪيندڙ سؤت کي چيو هو.

”سَامِضِي وَمَا بِالْمَوْتِ عَارٌ عَلَى الْفَتَى

إِذَا مَا نَوَى حَقًّا وَجَاهَدَ مُسْلِمًا (۱)

يعني مان جلدي ويندس ۽ ان نوجوان جي لاءِ موت ڪو عار يا عيب ناهي جنهن حق جي نيت ڪئي ۽ مسلمان ٿي جهاد ڪيائين، حر جڏهن حضرت حسين پاڪ کان اهو ٻڌو ته کانئن پري ٿي ويو ۽ سفر ڪندي ڪندي البيضة نالي مقام وٽ پهتا، حضرت حسين اتي به کين خطاب ڪري هدايتون ڏنيون، تنهن کان پوءِ عذيب الهجانات نني تيمر قبيلي جي واديءَ جيڪا قادييه شهر کان ۶ ميل پري آهي (۲) مقام تي حضرت حسين جي مدد ڪرڻ ۽ ساٿ ۾ رهڻ جي لاءِ ڪوفي مان ٻچار شخص پهتا جن سان نافع بن هلال جملي جو غلام به گڏ هو، جيڪو نافع جو گهوڙو ڪاهي ٿي آيو، نافع پاڻ اڳ ۾ ڪوفي کان روانو ٿي چڪو هو ۽ غلام کي گهوڙو پهچائڻ جي لاءِ چئي ويو هو، ان وفد سان طرماح بن عدي بني قبيلي جو نيڪ مرد به رستي ڏيکارڻ جي لاءِ گڏ هو، جڏهن اهي عذيب الهجانات وٽ پهتا ۽ حر کين ڏٺو ته ان ارادو ڪيو ته هنن کي يا گرفتار ڪري قيد

بڻائي يا واپس ڪوفي ڏانهن موڪلي ۽ حضرت حسين کي عرض ڪيائين ته اهي اوهان سان گڏ آيل نه آهن (ان جي ڪري اوهان انهن جي باري ۾ مداخلت نه ڪيو) سيدنا امام عالي مقام حر کي هڪ ڏني فرمايو ته: هي منهنجي مدد لاءِ آيا آهن مان انهن جو ائين بچاءُ ڪندس جيئن پنهنجي ساه جو ۽ پوءِ پهچڻ وارا به ائين سمجھان ٿو جن شروع کان وٺي گڏ آيا آهن، حضرت حسين جو اهو فرمان ٻڌي حر خاموش ٿي ويو، امام پاڪ انهن کان پڇيو ته پويان ڪوفي ۾ رهيل جو ڪهڙو حال آهي؟ انهن اچڻ وارن مان هڪ جو نالو مجمع بن عبدالله عائذي هو ان عرض ڪيو ته: سانين! ڪوفي جا وڏا ماڻهو وڏي رشوت وٺي اوهان کان ڦري ويا آهن ۽ اهي هاڻي اوهان جا دشمن ٿي چڪا آهن انهن اوهان کي خط صرف ان لاءِ لکيا هئا ته اوهان جي بيعت ڪرڻ جي بهاني مال ڪمائين باقي غريب طبقي جون دليون اوهان سان آهن پر وڏن جي حڪم کي ڏسي هاڻي انهن جون تلوارون به اوهان تي وسنديون (۳)

طرماح جي پيشڪش:-

ان کان پوءِ انهن کي واٽ ڏسڻ جي ارادي سان اچڻ واري طرماح بن عدي طائيءَ امام پاڪ کي ادب سان عرض ڪيو ته: ڪوفي جي ٺڳن جي چوڻ تي نه لڳو هينئر حالت اهڙي آهي جو جيڪڏهن ڪوفي ۾ داخل

(۱) البداية والنهاية ص ۱۷۳ جزء ۸ (۲) حاشية مقتل الحسين ص

۱۹۵ (۳) مقتل الحسين ص ۱۹۵

ٿيندو ته اوهان کي شهيد ڪري ڇڏيندا، اوهان هڪ گرانٽ به هتان کان ڪوفي ڏانهن نه وڌو ته پلو آهي، مون هڪ ڏينهن اڳ ۾ ڪوفي جي هڪ ميدان ۾ ٻيهر ۽ نماز جي وقت تمام گهڻا ماڻهو ڏٺا جڏهن ايڏي اجتماع جي متعلق معلومات ڪيم ٻڌايائون ته انهن سڀني کي هٿيارن سان مسلح بنائي حسين جي مقابلي لاءِ روانو ڪيو ويندو، ڀلا جيڪڏهن اوهان کي دين جي بلند ۽ بالا ڪرڻ جي خدمت جو ارادو آهي ته ڪنهن اهڙي شهر ۾ رهو جتي اوهان کي ڪير ڪجهه ڪري نه سگهي مون سان گڏجي هلو ته مان اوهان کي "اجا" نالي جبل تي رهايان ۽ اها اهڙي جاءِ آهي جتي اسين دنيا جي وڏن، وڏن حڪمرانن جي حملن کان به محفوظ رهيا آهيون اتي اسان کي ڪير به ڪجهه ڪري نه سگهيو آهي، اوهان جي اتي تشریف فرما ٿيڻ کان پوءِ مان پنهنجي قبيلي بني طي وارن ڏانهن ماڻهو پڇائيندس ان جبل واري شهر "اجا" جي رهاڪن سان گڏ سلميٰ نالي شهر جا ماڻهو به پاڻ سان هلائيندا سون ڏهن ڏينهن جي اندر منهنجي قبيلي جا سوار پيادا سڀ پهچي ويندا، پوءِ اوهان جي مرضي هوندي اسان وٽ رهو ته به پلو پر جيڪڏهن ڪوفي کي فتح ڪرڻ جو خيال رهيو ته مان پنهنجي قبيلي بني طي جا ويهه هزار (۲۰۰۰۰) هٿيار بند اوهان سان گڏي ڏيندس جيڪي اوهان جي اڳيان تلوار هلائيندا ۽ دشمن سان وڙهندا، الله جو قسم آهي ته دشمن اوهان کي ڪجهه به ڪري نه سگهندا.



حضرت حسین جو جواب:-

طرماح بن عدي جون سپ ڳالهيون ٻڌي سيدنا امام، عالي مقام، کيس فرمايو ته: ان پيشڪش جو الله تعالىٰ توکي ۽ تنهنجي قوم کي سهڻو بدلو عطا ڪري منهنجي ۽ ڪوفين جي وچ ۾ ڪجهه ڳالهه ٻوله ٿي چڪي آهي ان کان ڦرڻ مون کي سنو نه ٿو لڳي ۽ اها ڪا خبر ناهي ته اسان ۽ انهن جو معاملو ڪٿي بيهندو- (ان جي ڪري مان اوهان سان هلي نه ٿو سگهان) ان جواب کان پوءِ طرماح امام پاڪ کي عرض ڪيو ته: مون پنهنجي اهل عيال جي لاءِ ڪجهه ان ۽ ٻيو سامان خريد ڪري پاڻ سان کنيو آهي اهو گهر پهچائي موٽي ٿو اچان ۽ اوهان جي ساٿ ۾ شامل ٿو ٿيان پوءِ طرماح ان ۽ سامان وغيره گهر پهچائي وعدي موافق موٽيو پر انهن وچ وارن ڏينهن ۾ سيدنا امام حسين شهيد ٿي چڪو هو، ان اها خبر وات ۾ عذيب الهجانات مقام وٽ ٻڌي ۽ اهاين پنهنجي اهل عيال ڏانهن واپس وريو (۱)

عبيدالله بن حر جعفيءَ سان ملاقات:-

سيدنا امام حسين اناهيڻ کان اڳتي سفر شروع ڪيو ۽ حر به کين تازيندو هليو تانجو قصر بني مقاتل نالي مقام وٽ پهتا سيدنا امام حسين اتي هڪ تنبو لڳل ڏٺو، جنهن جي ڀر ۾ هڪ نيزو زمين ۾ ڪتل ۽ هڪ گهوڙو ٻڌل بيٺو هو، امام پاڪ پڇا ڪئي ته: هيءُ ڪنهن جو آهي؟ چيائون ته: عبید الله بن حر جعفيءَ جو پاڻ فرمايائين ته سڏ ڪيو ته مون ڏانهن اچي، امام پاڪ جي قاصد

عبيدالله بن حر کي پيغام پهچائي اچڻ جي لاءِ چيو ته ان جي زبان تي
 آيو "إِنَّا لِلّٰهِ وَإِنَّا إِلَيْهِ رَاجِعُونَ" ۽ چوڻ لڳو ته مان ڪوفي مان ان جي
 ڪري ته نڪتو آهيان ته حضرت حسين ڪوفي ۾ ايندو مان نه ڪوفي
 ۾ هوندس نه ان سان لڙندس، الله جو قسم آهي ته مان ملڻ نه ٿو
 گهران، جڏهن قاصد موٽي اچي حضرت حسين کي اهو سمورو احوال
 عرض ڪيو ته پاڻ جتي مبارڪ پائي ان وٽ هلي آيو ۽ السلام
 عليكم چئي کيس پنهنجي مدد ڪرڻ ۽ ساٿ ۾ هلڻ لاءِ فرمايائين
 عبيدالله بن حر جڏهن حسين جي چهري جو ديدار ڪيو ته ڏسي
 حيران ٿي ويو، سندس بيان هو ته مون اڳي ڪوبه اهڙو سهڻو ۽ اک
 کي قرار ڏيڻ وارو چهرو نه ڏٺو ۽ ڪنهن تي به ايتري دل نرم نه ٿي
 جيتري حضرت حسين تي (۲) امام پاڪ کي ملڻ کان پوءِ به عبيدالله
 بن حر حضرت حسين کي ساڳيو عرض ڪيو. امام پاڪ، عبيدالله کي
 چيو ته: جيڪڏهن اسان سان ساٿ نه ٿو ڏين ۽ مدد نه ٿو ڪرين ته
 پوءِ الله کان ڊڄندي اسان جي مخالفن سان ساٿ نه ڏجانءِ الله جو
 قسم آهي ته: جنهن اسان جو ٻڌي اسان سان ساٿ نه ڏنو اهو هلاڪ
 ٿي ويندو، امام پاڪ جو اهو فرمان ٻڌي عبيدالله بن حر جعفيءَ
 عرض ڪيو ته: ائين بالڪل نه ٿيندو جو مان اوهان سان وڙهان، امام
 پاڪ اتاهين اتي پنهنجي تنبوءِ ۾ آيو ۽ رات جو ٿورو آرام ڪرڻ کان پوءِ جاڳيو
 ته فرمايائين "إِنَّا لِلّٰهِ وَإِنَّا إِلَيْهِ رَاجِعُونَ اَلْحَمْدُ لِلّٰهِ رَبِّ الْعَالَمِينَ" اهو ٻڌي امام پاڪ
 کان سندس وڏي فرزند حضرت علي بن حسين پڇيو ته "يا ابت! جعلت

فداڪ لم حمدت واسترجعت" اي بابا سائين! مان اوهان تان قربان
 وڃان ڇاجي ڪري حمد ڪيو ۽ "اِنَّا لِلّٰهِ وَاِنَّا اِلَيْهِ رَاجِعُونَ" پڙهيو؟
 سائين فرمايو ته: ٿوري نند ڪيم ۽ خواب ۾ هڪ گهوڙي سوار نظر
 آيو جنهن چيو ته: ماڻهو اڳتي پياوڌن ۽ موت انهن ڏانهن پيووڌي، ان
 ڳالهه مان سمجهيم ته اهو اسان کي اسان جي موت جي خبر ڏيڻ آيو
 آهي سيدنا علي بن حسين کين عرض ڪيو ته: بابا سائين! الله تعاليٰ
 اوهان کي ڪو ڏک نه ڏيکاري ڇا اسين حق تي نه آهيون؟ امام پاڪ
 فرمايو ته: هاڻو ان الله جو قسم جنهن ڏانهن ٻانهن موٽندا ته اسين
 بالڪل حق تي آهيون، سندن فرزند علي بن حسن کين عرض ڪيو ته
 "جيڪڏهن حق تي مري رهيا آهيون ته پوءِ ڪا پرواه ناهي" حسين
 سهڻي فرمايس ته پٽ! الله تعاليٰ جيڪو ڀلو بدلو ولد کي والد جي
 خدمت جي ڪري ڏيندو آهي توکي ان کان به ڀلو عطا ڪري" جڏهن
 صبح ٿي ته حضرت حسين پاڻ به سواريءَ تي سوار ٿيو ۽ پنهنجن
 ساٿين کي به سوارين تي چڙهڻ جي لاءِ امر ڪيائين سندس ارادو هو
 ته ساٿين کي فرمائي ته تڙي پکڙي نڪري وڃن پر حرانن کي هر
 طرف کان روڪيندو، ڪنٽرول ۾ رکندو ڪوفي ڏانهن قريب ڪندو
 رهيو امام پاڪ جا ساٿي ڪوشش ته گهڻي پيا ڪن پر هي ٿورا ۽
 دشمن گهڻا هئا ڇا ڪن؟

نينوي ۾ منزل:-

نيٺ سفر ڪندي نينوي نالي مقام تي منزل انداز ٿيا ۽ اڃان

اتيئي هئا ته هڪ شخص ڪوفي کان سواريءَ تي سوار ٿي اچي رهيو هو سڀني ان جو انتظار ڪيو پر جيئن جو پهتو ته حضرت حسين پاڪ ٿي نه پر حر تي سلام ورائي ان سان مليو ۽ کيس ابن زياد جو خط ڏنائين جنهن ۾ سختيءَ سان لکيل هو ته حسين کي ڪنهن به قسم جي نه سهوليت ڏي نه ڍر پر تنگ ڪريس، ۽ هيءُ منهنجو مقاصد تنهن جي هر حالت کي ڏسندو ۽ توکان تيستائين جدا نه ٿيندو جيستائين منهنجي آرڊر تي عمل ڪري نه ڏيکاريندين، حر اهو خط حضرت حسين کي پڙهي ٻڌائي عرض ڪيو ته: ابن زياد مون کي سختيءَ سان آرڊر ڪيو آهي ته اوهان کي تنگ ڪري ڏکي اهڙي ميدان ۾ آڻيان جتي اوهان کي ٻي سهوليت نه ٺهيو پر پيئڻ جو پاڻي به نه ملي، خط آڻڻ وارو صرف خط پهچائي موٽڻ وارو نه آهي پر منهنجي مٿان جاسوس به مقرر ڪيل آهي ان کي به سختيءَ سان چيل آهي ته: منهنجي هو ڪردار تي نظر رکي ۽ تيستائين مون کان پري نه ٿئي جيستائين ابن زياد جو آرڊر عمل ۾ نه اچي.

حر کي حسين جي سائين جو عرض:-

ان سموري گفتگو ۽ ڳالهه ٻولھ کي ٻڌي سيدنا امام پاڪ جي سائين حر کي چيو ته: هن وقت علائقي ۾ اسان کي سولا ۽ ويجهڙا ٽي ڳوٺ آهن (۱) نينوي (۲) غاضريه (۳) شفيه اسان مان هٿ ڪڍو ته انهن ڳوٺن مان هڪ ۾ وڃي رهون، حر کين چيو ته هن جاسوس جي هوندي مان ايترو به ڪري نه ٿو سگهان.

زهیر جو مشورو:-

اهو احوال ٻڌي حضرت امام عالي مقام جي سفر جي ساٿي، زهير بن قين کيس باادب عرض ڪندي مشورو ڏنو ته: هن کان پوءِ هنن يزيدين جي هٿان پاڻ کي رڳو ڏک ۽ ايذاء ملندا سگهجن ڪان سواءِ ڪجهه به درپيش نه ايندو بهتر آهي ته هي هينئر اڃان ٿورا آهن هنن سان جنگ جوڙجي ڀرڏيڻ سان آثار اهڙا نظر اچن ٿا جو يزيدي لشڪر تمام گهڻي تعداد ۾ گڏ ٿي ويندو ۽ پوءِ اسين هنن سان لڙائي، ۾ لاپ حاصل ڪري نه سگهنداسون مرشد، سهڻي، حضرت حسين زهير جي مشوري کي قبول نه ڪندي فرمايو ته: جنگ جي شروعات مان نه ڪندس، پر جيڪڏهن يزيدين شروعات ڪئي ته پوءِ جوابي ڪاروائي مان به ڪندس زهير وري کيس عرض ڪيو ته: ڀلا جيڪڏهن جنگ نه ٿا جوڙيو ته فرات درياءَ جي ڪناري تي سامهون هي ڳوٺ آهي ۽ هر حملي ڪندڙ کان نهايت محفوظ رهيو آهي اوڏانهن هلون پوءِ جيڪڏهن اوڏانهن هلڻ کان به روڪيائون ته پوءِ هنن سان جنگ جوڙڻ اسان جو حق ۽ اسان جي لاءِ آسان آهي، امام پاڪ پڇيو ته ان ڳوٺ جو نالو ڇا آهي؟ زهير ٻڌايو ته: عقر - حسين پاڪ ان نالي کي ناپسند ڪندي فرمايو ته: عقر (بي اولاد رهڻ) کان الله تعاليٰ پناه ۾ رکي ڄاڻڻ گهرجي ته اهو ڳوٺ اسلام کان ڪئين سؤ سال اڳي بخت نصر بادشاه جو منزل گاه رهيو هو، حضرت حسين پاڪ جي تافلي کي نهايت ويجهو هو پر پاڻ اوڏانهن وڃڻ پسند نه فرمايائون. (۱)

ڪربلا جي پڙم :-

جڏهن عمر نالي ٻوٽ ۾ هلڻ کان انڪار ڪندي حضرت حسين الله تعالیٰ کان پناه گهري ته زهير بن قين وري کيس عرض ڪيو ته: جيڪڏهن اوڏانهن نه ٿا هلو ته انهيءَ ئي فرات جي ڪناري تي ڪربلا نالي سرزمين آهي اتي هلي رهو جو گهٽ ۾ گهٽ پاڻي ته ويجهو ٿيندو پوءِ جيڪڏهن وڙهيا ته الله تعالیٰ جي سهاري اسين به وڙهنداسون“ ڪربلا جو لفظ ٻڌڻ سان ئي امام پاڪ جي اکين مبارڪن مان ڳوڙها ڳڙي پيا، ۽ سندس پاڪ زبان مان دعا جا هي الفاظ نڪتا. ”اَللّٰهُمَّ اِنِّيْ اَعُوْذُ بِكَ مِنَ الْكُرْبِ وَالْبَلَاءِ“ اي منهنجا الله! مان تنهنجي پاڪ ذات سان ڏک ۽ مصيبت کان پناه ٿو گهران، ان کان پوءِ امام سهڻي ساڻين سميت سفر شروع ڪيو ۽ حر به کين تازيندو ويجهو هلندو رهيو تانجو جڏهن ڪربلا جي سرزمين تي پهتا ته امام عالي مقام پنهنجن ساڻين کان پڇيو ته: اهڙو ڪربلا؟ ڇا هيءُ ڪربلا آهي؟ عرض ڪيائون ته هاڻو، فرمايائين ته ”هيءُ ئي ڏک ۽ مصيبت جي سرزمين آهي سڀني سوارين تان لهو هتي ئي مجاهدن جي لهڻ، سوارين کي ٻڌڻ، ساڻين مان ڪن جي زخمي ٿيڻ ته ڪن جي شهيد ٿي دفن ٿيڻ ۽ سندن قبرن ٺهڻ جي جاءِ آهي، اها سڀ ڳالھ مون کي منهنجي ناني ڪريم عليه الصلوة والسلام جن ٻڌائي هئي“ (۱) پوءِ سڀني اتي لهي، اٺن تان پنهنجو، پنهنجو سامان لاٿو ۽ حر بن يزيد به سندن ئي سامهون ڪجهه فاصلي تي لشڪر سميت منزل ڪئي (۲).

(۱) مقتل الحسين ۲۰۲ (۲) سعادة الكونين ۱۳۹

ڪربلا ۾ پهچڻ جي تاريخ:-

علامه ابن الاثير ۽ علامه ابن كثير ٻنهي لکيو آهي ته حضرت امام پاڪ جن محرم شريف جي ٻي تاريخ سن ۶۱ هـ خميس جي ڏينهن ڪربلا ۾ منزل انداز ٿيا هئا. (۱) ۽ بعضي تاريخن سندس ڪربلا ۾ پهچڻ جي تاريخ ۸ محرم سن ۶۱ خميس جو ڏينهن لکي آهي (۲) ۽ الفصول المهمه ۾ لکيل آهي ته: ڪربلا جي سرزمين ڏانهن ايندي واٽ ۾ حر حضرت حسين کي عرض ڪيو هو ته: اي فرزند رسول! (عليه الصلوة والسلام) ابن زياد جو مون کي سختيءَ سان آرڊر آهي ته: مان اوهان کي گرفتار ڪري ان وٽ پهچايان اوهان جي اوڏانهن هلڻ کان انڪار جي صورت ۾ اوهان کي شهيد ڪري ڇڏيان پر مون کي مڻيون پئي ڳالهيون پسند ناهن ڇو ته جيڪڏهن اوهان کي ڪابه تڪليف ٿو ڏيان ته هميشه واري الهي عذاب جو حقدار ٿو ٿيان پر ڪجهه نه ڪرڻ جي صورت ۾ ظالم حاڪمن جي عتاب ۾ پاڻ ٿو اڇان ان جي ڪري منهنجي ۽ اوهان جي ڀلائي ان ۾ آهي ته اوهان راتن رات چپ چاپ ۾ ڪيڏانهن هليا وڃو مان صبح جو ٿورا گهڻا پيرن جا نشان ڳولي اوهان جي پويان پوڻ جي بجاءِ ابن زياد ڏانهن واپس وري ويندس ۽ کيس چوندس ته حسين مون کان بجاءِ وٺي اٽڪل سان الاءِ ڪيئن نڪري ويو مون تلاش ڪئي پر ڪو ڏس ۽ پتو نه ملڻ تي موٽي آيو آهيان، اها صلاح امام سهڻي ساڻين کي ٻڌائي، سڀني قبول ڪري سڄي رات سفر ڪيو ۽ پنهنجي خيال ۾ ته ڪافي پنڌ ڪري پري پهچي چڪا هئا پر جيئن جو صبح ٿي ڏٺائون

نه جتان هليا هئا اتيئي بيٺا آهن ۽ حر وري به ساڻين سميت سندن
سامهون موجود آهي (۳)

حضرت مسلم جي پائرن جو واپس ورتڻ کان انڪار:-

بعضي تاريخن لکيو آهي حضرت حسين پاڪ واپس ورتڻ جو
ارادو ظاهر فرمايو ۽ حر به کين ڇڏڻ تي راضي ٿي ويو پر حضرت
امام مسلم جي شهادت جي خبر ٻڌڻ کان پوءِ ان جي پائرن چيو ته
ائين واپس نه ٿيندا سون جنهن مقصد لاءِ مسلم قربان ٿيو اهو
ماتيندا سون يا اسين به سندس رستي تي هلي قربان ٿينداسون، انهن
جي اها ڳالهه ٻڌي امام عالي مقام فرمايو ته اوهان کان سواءِ
زندگيءَ ۾ ڪا ڀلائي ناهي پوءِ اڳتي سفر جاري رکيو هيائون (۴)
تانجو ڪهي اچي ڪربلا ۾ تشریف فرماتيا.

ابن زياد کي اطلاع:-

جڏهن ڪربلا معلیٰ ۾ بئي (حضرت حسين ۽ حر جا) قافلا
پهتا ته حراها سموري حقيقت ابن زياد کي لکي موڪلي ۽ پڇيائينس
ته هاڻي ڇا ڪيان؟.

(۱) الكامل ص ۵۲ جلد ۴ البداية والنهاية ص ۱۷۴ جزء ۸ (۲) حاشيه
سعادة الكونين ص ۱۳۸ (۳) سعادة الكونين ص ۱۳۹ (۴) مروج الذهب ص

ابن زياد جو حضرت حسين پاڪ ڏانهن سڌو سنئون خط:-

حضرت حر جي طرفان لکيل حقيقت پڙهڻ کان عبيدالله بن زياد حضرت حسين سهڻي ڏانهن سڌو سنئون هڪ خط موڪليو جنهن ۾ لکيائينس ته: مون کي يزيد جو سخت امر آيو آهي ته تيستائين نه اڳين کي آرام ڏي، نه پيٽ پري ماني ڪا، جيستائين حسين کي ٻن ڳالهين مان هڪ نه مڃرائين يا منهنجي حاڪميت ۽ امير هجڻ کي تسليم ڪندي بيعت ڪري يا موت (شهادت) قبول ڪري، والسلام (اوهان ان جي لاءِ ڪهڙو ٿا فيصلو ڏيو) جڏهن قاصد اهو خط آڻي حضرت حسين وٽ پهچايو ته پاڻ کيس فرمايائون ته: خط تون پڙهي ٻڌاءِ قاصد مٿيون احوال پڙهيو سيدنا حسين پاڪ اهو خط هٿ ۾ نه رکندي قاصد کي چيو ته ”تون ڀلي موٽي وڃ مون وٽ ان خط جو ڪوبه جواب ناهي، قاصد موٽي اچي سمورو حال احوال ابن زياد کي پيش ڪيو ۽ امام پاڪ جي ان رويي کان ابن زياد غصي ۾ اچي ساڻن جنگ ڪرڻ جو مڪمل پروگرام بنائي لشڪر گڏ ڪرڻ شروع ڪيو (۱)

عمر بن سعد جي روانگي:-

حضرت حسين پاڪ سان اختلافن کان اڳ ۾ عبيدالله بن زياد پنهنجي فوجي جنرل عمر بن سعد کي ديلمر نالي قوم سان جنگ ڪرڻ جي لاءِ چار هزار (۴۰۰۰) سپاهي ڏئي موڪلي

رہیو هو ۽ ان کي اها پيش کش ڪئي هيائين ته: جيڪڏهن ديلمين
 لکي جنگ ۾ هار ڏئي غالب ۽ فاتح ٿي آيو ته کيس فارس (ايران)
 جي شهرن مان نهايت سهڻي، ڀلي ۽ شاندار شهر جي حاڪميت،
 گورنري، ڏني ويندي، پر امام عالي مقام جي ڪربلا ۾ تشریف آوري
 ۽ سندس خط جي (سندس خيال ۾) نامناسب جواب ڏيڻ جي ڪري
 عمر بن سعد جو پهريون پروگرام ملٽوي ڪندي کيس حضرت حسين
 سان جنگ ڪرڻ جي لاءِ چيائين، عمر بن سعد حضرت حسين سان
 جنگ ڪرڻ لاءِ معذرت گهرندي معافي طلب ڪئي پر ابن زياد ضد ۾
 اچي چيس ته: جيڪڏهن حسين سان جنگ ٿي ته ٿو وڃين ته اسان کي
 به اهڙو بي فرمان سپه سالار نه ڪپي نوڪريءَ لاءِ اسان جي طرفان
 ڏنل آرڊر واپس ڪر، وڌيڪ ڏسندا سون، عمر بن سعد کي اهڙو اهم
 عهدو ۽ اهڙي شاندار شهر جي حاڪميت ڇڏڻ گھڻو منجهائي وڌو ۽
 ابن زياد کان آخري فيصلو ڏيڻ ۽ سوچڻ لاءِ هڪ ڏينهن مهلت
 گهربائين.

عمر بن سعد کي عزيزن ۽ دوستن جو مشورو:-

عمر بن سعد ان مهلت جي وقت ۾ پنهنجن دوستن عزيزن، مائٽن
 کان مشورو ورتو پر سڀني کيس حضرت حسين سان جنگ ڪرڻ کان
 روڪيو ايتري قدر جو کيس سندس پاڻي جي حمزه بن مغيره کولي
 کولي چيو ته ما ما صاحب! حضرت حسين سان ڪنهن به صورت ۾

جنگ نہ کحان مسان دنیوی لالچ ۾ اچي حسین سان پراڻي ماڻهي به
چڻين ڇڏين ۽ الله تعالیٰ جو بي فرمان ٿي پوين، الله جو قسم آهي ته:
جيڪڏهن روءِ زمين جي بادشاهي کسجي وڃئي ته اها تنهنجي لاءِ ان
کان هزار ڀيرا ڀلي آهي جو قيامت جي ميدان ۾ حضرت حسين پاڪ
جي خون جو جوابدار ٿي پيش ٿين، عمر بن سعد حضرت حسين پاڪ
سان جنگ نہ ڪرڻ جو فيصلو ڪيو پر ابن زياد ظالم وري ڌمڪي
ڏيندي چيس ته: جيڪڏهن وڃڻ کان جواب ڏين ٿو ته صرف تنهنجي
نوڪري ختم ڪندس پر توکي حڪومت جو باغي قرار ڏئي قتل
ڪرائيندس، ان دڙڪي ۽ ڌمڪيءَ کان ڊڄي ابن زياد جي حڪم تي
عمل ڪندي ميدان ڪربلا جو رستو ورتائين ۽ ڪربلا جي ميدان ۾
حضرت حسين جي تنهن کان ڪجهه فاصلي تي منزل انداز ٿيو (۱)
تنبو لڳائي ان ۾ ٿورو وقت آرام ڪري سفر جو ٿڪ لاهي حضرت
حسين ڏانهن ماڻهو موڪلي کانئس پڇيا ڪيائين ته: اوهان هتي ڇو
آيا آهيو ۽ اوهان کي ڪنهن آندو آهي؟؟ سيد شهداءِ ڪربلا عليه
وعلي المجاهدين معه الرحمة والغفران جواب ۾ چورائي موڪليس ته:
مان اوهان جي شهر ڪوفي وارن جي گهڻي چوڻ، لکڻ ۽ اصرار
ڪرڻ تي نڪتو آهيان پر جيڪڏهن هاڻي پسند نہ ٿا ڪيو ته مان ان
ڳالهه تي بہ ضد ناهيان مان جتان کان آيو آهيان اوڏانهن وڃڻ لاءِ بہ
تيار آهيان، عمر بن سعد اهو احوال ابن زياد تائين پهچايو، ان اهو
احوال پڙهنديئي اول هي شعر پڙهيو:

(۱) البداية والنهاية ص ۱۷۴ جزء ۸



الآن اذ علفت محاربتنا به
يرجو النجاة ولات حين مناص

يعني هينئر جڏهن اسان جا چنبا مٿان ڪٽائڻس ته (اها ڳالهه ڪري)
بچڻ ۽ چٽڻ جي اميد ٿورڪي (پر ٻڌايوس) ته هاڻي چٽڻ جو وقت
ناهي تنهن کان پوءِ ابن سعد کي لکيائين ته: حسين کي يزيدي جي بيعت
تي مجبور ڪرڻ لاءِ سڀ کان پهريان سندس پيڻ جو پاڻي بند ڪراءِ
۽ ان آرڊر تي عمل ڪرڻ جي اها رپورٽ مون وٽ پهچاءِ وڌيڪ پوءِ
ڏسندا سون، ۽ سوچينداسون، ان ظالمانه، بي رحمانه آرڊر پهچڻ
شرط ابن سعد عمر بن حجاج نالي هڪ پنهنجي فوجي عهديدار کي
پنج سؤ سپاهين جو جٿو ڏئي فرات درياءَ جي پاڻيءَ تي اهو چئي
مقرر ڪيو ته: حسين ۽ سندس ساٿين کي پاڻيءَ جو هڪ ڦڙو به نه
ڪٽڻ ڏيو نه پيئڻ ڏيو، اهو قدم جنتي جوانن جي سردار ۽
سندس ساٿ ۾ شهيد ٿيندڙن جي شهادت کان ٿي ڏينهن اڳ
۾ ڪنيو ويو هو. (۱)

اضافي فوج:-

جڏهن حضرت حسين ۽ سندس ساٿ سان يزيدين جي جنگ جا
امڪان وڌي ويا ته ابن زياد ابن سعد جي مدد لاءِ ٻن قسطن ۾ ويه
هزار (۲۰۰۰۰) اضافي فوجي موڪليا جيڪي محرم شريف سن
۶۱ھ جي ڇهين تاريخ تائين ميدان ڪربلا ۾ پهچي ويا هئا (۲)

(۱) الكامل لابن الاثير ص ۵۲ - ۵۳ جلد ۴ (۲) مقتل الحسين ص ۲۷۰

گستاخ کي سزا :-

جائڻ گهرجي ته الله جل جلاله پنهنجي پيارن ٻانهن کي آزمائيندو به آهي پر ڪڏهن ڪڏهن ان آزمائش جي دوران انهن جي مقبوليت و محبوبيت کي ظاهر ڪرڻ جي لاءِ سندن هٿان خرق عادت (ڪرامتون) به ظاهر ڪندو آهي، اهڙوئي هڪڙو واقعو ميدان ڪربلا ۾ ان وقت ظاهر ٿيو جڏهن ابن زياد جي قهري ڪاروائي تي عمل ڪندي سيدنا امام حسين پاڪ ۽ سندس ساٿ ۾ رهڻ وارن مردن، عورتن وڏن ۽ ننڍن تي پيڻ لاءِ به پاڻي بند ڪيو ويو، ڳالهه هيئن هئي ته يزيدي لشڪرين مان هڪ شخص عبدالله بن ابي الحصين آزديءَ اهل بيت اطهار کي اڃايل محسوس ڪري افسوس ڪرڻ جي بجاءِ طعنو هڻندي حضرت امام پاڪ کي سڏي چيو ته : اي حسين! ڇا هي مني پاڻي جو وهندڙ درياءُ ڪونه ٿو ڏسين؟ ساٿ سميت اڃايل ٿي مري ويندين (يزيد جي بيعت ڪرڻ کان سواءِ) هڪ ڦڙو پاڻيءَ جو به نصيب نه ٿيندي ، امام سهڻي ان جي ان بيحيائيءَ وارن ۽ طعني طور هنييل گفتن کي ٻڌي ، ڏکوئجي، بارگاه ايزديءَ ڏانهن متوجھ ٿيندي عرض ڪيو ته يا الله! مون کي اڄ جا طعنا هڻندڙ هن بيحياءَ کي (هينئر جو هينئر) اڃا رو ڪري مار ۽ کيس ان بي ادبيءَ جي معافي اصل نه ڏجان” جنتي جوانن جي سردار محمدي گلشن جي بهار اهل سنت و جماعت جي ڦلن جي قرار، سيني جي سرور جي ان زبان، فيض ترجمان مان جيڪا محمدي ڇهن (عليه الصلوة والسلام) کي چوسيندي محبوبيت جي مقام کي ماڻي چڪي هئي

جيئن مٿيان ڏکوبل جملا نڪتا ته هڪدم ان گستاخ کي اٿي جي بيماريءَ اهڙو سوگهو ڪيو جو اڃ جون دانهون ڪندي مري ويو (۱) مسلمانو! الله تعالیٰ کان دائمي دعا گهرندا رهو ته پنهنجن پيارن جي بي ادبي، گستاخي ۽ دل آزاري کان بچائي .

سخت اڃ:-

ميدان ڪربلا ۾ پهچڻ کان پوءِ سيدنا امام حسين پاڪ فرات درياءَ جي پاڻيءَ کي پنهنجي ڪنٽرول ۾ رکڻ جو ذهن ۾ پرو گرام بنايو هو پر جيئن ته سندن دشمن ، يزيدي لشڪري چالاڪ ۽ چالباز هئا انهن اينديئي فرات جي ڪناري تي مورچا قائم ڪري پاڻيءَ کي پنهنجي ڪنٽرول ۾ رکي سخت پهرو قائم ڪري ڇڏيو هو، ۽ سيدنا حسين ۽ سندس ساٿ ۾ رهڻ وارن لاءِ هڪ ڦڙو پاڻي ڏيڻ جي به ڪنهن کي اجازت نه هئي اهل بيت اطهار جا نهايت ئي ننڍڙا ٻچڙا اٿيءَ کان سواءِ بيتاب ٿي تڙبي رهيا هئا پر ظالمن کي انهن تي ڪوبه رحم نه ٿي آيو.

يزيد بن حضير همدانيءَ جي حق گوئي:-

ان ڏک جهڙي حالت کي ڏسي سيدنا امام حسين پاڪ جي مخلص دوستن مان هڪ دوست يزيد بن حضير همدانيءَ سندس خدمت

عاليه ۾ ادب سان عرض ڪيو ته ”جي اجازت ڏيو ته ابن سعد سان پاڻيءَ جي سلسلي ۾ ڳالهائين؟ امام پاڪ فرمايس ته: مناسب سمجهين ته ڀلي ملاقات ڪري ڳالهائينس، اجازت ملڻ کان پوءِ يزيد بن حضير همداني ابن سعد وٽ آيو پر جيئن هڪ مسلمان ٻئي مسلمان وٽ اچڻ وقت السلام عليڪم چوندو آهي تيئن سلام نه چيائين، اڳيئي هڪ ٻئي کي ڄاڻندا سڃاڻندا ته هئا عمر بن سعد کيس ڏسي سڃاڻي پڇيس ته: اي يزيد همداني! اسلام جو طريقو ۽ حضور عليه الصلوة والسلام جي سنت آهي ته: مسلمان جڏهن مسلمان وٽ اچي يا هڪ ٻئي کان لنگهن ته سلام ورائن تو مون تي سلام چونه ورايو؟ ڇا مان مسلمان ناهيان يا الله جل جلاله ۽ ان جي رسول عليه الصلوة والسلام کي ڪونه ٿو مڃيان؟؟ يزيد همداني ڪاوڙ واري انداز ۾ فرمايس ته: تنهن جي مسلمان هجڻ واري دعويٰ ۽ الله ۽ ان جي رسول عليه الصلوة والسلام جي اطاعت واري ڳالهه تي جيسترو افسوس ۽ ارمان ڪجي ٿورو آهي، ڇا هي اسلام جي تقاضا آهي جو حضور عليه الصلوة والسلام جن جي فرزند جي خلاف ايڏو وڏو لشڪر وٺي نڪتو آهين، ان کي (اڃايل بڪايل رکي) شهيد ڪرڻ جو پروگرام بنايو اٿئي، فرات درياءَ جو پاڻي پڪي، مڇيون ۽ جيت ته پڻ پرنبي اڪرم صلى الله عليه وسلم جن جي اولاد لاءِ پاڻيءَ تي اهڙي سخت بندش هڻي ڇڏي اٿئي جو کين هڪ ڦڙو به نه ٿو ملي. عمر بن سعد اهو سڀ ڪجهه ٻڌي غلطيءَ جو اعتراف ڪندي چيو ته سڀ سچ ٿو چوڻ ۾ مون کي فارس جي نهايت

سهڻي شهر ري جي حاڪميت ڪسڻ ۽ قتل ڪرڻ جي ڌمڪي ڏني اٿس
تڏهن هي سڀ ڪجهه ڪري رهيو آهيان يزيد همداني اهو مايوس
ڪندڙ جواب ٻڌي واپس آيو ۽ امام پاڪ کي سڄو احوال ٻڌائيندي
عرض ڪيائين ته سائين! هن جو مقصد اوهان کي شهيد ڪرڻ کان
سواءِ ڪوبه ناهي. (۱)

حضرت حسين ۽ عمر بن سعد جي ملاقات:-

پاڻيءَ جي سخت تنگيءَ جي دوران سيدنا امام حسين پاڪ
پنهجن ساٿين مان عمرو بن قرظہ بن ڪعب انصاريءَ نالي هڪ
شخص کي ابن سعد ڏانهن اهو پيغام ڏئي موڪليو ته: پنهنجي ۽
منهنجي لشڪر جي وچ تي مون سان ملاقات ڪر ته ڀلو، اهو پيغام
ٻڌي عمر بن سعد تنبوءَ مان نڪري وڃ تي آيو هيڏانهن حضرت حسين
سائين به اتي ٻاهر تشریف فرما ٿيو، نهايت ڊگهي ملاقات ۾ تفصيلي
ڳڻت ڪيو ڪيائون پر مسئلو حل ٿي نه سگهيو، ٻنهي جي وچ ۾
ڪهڙيون ڳالهيون هليون مختلف رايا ۽ روايتون آهن پر ٻنهي جي
ڳالهين جي دوران ڪين نه ڪو ويجهو هو ۽ نه سندن ڪوبيان ٻڌرو
ڪيو ويو ان جي ڪري علامه ابن الاثير عليه الرحمة لکيو آهي ته:
وتحدث الناس بذلك ولم يسمعوه (۲) يعني ان سلسلي ۾ ماڻهن
ڳالهيون ته ڪيتريون ڪيون پر ٻڌو ڪجهه نه هيائون، ان جي ڪري
صحيح روايت ڪابه ڪانه آهي، جنهن جي مدار تي چئجي ته هيءُ
ڳالهه ٻوله هلي هئي.

سیده ام کلثوم جو عرض:-

ان سخت پریشان ڪندڙ ۽ تشوڪناڪ حالتن کي ڏسي حضرت امام حسين پاڪ جي پاڪدامن پيڻ سیده ام کلثوم (جنهن جي حضرت عمر بن خطاب رضي الله عنه سان شادي حضرت علي رضی اللہ عنہ جي خوشي ۽ اجازت سان ٿي هئي ۽ شاديءَ جي ذڪر سان شيعن ۽ سنين جا معتبر ڪتاب پريا پيا آهن) سندس خدمت ۾ عرض ڪيو ته: دلبر پيءُ! هن اڃ واري، خشڪ ۽ سڪل ميدان ته مون کي پریشان ڪري ڏکيو ٿي چڏيو آهي، تو دلبر پيءُ جي بيقراري ۽ پریشاني ڏسي منهنجو ته هنياءُ ٿو ڦاٿي ۽ جڏهن تنهنجن عنبر جهڙي خوشبو رڪنڌڙن وارن کي غبار آلوده ڏسان ٿي ته وڌيڪ بيقرار ۽ بي چين ٿيان ٿي، خدا واسطي ڪوشش ڪريو ته هتان نڪري هلون. (۱)

يزيدي بيعت کان حضرت حسين هر وقت انڪاري رهيو:-

بعضي مؤرخن لکيو آهي ته: حضرت امام، عالي مقام، سيدنا حسين رضي الله عنه عمر بن سعد سان ملاقات دوران کيس چيو هو ته: مون کي ڇڏيو ته ملڪ جي ڪنهن پرانين علائقي ۾ رهي باقي زندگي بسر ڪيان يا يزيد وٽ هلي (معاذالله) ان جي بيعت ڪيان اهي تاريخي روايتون امام پاڪ جي عزم ۽ مصمم ارادي جي خلاف جڙتو ۽ هٿرادو آهن، علامه ابن الاثير انهن جو ذڪر ڪري لکيو آهي ته سيدنا امام حسين پاڪ جي پوري سفر جي ساٿي عقبه بن سمعان

کان روایت آهي، ان فرمایو آهي ته: مان حضرت حسين پاک سان ساري سفر ۾ رات ڏينهن گڏ هوس ڪنهن به صلاح ۽ مشوري ۾ جدا نه رهيو هوس پر پاڻ ڪڏهن به اهڙي ڳالهه بول نه ڪانه ڪئي هيئون، (۲) ان محقق مؤرخ جي ان روایت آئن مان ثابت ٿيو ته اهڙي ڪا به ڳالهه ثابت ناهي جنهن مان يزيد جي بيعت ڪرڻ لاءِ حضرت امام حسين اشارو به ڏنو هجي.

شمر جي شيطان گيري:-

جڏهن ڪربلا جي ميدان ۾ حضرت حسين ۽ عمر بن سعد جون ٽي چار ملاقاتون ٿيون ۽ ڳالهين جي ذريعي مسئلو حل ٿيڻ جي قريب هو ته ابن سعد ابن زياد کي انهيءَ حالت کان واقف ڪرڻ ۽ صلاح ۽ مشورو وٺڻ لاءِ خط لکي موڪليو اتفاقاً جڏهن خط ابن زياد وٽ پهتو ته ان وقت ان وٽ شيطاني مزاج جو مالڪ شمر بن ذي الجوشن به ويٺو هو ابن زياد خط ۾ لکيل احوال شمر کي ٻڌايو ۽ ان باهه تي پاڻي وجهڻ جي بجاءِ ابن زياد کي پڙڪائي جنگ جي ذريعي حضرت حسين کي مجبور ۽ مقهور ڪرڻ جو مشورو ڏنو ابن زياد به ان جي مشوري تي ڳنڍي پڙي بيهي رهيو ۽ صلح جي صورت پيدا ڪرڻ جي بجاءِ شيطاني مزاج جي مالڪ، شمر بن ذي الجوشن کي خط ڏئي ڪربلا ڏانهن موڪلي چيائينس ته عمر بن سعد کي وڃي چؤ ته: هڪدم حسين ۽ سندس ساٿين کان منهنجي حڪم تي هلڻ جو عهد

وئي، جيڪڏهن قبول ڪن ته پوءِ سلامتي سان سڀني کي مون ڏانهن موڪلي ۽ جيڪڏهن انڪار ڪن ته پوءِ انهن سان جنگ جوئي سڀني کي ڪهي ڇڏي، ۽ عمر بن سعد پاڻ به جيڪڏهن ان امر تي عمل ڪري ته تون سندس فرمانبردار ٿجان ۽ جيڪڏهن انڪار ڪري ته سندس سپه سالاري ختم ۽ اتي موجود لشڪرين جو سپه سالار تون ٿجان، ابن سعد کان چارج وئي سپه سالاري سنڀالي پهرين فرصت ۾ ابن سعد کي قتل ڪري ان جو سر مون ڏانهن موڪلي ڏجان.

ابن سعد ڏانهن دل آزار بندڙ خط:-

ظالم ابن زياد شمر پليد جي هٿان جيڪو ابن سعد ڏانهن خط لکيو هو ان ۾ کيس لکيو هيائين ته: مون توکي حسين کي ڀڄڻ، آسري ۽ اميد ۾ رکڻ، ڊگهيون ملاقاتون ۽ محفلون ڪرڻ ۽ مون وٽ ان جو سفارشي ٿيڻ لاءِ نه موڪليو آهي، (هن خط ملڻ شرط) ڏس جيڪڏهن حسين ۽ سندس ساٿي منهنجي امر کي تسليم ڪن ٿا ته ڪن سلامتيءَ سان مون ڏانهن موڪلي ڇڏ ۽ جيڪڏهن نه ته ساڻن جنگ ڪري سڀني کي قتل ڪندو وڃ ۽ نه صرف قتل تي اڪتفاء ڪر پر ڪٺن جا ڪن ۽ چپ به وڍرائي ڇڏ ۽ حسين جي سڀني ۽ پٺيءَ کي گهوڙن کان لٽائڻ ٿجان، ڇو ته اهو وقت جي حاڪم جو بي فرمان مخالف، ظالم ۽ لتيرو آه، (معاذ الله ثم معاذ الله) ۽ تون به جيڪڏهن اسان جي ان اهم امر جي اطاعت ڪندين ته پوءِ تون ئي ٻڌڻ وارو ۽ فرمانبردار آهين ۽ تون ئي ان عهدي تي قائم رهندين پر

جيڪڏهن امر تي عمل نه ٿو ڪرين ته پوءِ پاڻ کي ان عهدي تان معزول ۽ لٿل سمجهي لشڪر جي سپه سالاري جي چارج شمر بن ذي الجوشن جي حوالي ڪري ڇڏڻ والسلام (۱)

سائين کي واپس وڃڻ لاءِ خوشيءَ سان اجازت:-

سيدنا امام زين العابدين کان روايت آهي ته منهنجي والد حضرت حسين پاڪ ڪربلا جي ميدان ۾ پيش ايندڙ حالات کي ڏسي ڏهين محرم سن ۶۱ھ جي رات پنهنجين سائين ۽ سڄڻن کي ڪجهه ڳالهائون ٻڌائڻ لاءِ گڏ ڪري وهاريو ۽ مان بيمار هجڻ جي باوجود به سندن ويجهو وڃي وينس، پاڻ هنن لفظن سان الله جل جلاله جي با ڳاء ۾ عرض ڪرڻ لڳا ته: يا الله! مان تنهنجي سهڻي ثنا ڪندي سک ۽ ڏک ۾ تنهنجو حمد ڪيان ٿو توهي اسان جي ناني کي نبوة جي فيض سان مالا مال ڪرڻ فرمايو آهي، توهي اسان کي ضرر اڪيور ۽ دليون ڏئي نوازيو آهي پنهنجي فضل سان اسان کي به پنهنجو شڪر گذار ٻانهو رک، ان کان پوءِ پنهنجن ساٿ ۾ رهڻ وارن ڀائرن، ڀائيٽين، ڀائيڻن ۽ ڌارين، صحبت ۾ رهندڙن سان مخاطب ٿي فرمايائون ته ”مون کي اوهان کان وڌيڪ وفادار، نيڪو ڪار، ۽ اهل بيت سان ڀائڻ وارا ڪنهن جا به ساٿي ڪونه ٿا سڃهن شال الله تعاليٰ اوهان کي انهن سڀني خدمتن جو ڀلو بدلو عطا ڪري پر مون کي دشمنن جي طرفان صبحائي سخت حملي جو پروگرام نظر اچي رهيو آهي ان جي

ڪري اوهان سڀني کي خوشيءَ سان موڪل ڏيان ٿو اوهان رات جو دير سان هڪ هڪ ٿي مناسب مقامن ڏانهن نڪري وڃو منهنجي طرفان اوهان تي ڪابه ميار نه آهي ۽ مون کي اها به خبر آهي ته دشمن جو مقصد صرف مون کي شهيد ڪرڻ آهي سو جڏهن مان هتي آهيان ۽ مون کي تنهن ۾ ۽ پنهنجن اڳيان اٿندي وهندي ڏسندا ته ٻئي ڪنهن جي پڇا به نه ڪندا (۲)

ساتين جو سهڻو جواب:-

امام پاڪ جا من موهيندڙ ۽ باجهارا ٻول ٻڌي اول سندس اهل بيت جي مجاهدن پائرن، پائين، پائيجن، حضرت عبدالله بن جعفر جي فرزندن ۽ پوءِ ٻين ساٿين کيس عرض ڪيو ته ائين ڪيئن ڪندا سون؟ اوهان کي ڇڏي زندگي ڪهڙي ڪم جي آهي؟ الله تعاليٰ اسان کي اهو ڏينهن نه ڏيکاري (۳)

سيده زينب سائڻ جي بيقراري ۽ بي چيني:-

جڏهن امام عالي مقام ۽ سندس ساٿين جي مٿين گفتگو سندس پياري مشفق پيڻ سيده زينب سائڻ ٻڌي ته بي اختيار ۽ بي وس بنجي پنهنجي پياري پاءُ وٽ پهتي ۽ چوڻ لڳي ته: دلبر پاءُ! ڪاش مان اڃ جيتري نه هجان ها، جيڪل امان، مهربان بابو، قربدار پاءُ حسن ته دنيا تان ويا (۽ انهن جي فراقن جا ڦٽ اڃان جيءَ کي جهوري

رهيا آهن ته اوهان به اسان کان جيئري جدا ٿين جون ڳالهين ڪري رهيا آهيو. امام پاڪ پنهنجي سفر جي ساقياڻيءَ ۽ مٽيءَ ماءُ جيئن مهربان ڀلاريءَ پيڻ کي صبر جي تلقين ڪندي فرمايو ته پياري پيٽڙي! صبر کان ڪم وٺو شيطان دشمن اوهان کي بي صبر نه بنائي. سائن ٿورو هوش سنڀالي ڀلاري ڀاءُ کان وري پڇيو ته: مان اوهان تان قربان ٿيان ڇا اوهان صبحاڻي شهيد ڪيا ويندؤ؟ ان چوڻ کان پوءِ سائن وري بيهوش ٿي وئي ته سيدنا امام حسين اتي اچي مٿان بيٺس ۽ پاڻيءَ جا ٻه ٽي ڦڙا جيڪي ملي سگهيا مٿانئس وجهي کيس هوش ۾ آڻي هنن لفظن سان تسلي ڏني ”پياري پيڻ! الله تعاليٰ جو خوف رک، ان جي رضا تي راضي ره ۽ اها ڳالهه چڱيءَ طرح ذهن نشين ڪر ته الله تعاليٰ کان سواءِ آسمانن ۽ زمين ۾ رهن وارا سڀ فنا ٿي ويندا. منهنجو ۽ تنهنجو ابو! امان ۽ ڀاءُ جيڪي اسان کان ڀلا هيا دنيا تان رحلت ڪري ويا. پر انهن سڀني کان به اعلى ذات حضور پر نور صلى الله عليه وسلم جن جي ظاهري رحلت ڪرڻ ۾ اسان سڀني لاءِ اڳواڻي ۽ رهبري موجود آهي جڏهن پاڻ ئي رحلت قبول ڪيائون ته ٻيو ڪير آهي جيڪو هميشه هتي موجود رهندو. منهنجي پيٽڙي! مان توکي قسم ٿو وجهان ته منهن جي شهادت کي ڏسي نه گريبان ڦاڙجان ۽ نه منهن تي ڌڪ هڻجان ۽ نه ويل ۽ هلاڪت وارا لفظ زبان مان ڪڍجان (۱)

ماڻهي مسلمانن کي گذارش

ڪربلا جي شهيدن جي سالار، جنتي جوانن جي سردار، سيدنا و مرشدنا حضرت حسين پاڪ رضي الله عنه جي طرفان، پياري پيڻ کي ڪيل ارشاد مان ثابت ٿي رهيو آهي ته مسلمان تي ڪيڏو به ڳرو صدمو اچي ته به صبر جي دامن مان هٽ نه ڪڍي، ۽ جڏهن پاڻ پنهنجي مهربان پيڻ جيڪا ان موقعي تي موجود هئي ان کي به بي صبريءَ ۽ ماتر کان روڪيائون ته هاڻي سوين سالن کان پوءِ

ڪارا ڪپڙا ڪري منهن ۽ مٿي ۾ مٿي وجهن ۽ ڀلارن کي گاريون ڏين ۽ انهن تي لعنتون ڪرڻ وارن کي ڪيئن پسند ڪندا؟

خدا جا ٻانهن! اهو ڪهڙو طريقو آهي جيڪو اوهان اختيار ڪيو آهه؟ مسلمانن، مجاهدين جو ڪم آهي ته ڪافرن، بي دينن ۽ يزيد جهڙن ظالمن حڪمرانن سان لڙڻ يا پاڻ کي پاڻهي ڦٽين ڇا امام سهڻي ۽ سندس ساٿين پاڻ کي پاڻهي ماريو هو؟ ڪجهه سوچيو ۽ سمجهه رکو. ان کان پوءِ حضرت حسين پاڪ رضي الله عنه پنهنجي ساٿين کي فرمايو ته: پنهنجا عارضي گهر (تنبو) هڪ ٻئي کي ويجهو ڪري بيهاريو ۽ انهن جون رسيون هڪ ٻئي سان ڳنڍي ڇڏيو ۽ هر وقت پنهنجن گهرن جي اڳيان موجود رهو ممڪن آهي ته دشمن اوچتو حملو ڪن ته اوهان انهن کي دفع ڪري سگهو.

وري وري خطاب

ابن الاخير يحيى بن ابي کان روايت آهي ته پاڻ وري به انهن مخالفن جي سامهون بيهي سندن بي خبر هجڻ جا عذر ۽ بهانا ختم ڪرڻ جي لاءِ الله جل جلاله، عمر نواله جي حمد ۽ حبيب اڪرم نور مجسم، صلى الله عليه وسلم جن تي لامحدود درود موڪلڻ کان پوءِ فرمايائون ته: اي يريديو! منهنجو نسب ته ٻڌايو ۽ نهايت تامل ۽ غور ڪري ڏس ته مان آهيان ڪير؟ ڇا اوهان جي لاءِ منهنجور وھائڻ، منهنجي پاڪ، صاف اهل ۽ عيال کي پريشان ڪرڻ درست آهي؟ ڇا مان اوهان جي نبي عليه افضل الصلوات و اڪمل التحيات جو ڏهڻو ۽ سندس پياري سوٽ علي المرتضيٰ رضي الله عنه جو پٽ ناهيان؟ مان الله تعاليٰ جي ڀلي ٻانهي ۽ (ننڍن مان) اول ايمان آڻڻ واري جو ٻچڙو ناهيان؟ ڇا سيد الشهداء حمزه منهنجي پيءُ جو ۽ جعفر طيار رضي الله عنهما منهن جو ڇاچو

ناهي؟ ڇا مون ڪڏهن الله عز برهانه جي بي فرماني ڪئي آهي؟ ڇا اوهان حبيب
اکرم، نبي مڪرم، محبوب معظم صلی الله عليه وسلم جن جو (مستفيض
طريقي سان روايت ڪيل) اهو فرمان عالي شان نه ٻڌو آهي؟ ته ”الحسن والحسين
سيد اشباب اهل الجنة“ حسن ۽ حسين جنتي جوانن جا سردار آهن ڇا اهو نبوي
فرمان اوهان کي منهنجي رت وهائڻ جي اجازت ڏي ٿو؟ سندن ان لاجواب
بنائيندڙ خطاب منڪرن جي دلين کي به موهي وڌو ۽ سڀني ماڻ تي في الحال ته
ڪنڌ هيٺ ڪري بيهي رهيا ۽ ڪنهن کي به فوراً جواب ڏيڻ جي جرئت ڪانه ٿي
پر ڪجهه دير کان پوءِ ڪي اڙلي ۽ ابدلي بدبخت چوڻ لڳا ته: اسان کي ته خبر ئي
ڪانه ٿي پوي ته ڇا پيا چئو- اسان اها حديث ته ڪڏهن به ڪا نه ٻڌي آهي،
حضرت حسين رضي الله عنه کين فرمايو ته نه ٻڌي اٿو ته هيئن به اوهان جي شهر
ڪوفي ۾ منهنجي ناني ڪريم عليه التحية والتسليم جا وڏي عمر وارا اصحابي،
زيد بن ارقم، جابر بن عبدالله، ابو سعيد، سهل بن سعد، براء بن عازب ۽ انس
بن مالڪ رضي الله عنهم جيئرا ۽ موجود آهن کانئن پڇي وئو ته اها حديث
صحيح آهي يا نه؟ انهن پنهنجن ڪنن سان اهو فرمان عالي شان ٻڌو هو، ڇا ان
۾ اوهان کي شڪ آهي ته منهنجي لاءِ سندن جگر جي ٽڪري فاطمه زهراء رضي
الله عنها جي پٽ هجڻ ۾ ته اوهان کي شڪ ناهي؟ ڪوڙي تي الله جو غضب
هوندو آهي الله جو قسم ته مون نه ڪڏهن ڪوڙ هنيو آهي نه سوچيو آهي- مان
اوهان کي اوڀر ۽ اولهه جي رب جو قسم ڏئي پڇان ٿو سچ ٻڌايو ته: هن وقت مون
کان سواءِ مشرق ۽ مغرب جي وچ ۾ ٻيو ڪو نبي پاڪ عليه الصلوة والسلام جن
جو سڳو ڏوهڻو آهي، ڇا مون اوهان مان ڪنهن جو خون ڪيو يا ڪنهن کي

زخمي بنايو آهي؟ جو ان جي قصاص وٺڻ لاءِ گڏتيا آهيو، حضرت امام عالي

مقام جو اهو بيان ٻڌي ڪنهن به ڪو جواب نه ڏنو سڀ خاموش ٿي ويا (۱)

اڃ جي سخت تڪليف

سيدنا امام حسين پاڪ جون اهي لاجواب ڪندڙ پر تاثير تقريرون ۽ بيان

عالي شان به هلندا رهيا پر يزيدين ظالمن جي طرفان پاڻيءَ تي سخت ڪنٽرول

ڪرڻ جي ڪري امام پاڪ جي ساٿين ننڍن توڙي وڏن جي حالت نهايت نازڪ ٿي

وئي هئي. مفتي اڪرام الدين دهلويءَ لکيو آهي ته پاڻيءَ نه ملڻ جي ڪري

ساقي ڪوثر، مالڪ بر و بحر، عليه الصلوة والسلام جي نازنين ٻچڙن جون پاڪ

زبانون خشڪ ٿي ڪنڊن واري ڪاٺيءَ جهڙيون ٿي ويون هيون، ڪيترا ته ڳالهائي

نه سگهڻ جي ڪري صرف اشارن سان ڪا ڳالهه سمجهندا ۽ سمجهائيندا هئا،

هڪ طرف هي نبوي بارگاهه جا دادلا اڃ جي شدت ۽ سختي محسوس ڪري

رهيا هئا ته ٻئي پاسي دشمن سندن شهيد ڪرڻ جا پروگرام بنائي رهيا هئا

جيڪي پنهنجن مبارڪ ڪنن سان ٻڌي رهيا هئا ساڻ ۾ اچڻ وارن فردن نيڪ

مردن کان سواءِ نه سندن ڪو مونس هو نه غمخوار، نه دوست نه يار نه همدرد نه

مددگار (۲)

عبادت ۽ تلاوت

عظيم الشان محدث ۽ مؤرخ علامه ابن الاثير عليه الرحمة لکيو آهي ته فلما

امسوا قاموا للليل كله يصلون ويستغفرون ويتضرعون ويدعون (۳) يعني

جڏهن شام ٿي، رات پئي ته سڀني بيهي سڄي رات نماز پڙهندا مغفرت طلب

ڪندا، زاري ڪندا ۽ دعائون گهرندا رهيا. صبح جو فجر جي نماز ادا ڪرڻ کان

پوءِ سيدنا حضرت حسين پاڪ جن پنهنجي سر پاڻ قرآن ڪريم جي تلاوت ڪندا

(۱) سعادة الكونين ص ۱۴۴ الكامل لابن الاثير ص ۶۲ جلد ۴

(۲) سعادة الكونين ص ۱۴۷ (۳) الكامل ص ۵۹ جلد ۴

اکين مبارڪن مان پاڻي وهائيندا رهيا. ان وچ ۾ هڪ شخص اناهين اچي
 لنگهيو ۽ کيس روئندي ڏسي عرض ڪرڻ لڳو ته کير آهيو ۽ ڇو ٿا روئو؟ پاڻ
 ان کي ٻڌايائون ته: مان نبوت جي شاندار باغ جو هڪ ڪو ماڻھو گل، غريب
 الوطن، پرديسي، ڏڪن ۽ مصيبتن ۾ مبتلا حسين بن علي آهيان. ڪوفي وارن پاڻ
 خط لکي آڻايو، ۽ بنا سبب، هروڀرو مون کي اڃ ۽ تڪليف ۾ رکي منهن جي
 شهيد ڪرڻ جا پروگرام بنايا اٿن، سوچيان پيو ته هاڻي انهن ظالمن جي ظلم
 واري چنبي کان ڪيئن آزادي حاصل ڪجي (۱)

هڪ خواب

سيدنا سهڻي حسين پاڪ کي الله تعاليٰ جو ذڪر ڪندي ميدان ڪربلا ۾
 ٿورڙي ننڊ اچي وئي خواب ۾ ڏٺائون ته: محبوب ڪريم عليه التحية والتسليم
 جن پنهنجن اصحابن سڳورن رضي الله عنهم جي ڪجهه جماعت سان گڏ ميدان
 ۾ تشريف فرما ٿيا ۽ کيس پنهنجي پاڪ ۾ آڻي فرمايائون ته: اي دلبر پٽ! مون
 کي خبر آهي ته بي دين دشمن تنهنجي رت جا پياسا آهن پر قيامت ۾ انهن کي
 منهنجي شفاعت نصيب نه ٿيندي اي منهنجا پيارا پٽ! ورثي ۾ مليل مستقل
 مزاجي نه ڇڏجان عنقريب الله تعاليٰ توکي شهادت جي درجي تي فائز ڪندو
 بهشت تولا ۽ سينگارو ويو آهي مان ۽ تنهنجا والدين جنت ۾ تنهنجا منتظر
 آهيون سڀني مرتبا شهادت کان پوءِ ماڻيندين. ائين فرمائڻ کان پوءِ پاڻ امام پاڪ
 جي سيني تي هٿ رکي سندس حق ۾ دعا فرمايائون ته: **اَللّٰهُمَّ اَعْطِ الْحُسَيْنَ**
صَبْرًا وَاجْرًا اي الله! حسين کي صبر ۽ اجر عطا فرما! نبوي دعا جا اهي الفاظ
 ٻڌندي پاڻ سجاڳ ٿيا ۽ جڏهن سمورن اهلبيتن کي اهو خواب ٻڌايائون ته سڀئي
 پريشان ٿي زارو قطار روئڻ لڳا

سيدنا علي اڪبر پاڻي ڪٿي پهتو

حضرت امام زين العابدين رضي الله عنه کان روايت آهي ته ڏهين محرم سنه
 ۶۱ھ جي رات منهنجي بابا سائينءَ منهنجي وڏي پيءُ علي اڪبر رضي الله عنه

کي پنجاه جڻا ساڻي ڏيئي کي سوار ته کي پيدا ڪليون ڪڻاڻي موڪليا جيڪي پاڻيءَ تي ڪنٽرول ڪندڙن ظالمن يزيدين سان ڪافي ڏي وٺ کان پوءِ اهي ڪليون پاڻيءَ سان ڀري ڪڍي آيا. پاڻيءَ پهچڻ کان پوءِ امام حسين سهڻي پنهنجن ساٿين کي سڏي فرمايو ته: اٿو، پاڻي پيو ۽ ڪپڙا پاڪ ڪيو، ڇو ته اهي ئي اوهان جا ڪفن ٿيندا، راويءَ جو قول آهي ته پوءِ سڀني جاڳي سڄي رات رب جي عبادت ڪندي گذاري، کي رکوع ۾ ته کي سجدي ۾ کي بيٺي ته کي ويٺي الله جل مجدہ جي ياد ۾ مصروف رهيا (۱) ۽ هڪ روايت ۾ آيو آهي ته حضرت امام حسين پاڻيءَ ڪڍڻ جي لاءِ پنهنجي پيشيتي پاءُ حضرت عباس علمبردار رضي الله عنه کي ٻڌي (۳۲) ساڻي ڏيئي موڪليو جن مان ٻاويهه (۲۲) دشمنن جي مقابلي ۾ رات جو ئي شهيد ٿي ويا هئا (۲)

گمراه کي راه نصيب ٿي

بعضي روايتن مطابق امامن سڳورن جي مٿان ٿيندڙ بي حساب ظلم ڏسي عمرو بن سعد جا ٻئيھ لشڪري انهن کي ڇڏي حسيني لشڪر ۾ شامل ٿيا ۽ قديموسي ڪري شهادت جي سعادت حاصل ڪيائون (۳)

ميدان جنگ جي جاچ

محمد باقر دهشتيءَ جي ڪتاب الذمعة الساڪبة ص ۳۲۵ ۽ شرف الدين جي ڪتاب المجالس الفاخرة ص ۹۴ جي حوالي سان محمد تقی آل بهر العلوم لکيو آهي ته محرر الحرام جي ڏهين تاريخ رات جو عبادت، قرآن پاڪ جي تلاوت ۽ ياد الاهي سان گڏ حضرت امام حسين پاڪ پنهنجن تنهن کان ٻاهر ميدان جنگ جي جاچ ڪرڻ، سوچڻ ۽ گهيڙڻ، گهٽ ڏسڻ جي لاءِ نڪتو ته سندس ساڻي نافع بن هلال جملي کين نڪرندو ڏسي سندن پويان لڳو، حضرت حسين پاڪ پڇيس ته: تون ڇو نڪري آيو آهين؟ عرض ڪيائين ته قبلًا مون کي ڊپ ٿيو ته اوهان اڪيلا دشمنن جي تنهن ڏانهن پيا وڃو، مان ان جي ڪري نڪري آيس ته اوهان تي حملو

(۱) مقتل الحسين ص ۲۸۳ (۲) سعادة الكونين ص ۱۵۰

(۳) سعادة الكونين ص ۱۵۰

نه ڪن پوءِ امام پاڪ پنهنجي تنبوءَ ڏانهن نافع بن هلال جمليءَ جي هٿ ۾ هٿ ملائي واپس آيو ۽ وات ۾ نافع بن هلال جمليءَ کي فرمايائين ته: الله جو قسم آهي ته شهادت، اهڙو وعدو ٿيل آهي جنهن ۾ برخلائي ٿي نه سگهندي ۽ ان کي آزمائش خاطر چيائون ته! تون هينئر هتان هنن ٻن جبلن مان لڪي نڪري پڄي نه ٿو وڃين؟ رات جو وقت هر ڪو نند ۾ محو آهي جان بچائي وڃ. نافع اهي حسيني الفاظ ٻڌي سندس مبارڪ قدمن تي ڪري، قدمن کي چمندي عرض ڪيو ته: حضرت! موت جدا ڪري ته ٻي ڳالهه آهي هونءِ ته اوهان کي ڇڏڻ جو سوچي به نه ٿو سگهان، ان کان پوءِ امام عالي مقام پنهنجي گهر واريءَ ۽ نياڻين ۽ پيٽن جي رهڻ واري تنبوءَ ۾ گهڙي ويو ۽ نافع بن هلال جملي تنبوءَ جي دروازي وٽ سندس انتظار ڪندو رهيو پر ايترو ته ويجهو هو جو اندريون ڳالهائڻ ٻڌي رهيو هو. اندر پهچڻ تي حضرت حسين کان سندس پياري پيٽ زينب رضي الله عنها پڇيو ته: پيارا ڀاءُ حسين! ڇا مون کي تنهنجي شهادت ڏسڻي پوندي ۽ غمگين حالت کي منهن ڏيڻو پوندو؟ پيارا ڀاءُ! خبر نه آهي ته اوهان جي سائين جي به دل ۾ ڇا آهي؟ حضرت حسين مهربان پيٽ کي ٻڌايو ته: اهو ته الله تعاليٰ ڄاڻي ٿو، نافع بن هلال جمليءَ چيو ته حسين پاڪ جو مٿيون جواب ٻڌي مون به روئي ڏنو، ۽ پنهنجي سائين مان حبيب بن مظاهر کي ان وقت سجاڳ ڏسي ان وٽ آيس ۽ ڏٺو ته سندس تلوار ميان مان نڪتل، جنگ لاءِ تيار رکي هئي مون جڏهن کيس حضرت حسين ۽ سندس مهربان پيٽ جي پاڻ ۾ ڪيل گفتگو ٻڌائي ته هڪدم اٿي پيو ۽ چيائين ته: اسان ته صرف حسيني حڪم جا منتظر آهيون، الله جو قسم جيڪڏهن سندس فرمان جو انتظار نه هجي ها ته مان جنگ شروع ڪري ڏيان ها ۽ جيستائين سريءَ ۾ ساھ ۽ هٿ ۾ تلوار جو مٺيو هجي ها، تيستائين لڙندو

رهان ها مون کيس چيو ته: مان امام پاڪ کي سندس تنبوءَ ۾ موجود پردي دارن عورتن سان اها گفتگو ڪندي ڇڏي آيو آهيان ڇا تون ائين ڪري سگهين ٿو؟ جو پنهنجن ساٿين کي گڏ ڪري حسيني تنبوءَ ۾ موجود عورتن کي تسلي ڏياري ته اهي نه پاڻ پريشان ٿين ۽ نه حضرت حسين کي پريشان ڪن، حبيب بن مظاهر نافع جي اها ڳالهه ٻڌي نافع کي پاڻ سان ورتو ۽ ساٿين سڳورن جي تنهن وٽ اچي اعلان ڪيو ته! اي حق جا مددگارو! اي شينهن مڙسو! اهو سڏ ٻڌڻ شرط سمورا ساٿي نڪتا به شينهن وانگر ۽ سندن اڳيان حضرت عباس بن علي (المعروف به عباس علمبردار) هو. حبيب بن مظاهر بني هاشمين کي ادب سان عرض ڪيو ته! اي حضرت حسين جا قرابت دارو! اوهان موٽي ويو الله جل جلاله اوهان کي ڏکڻ جي اوجاڳن کان بچائي، اهي جڏهن واپس ٿيا ته ٻين ساٿين کي فرمايائين ته حضرت حسين سان گڏ آيل پردي دار گهر وارين، پردي دار پيئرن ۽ پردي دار نياڻين کي پڪ نه آهي ته اوهان حسيني ساٿين جي دلين ۾ ڇا آهي؟ اوهان ٻڌايو ته اوهان جي دلين جو فيصلو ڪهڙو آهي؟ سڀني هڪ آواز تي عرض ڪيو ته: اسين ته حسيني حڪم جا منتظر آهيون، حبيب بن مظاهر کين ”جزاڪم الله خير“ چئي فرمايو ته: هاڻي اچو ته اهو فيصلو حسين پاڪ سان گڏ آيل پاڪدامن جي مبارڪ ڪنن تائين پهچايون. پوءِ سڀني گڏجي انهن تنهن جي قريب اعلان ڪيو ته: اي اسان جون سانشيون! ۽ حبيب پاڪ عليه السلام جا آزاد ٻچڙو! هي اوهان جي عقيدتندن، مريدن، نوجوانن جون تلوارون ۽ تير آهن سڀني تسر ڪنيو آهي ته جيڪو به اوهان جي دل آزاري ڪندو ان جي مٿان وسائي ڏيندا، ائين سمجهو ته هي سڀ اوهان جا خريد ڪيل غلام آهن، اهو اعلان ٻڌڻ کان پوءِ پردي دارن کي ڪجهه تسلي ٿي (۱)

سیده زینب جو صبر

هن کان اڳي لکي آيا آهيون ته سیده زینب پھريان بي اختياريءَ جي حالت ۾ بي صبري ڏيکاري هئي پر حضرت حسين جي سمجھائڻ ۽ هدايتون ڏيڻ کان پوءِ باقي سمورو وقت پاڻ ته صبر ۾ رهي پر پڻ کي به صبر جي تلقين ڪندي رهي (۱) شيعن جي عالم محمد تقی آل بحر العلوم جا الفاظ پڙهو ”ثمر ان العقيلة زینب الكبرى امتثلت ذالك النهي الاشفاقي من اخيها الحسين فلم تشق عند قتله جيبا ولم تخمش وجها وكانت تتلقي تلك المصائب العظام بقلب صابر وإيمان ثابت (۲) يعني نهايت عقلمند شفقت واري، زینب الكبرى رضي الله عنها پنهنجي ڀاءُ حسين کان پٽن ڪٽڻ کان منع جي نصيحت ٻڌي ان جي فرمان برداري ڪئي، ايتري قدر جو پنهنجي ڀاءُ جي شهادت وقت به نه گريبان کوليائين نه منهن تي ڌڪ هنياڻين ۽ انهن وڏين مصيبتن کي صبر واريءَ دل ۽ مضبوط ايمان سان برداشت ڪندي رهي.

دورِ حاضر جا مائٽي متوجه ٿين

هن هلندڙ دور ۾ پاڪستاني رهاڪو مائٽي عورتن ۽ مردن جا گڏيل اجتماع ڪري پٽ ڪندا آهن اهي مٿئين عبارت کي غور سان پڙهن ته سندن هدايت لاءِ عافي ۽ وافي آهي.

خندق جي ڪوٽائي

حضرت امام حسين کي جڏهن يقين ٿيو ته صبح جو جنگ شروع ٿيندي تڏهن پنهنجن ساٿين کي سڏي فرمايائين ته: پنهنجن تنهن جي چٽني پاسن کان وڌي خندق (ڪڏ) کڻي ڇڏيو جو ڪو به دشمن اُتاهين حملو ڪري نه سگهي ۽ پنهنجي اچڻ ويڃڻ لاءِ هڪ پاسي کان صرف ايترو رستو ڇڏيو جو اڪيلو ماڻهو اچي وڃي سگهي، سندس حڪم تي عمل ڪندي سمورن ساٿين اها خندق رات جي

(۱) سعادة الكونين ص ۱۵۰ (۲) مقتل الحسين ص ۲۸۷

(۲) مقتل الحسين ص ۲۸۴ - ۲۸۵ حاشيه ع ۵۶

پيٽ ۾ تيار ڪري ڇڏي (۱)

عاشوره جو ڏينهن ۽ جنگ جي تياري

ڏهين محرم جي رات ختم ٿيندي ئي عمرو بن سعد پنهنجي جماعت کي نماز پڙهائي لشڪر کي جنگ لاءِ تيار ٿيڻ جو حڪم ڪيو ته اهو ٻڌي حضرت حسين به پنهنجن محبن کي نماز باجماعت پڙهائي جنگ لاءِ تيار ٿيڻ جو حڪم ڏنو، حضرت حسين جا ساٿي (هڪ قول مطابق) ٻاهر چٽا هئا جن مان پٽيه سوار ۽ چاليهه پيادا هئا، پاڻ لشڪر کي ترتيب ڏيندي پنهنجي هڪ محب خاص باخلاص زهير بن قين کي لشڪر جي سڄي پاسي کان ۽ ٻئي ساٿي حبيب بن مظهر کي ڪٻي پاسي کان بيهاري پنهنجو جهنڊو پنهنجي پاءُ حضرت عباس بن علي رضي الله عنهما کي ڏنائين (ان جي ڪري ان کي عباس علمبردار سڏيندا آهن) ۽ اهڙي نموني ٽي بيٺا جو سندن تنبو سندن پويان ٿيا ۽ رات جو کوتايل خندق (ڪڏ) ۾ ڪانا ۽ ڪانيون وجهي انهن کي باهه ڏئي ڇڏيائون ته ڪو به دشمن اٿاهين حملو ڪري نه سگهي. هوڏانهن سندن دشمن عمرو بن سعد به پنهنجي لشڪر کي چار حصا بنايو، هڪ حصي وارن جي مٿان عبدالله بن زهير آزديءَ کي آفيسر مقرر ڪيائين، ٻئي حصي ۾ ربيع ۽ ڪنده قبيلي جا فوجي هيا انهن تي اشعث بن قيس کي آفيسر مقرر ڪيائين. ٽئين حصي ۾ مذحج ۽ اسد قبيلي جا فوجي هيا، انهن تي عبدالرحمن بن ابي صبره جعفيءَ کي آفيسر ڪري رکيائين، چوٿين حصي ۾ ثقيف ۽ همدان قبيلي جا فوجي هيا انهن جي مٿان حربن يزيد رباعيءَ کي آفيسر مقرر ڪيائين، ان کان پوءِ وري سڄي پاسي وارن جي مٿان عمرو بن حجاج ڏيبيدي ۽ ڪٻي پاسي وارن جي مٿان شمر بن ذي الجوشن، ۽ گهوڙي سوارن جي مٿان عروه بن قيس حمصي ۽ پيادن جي مٿان

شيٽ بن ربعي، يربوعي کي مقرر ڪيائين ۽ يزيدي لشڪر جو جهنڊو پنهنجي

غلام دريد کي ڏنائين (۱)

بارگاه ايزديءَ ۾ دعا ۽ مخالفن کي نالا وٺي هدايت ڪرڻ

جڏهن ٻئي لشڪر جنگ لاءِ تيار ٿي ويا ته حضرت حسين جي هڪ ساٿيءَ

چيو ته: منهنجي قوم وارن کي خبر آهي ته مان جوانيءَ کان وٺي باطل سان

محبت نه رکنڊو آهيان ۽ هينئر اسان کي هن ملڻ واري انعام تي خوشي آهي،

الله جو قسم، ته اسان کي حورن تائين پهچڻ ۾ صرف هنن مخالفن جي تلوارن

سان حملي ڪرڻ جي دٻر آهي، ان نوجوان جي ان بيان کان پوءِ حضرت امام

حسين قرآن پاڪ هٿ ۾ کڻي پنهنجي گهوڙي تي سوار ٿي قرآن ڪريم هنج ۾

رکي هٿ مٽي کڻي هيءَ دعا گهري: يا الله! تون ئي منهنجي ڏڪن ۾ منهنجو

اعتماد ۽ هر سختيءَ ۾ اميد ۽ آسرو آهين، ڪيترا ڏک آهن جو انهن ۾ دل

ڪمزور ٿيندي، حيلاهههجي ويندا، دوست ڇڏي ڏيندا ۽ دشمن کلندا آهن

توڏانهن رغبت رکي اٿم تون ئي غم لاهيندڙ، ڏک تاريندڙ ۽ هر نعمت جو

مالڪ آهين (۲) ان کان پوءِ حضرت حسين دشمنن جي اهم فردن کي نالا وٺي

سڏيو، اي شيٽ بن ربعي! اي حجار بن ابجر! اي قيس بن اشعث! اي زيد بن

حارث! ڇا اوهان مون کي ڪوفي اچڻ لاءِ خط نه لکيا هئا، انهن سڀني انڪار

ڪيو ته اسان نه لکيا هئا، پاڻ فرمايائون ته اوهان بلڪل لکيا هئا پر جيڪڏهن

نه ٿا مڃيو ۽ مون کي پسند نٿا ڪيو ته ڇڏيو ته مان ڪنهن امن واريءَ جاءِ

تي نه وڃي رهان (۳) اهر خطاب ٻڌي قيس بن اشعث حضرت حسين کي چيو

(۱) الڪامل في التاريخ ص ۶۰ جلد ۴ البداية والنهاية ص ۱۷۸ جزء ۸

(۲) حوالو ساڳيو (۳) اوراق غم ص ۳۹۸

ته: ابن زیاد جو حڪم ڇو نه ٿو مڃين؟ ان کي مڃڻ سان دل پسند ڪم ٿيندو. حضرت حسين فرمايس ته: تون ابن زیاد جو ڀاءُ آهين تنهنجو خيال آهي ته بني هاشم پيا به ڪن ته مسلم بن عقيل کان سواءِ ٻين جي رت جي به اوهان کان قيامت ۾ طلب ٿئي. الله جو قسم آهي ته مان دليل ٿي ابن زیاد جي هٿ ۾ هٿ نه ڏيندس، ۽ نه ان جي غلام هجڻ جو اقرار ڪندس، اي الله جا ٻانهن! ”مون پنهنجي ۽ اوهان جي رب کان پناهه گهري آهي جو اوهان مون کي سنگسار ڪيو، مان پنهنجي ۽ اوهان جي رب سان هر هٺيلي کان پناهه ٿو گهران جيڪو قيامت تي ايمان نٿو آئي. ائين چوڻ کان پوءِ حضرت حسين پنهنجيءَ سواريءَ تان لٿو (۲) ۽ حضرت زهير بن قين هٿيار ڳڏائي گهوڙي تي سوار ٿي ڪوفي وارن ظالمن سان مخاطب ٿيو ته: اي ڪوفيو! اوهان تي الله جو عذاب پلٽجي اچڻ وارو آهي مسلمان تي مسلمان جو حق آهي ته ان جي خيرخواهي ڪري اسان اوهان هن وقت تائين پاڻ ۾ پائرن وانگر ۽ هڪ دين تي هي اسين جيستائين اسان ۽ اوهان ۾ تلوار نه هلي آهي، پر جڏهن تلوار هلي ته پوءِ ناتا ٿئي ويندا ۽ اسين هڪ امت ته اوهان ٻي امت ٿي ويندو، الله جل جلاله اسان ۽ اوهان کي پنهنجي نبي حضرت محمد عليه افضل الصلوات واکمل التحيات جي اولاد ۾ پاڪ جي معاملي ۾ امتحان ۽ آزمائش ۾ آندو آهي تانت دنيا کي ظاهر ڪري ڏيکاري ته اسين ۽ اوهان ڇا ڪري رهيا آهيو اسين اوهان کي نبي ڪريم عليه التحية والتسليم جي اولاد جي مدد ۽ پزيردين ظالمن خاص ڪري شيطان ابن شيطان عبيدالله بن زياد (ملعون) جي شڪست ڏيڻ ۽ خوار ڪرڻ ڏانهن سڏيون ٿا اهي ظالم لوهي شيخن سان اوهان جون اکيون ڪڍڻ، هٿن ۽ پيرن وڍڻ، نڪ

۽ چپ ڪپڻ ۽ اوهان جي لاشن کي ڪڇين جي ٿڙن تي تنگن وارا آهن جن اوهان مان پلن پلن ماڻهن ۽ قرآن ڪريم جي بهترين قارئین حجر بن عدي ۽ سندس ساٿين، هاني بن عروه ۽ ان جهڙن ٻين ڪيترن کي شهيد ڪري ڇڏيو آهي. ميدان ڪربلا ۾ موجود يزيدي لشڪرين تي حضرت زهير بن قين جي تقرير ڪو اثر نه ڪيو ايترو ڪيس گاريون ڏئي چوڻ لڳا ته: اسين هن جاءِ کان تيسٽائين پري نه ٿينداسون، جيستائين تنهنجي ساٿي (حضرت امام عالي مقام) ۽ ان سان گڏ اچڻ وارن کي يا قتل ڪنداسون يا قيدي بنائي پنهنجي امير عبيدالله بن زياد جي حوالي ڪنداسون، زهير بن قين چيڻ ته سيده فاطمه رضي الله عنها جو اولاد ابن سميه، عبيدالله بن زياد جي ساٿ ڏيڻ کان محبت ۽ مدد ڪرڻ جو وڌيڪ حقدار آهي ڀلا جيڪڏهن سندن مدد نه ٿا ڪيو ته مان اوهان کي ان ڳالهه کان الله تعاليٰ جي پناهه ۾ ٿو رکيان جو انهن تي تلوارون ۽ تير ڇلائي ڪين شهيد ڪري ڇڏيو. حضرت امام حسين ۽ يزيد کي پاڻ ۾ نبرڻ ۽ ڳالهائون ڪرڻ ڏيو، اوهان حضرت حسين کي قتل ڪرڻ کان سواءِ جيڪا يزيد جي فرمانبرداري ڪندؤ ان تي به اهو راضي ٿيندو اوهان تي ڪاوڙ نه ڪندو، حضرت زهير بن قين جو اهو بيان شعر مضمون کي بالڪل نه وڻيو ۽ ان کيس تير جو نشان بنائي چيو ته: هاڻي چپ ڪر اسان کي ڊگهو خطاب ڪري تنگ ڪري وڌو اٿئي، زهير چيس ته: اي شعر! اي رانڻ تي پيشاب ڪندؤ جا پت! تو. سان ڪو نه ٿو ڳالهايان تون ته پڇوپايو جانور آهين توکي ته الله جي ڪتاب قرآن پاڪ جون ٻه آيتون به ياد نه آهن تون خوش ٿي تنهنجي لاءِ قيامت جي ڏينهن خواري ۽ دردناڪ عذاب تيار آهي، شعر جواب ۾

چیس ته: الله توکي ۽ تنهنجي اڳواڻ کي هاڻي جو هاڻي ٿو ختم ڪري، زهير
 چيس ته: ڇا تون مون کي موت جو ڊپ ٿو ڏين؟ حضرت حسين سان گڏ مرڻ مون
 کي اوهان سان گڏ دائمي نعمت ۾ رهڻ کان به وڌيڪ پيارو آهي، ان کان پوءِ بلند
 آواز ڪري پڻ يزيدي لشڪرن کي چيائين ته: اي الله جا ٻانهو! هوشيار ٿيو، هي
 ظالم اوهان کي دين کان ٽيڙي نه ڇڏي الله جو قسم آهي ته ان قوم کي حضرت
 محمد، عليه الصلوة والسلام جي شفاعت نصيب نه ٿيندي جن سندس اولاد ۽
 اهل بيت جو ناحق رت وهايو ۽ اهل بيت جي مددگارن کي قتل ڪيو، ڳالهه کي
 وڌندو ڏسي حضرت حسين زهير کي سڏ ڪيو ته واپس اچ اهو واپس ٿيو ۽ شمر
 پنهنجن لشڪرين کي امام عالي مقام ڏانهن وڌڻ جو حڪم ڪيو (۱)

حسين ابن علي کي زندگي قرآن کي صورت ۾
 رسول الله کي دنيا ۾ اک روشن نشاني ۾

عبرت جو مقام

جڏهن ڪنهن قوم جي مقدر ۾ بدبختي لکجي ويندي آهي ته سندن اکين تي
 پردا ۽ دليين تي مهرون لڳي وڃن ٿيون، پوءِ نه حق ڏسڻ ٿا نه حق سمجهڻ جي
 صلاحيت رکن ٿا. جيئن رباني فرمان آهي ”وَمَنْ أَظْلَمُ مِمَّنْ دُكِرَ بِآيَاتِ رَبِّهِ فَأَعْرَضَ
 عَنْهَا وَنَسِيَ مَا قَدَمَتْ يَدَاهُ إِنَّا جَعَلْنَا عَلَى قُلُوبِهِمْ أَكِنَّةً أَنْ يَفْقَهُوْا وَاذَانَهُمْ وَفَرًّا
 وَإِنْ تَدْعُهُمْ إِلَى الْهُدَى فَلَنْ يَهْتَدُوا إِذًا أَبَدًا“ (۲) ۽ ان کان وڌيڪ ڪير ظالم آهي؟
 جنهن کي سندس هالشار جي آيت سان نصيحت ڪئي وئي، پوءِ ان کان منهن
 موڙيائين ۽ جيڪي سندس هٿن اڳي ڪري موڪليو آهي

(۱) الحڪامل ص ۶۴ اوراق غمر ص ۳۹۹ (۲) سڪوت الكهف آيت ۵۶

اهو وساري ڇڏيائين اسان سندن دلين تي ان جي سمجهڻ کان پردا ڪري ڇڏيا آهن (نه سمجهندا) ۽ سندن ڪنن ۾ گهٻرائي وجهي ڇڏي اٿئون (نه ٻڌندا) ۽ جيڪڏهن ڪين هدايت ڏانهن سڏينديون ته اهي هدايت وارا نه ٿيندا ، يزيڊ جي ساٿين ڪوفي وارن جو حال به بعينه اهو هو جنهن جي ڪري ڪا به نصيحت مٿس اثر انداز نه ٿي ٿئي ۽ سندن ڪم ته اهڙا هيا جو فوراً تباه ۽ برباد ڪيا وڃن پر الله تعاليٰ پنهنجي حلم ، ڪرم ۽ ان ۾ رکيل حڪمت جي ڪري ڍر پئي ڏني.

حضرت حر جا پاڳ

حر هلي آئيو، مانجهي مردانو

آهيان عاشق آڳ جو پتنگ پروانو

من راضي ٿئي رسول رب جو نبي تو نانو (عليه الصلوة والسلام)

هي سر سامانو، گهٽ مٿانئون گهوريان

حر ڪو جنت بهي ملي اوج شهادت بهي ملا

اک نظر مين شاه نه قطره ڪو دريا ڪرديا

علامه ابن الڪثير علامه ابن الاثير ۽ مؤرخ طبري آندو آهي ته: جڏهن يزيڊي لشڪر کي حضرت حسين ڏانهن وڌڻ جو حڪم مليو ته حورين يزيڊ ابن سعد کي چيو ته: ڇا تون هن جوان حضرت حسين سان جنگ ٿو ڪرين؟ عمرو بن سعد چيو ته هاڻو پر جنگ به اهڙي جومنديين ۽ هٿن جا ڍير لڳي ويندا ته ڪو سر سلامت رهندو ۽ نه ڪو هٿ جنگ ۾ تلوار يا تير کڻي سامهون ايندو حر چيس ته: ڇا جيڪي حسين پاڪ اوهان کي چيو اهو قبول نه ٿا ڪيو؟ جو کيس ڇڏي ڏيو ته ڪنهن امن واريءَ جاءِ ڏانهن وڃي؟ عمر بن سعد چيس ته منهنجي هٿ ۾ هجي ته مان ڪيان اهو سڀ معاملو اوهان جي امير جي وس آهي اهو قبول نه ٿو ڪري حر اهو جواب ٻئي دل ۾ حضرت حسين جي ساٿ ڏيڻ ۽ سندس لشڪر ۾ شموليت جو فيصلو ڪيو ۽ آهستي آهستي حضرت حسين ڏانهن وڌڻ لڳو، ان وقت سندس بدن تي ڏکڻي طاري هئي ۽ اها حالت ڏسي سندس قوم مان هڪ شخص مهاجر بن اوس پهچيس ته: حر! تنهنجو ڪم ته شڪ ۾ وجهندڙ آهي، الله جو قسم آهي ته جيئن اڄ توکي ڏسان پراڻين ڪڏهن به نه ڏٺو اتر ۽ جيڪڏهن مون کان ڪو پڇي ها ته ڪوفي وارن مان وڌيڪ بهادر ڪير آهي؟ ته مان توکان

سواء ٻئي لاءِ نه چوان ها حضرت حر ان کي چيو ته: منهنجي اڳيان جنت ۽ جهنم ٻئي آيا آهن مان جهنم جي بجاءِ جنت اختيار ڪيان ٿو ڀلي ڪشي مون کي ڪٿي ذرا ڪري ساڙيو وڃي ان کان پوءِ گهوڙو پڄاڻي اچي حسيني سات ۾ شريڪ ٿيو ۽ حضرت حسين کي عرض ڪرڻ لڳو ته: اي الله جي رسول جا پٽ! الله تعاليٰ مون کي اوهان تان قربان ڪري، مان اهو حر آهيان جنهن اوهان کي ٻئي طرف وڃڻ کان روڪيو هو.

الله جو قسم آهي ته مون کي اها خبر نه هئي ته معاملو ايتري حد تائين پهچندو، پر هاڻي مان ان ڪيل ڪردار کان توبه تائب آهيان، الله تعاليٰ کان مغفرت ۽ اوهان کان معافي ٿو گهران ۽ دل ۾ خواهش رکي آيو آهيان ته اوهان جي قدمن ۾ قربان ٿيان، ڇا منهن جي توبه قبول پوندي؟ حضرت حسين فرمايس ته: هاڻو الله تنهنجي توبه قبول ڪري توکي مغفرت نصيب ڪندو. ان کان پوءِ حضرت حر پنهنجي پريدين ساٿين کي خطاب ڪندي فرمايو ته: اي منهنجي قوم وارا! حسين کان سندس پيشڪش قبول نه ٿا ڪيو انهن تي ايڏو ظلم ٿا ڪيو جو فرات جو پاڻي به کين پيئڻ نه ٿا ڏيو، حالانڪ ان مان يهودي، نصاريٰ مجوسي، پاڻي پيئڻ پيا ۽ ڪارا مرون ۽ ڪتا ٿيئون هڻ پيا. الله جي حبيب عليه الصلوة والسلام جي اولاد کي اڄ مارڻ وارا اوهان کي قيامت ۾ سندن ڪوثر مان پاڻيءَ جو ڍڪ به نصيب نه ٿيندو، انهن کيس مڃڻ جي بجاءِ مٿس تير هلايا ۽ پاڻ نڪري اچي حضرت امام عالي مقام وٽ بيٺو (۱) ۽ هڪ روايت موجب جڏهن حر حضرت امام پاڪ وٽ آيو ته پاڻ پڇيائونس ته: تنهنجو نالو ڇا آهي؟ ان عرض ڪيو ته: حر- پاڻ فريائونس ته: جيئن تنهنجي امان تنهنجو نالو حر يعني آزاد رکيو آهي تئين تون دنيا ۽ آخرت ۾ آزاد آهين (۲) گهوڙي تان لهي اڄ عرض ڪيائين ته: حضرت! هاڻي گهوڙي تان تڏهن لهندس جڏهن انهن ظالمن سان لڙندي پنهنجو ساهه اوهان تان صدقو ڪري قربان ٿيندس حضرت امام پاڪ فرمايس ته ڀلا جيئن مناسب سمجهين تيئن ڪر الله توتي رحمتون ڪندو.

جنگ شروع

ان کان پوءِ عمرو بن سعد پنهنجو جهنڊو اڳتي وڌائي حضرت حسين ڏانهن تير هڻي اعلان ڪيو ته: اي جنگ جي ميدان ۾ بيهڻ وارا! سڀ شاهد ٿيو ته

پھريون پھريون تير مون هلايو آهي ان کان بعد جنگ جو طبل وڄايائون ۽ سڀني يزيدي لشڪرين تير هلائڻ شروع ڪيا جنگ باقاعده شروع ٿي وئي ۽ ٻنهي طرفن کان سپاهي نڪرندا، ميدان ۾ لڙندا پنهنجي پنهنجي شجاعت ۽ دليريءَ جو مظاهرو ڪندا رهيا.

يزيدي سپاهي

عمرو بن سعد جي مٿين ڪارروائي کان پوءِ يزيدي لشڪر مان زياد جو غلام يسار ۽ عبیدالله جو غلام سالم میدان ۾ لهي مقابلي لاءِ للڪارڻ لڳا ته انهن سان جنگ ڪرڻ لاءِ حضرت حسين جي ساٿين مان عبدالله بن عمير ڪلبي (حضرت حسين کان اجازت وٺي) انهن ٻنهي جي سامهون آيو (هي مجاهد ڪوفي کان پنهنجي گهر واريءَ سان گڏ حضرت حسين سان شريڪ ٿيڻ لاءِ پهتو هو) انهن پڇيس ته ڪير آهين؟ پنهنجون سب بيان ڪري ٻڌايائين ته چوڻ لڳا: اسين ته توکي ڪو نه ٿا سڃاڻون. اسان جي مقابلي ۾ تون ڇا آهين؟ حسين جا ساٿي زهير بن قين يا حبيب بن مظهر يا برير بن خضير اچن ته انهن سان مقابلو ڪيون. سالم پويان هو ۽ يسار اڳيان اهو سڀ ان ٿي ڳالهايو، عبدالله بن عمير چيس ته: اي زانيائيءَ جا پٽ! تون مقابلي کان لهرائين ٿو. توڏانهن حسيني ساٿين مان جيڪو به نڪرندو اهو توکان بلڪل ڀلو هوندو، تنهنڪان پوءِ عبدالله يسار يزيديءَ تي حملو ڪيو ۽ تلوار جي هڪ ئي وار سان ڪيرائي ڏير ڪري ڇڏيائين. يسار سان گڏ بيٺل سالم يزيديءَ عبیدالله تي حملو ڪيو، ان کي هٿ سان دفع ڪرڻ جي ڪوشش ڪئي ته دشمن جي ڌڪ سان سندس کٻي هٿ جون آڱريون ڪٽجي ويون پر سڄي هٿ سان ان تي به وار ڪري قتل ڪري وڌائينس.

عبدالله جي جرئت مند زال

عبدالله بن عمير ڪلبيءَ جي زال جنهن کي امر وهب سڏيندا هئا ان هڪ ڏندو

هت ۾ کنيو ۽ مڙس کي چوڻ لڳي ته: منهنجو ابا امان توتان قربان حضرت محمد عليه الصلوة والسلام جي آل جي لاءِ همت سان جهاد ڪر، مڙس چيس ته: تون موٽي وڃي عورتن سان گڏ ويهر پر ان موٽڻ کان انڪار ڪندي چيو ته: مان توسان گڏ مرڻ کان سواءِ ڪڏهن به نه موٽنديس، نيٺ ان عورت کي حضرت حسين سڏي فرمايو ته: اوهان کي اهلبيت جي خدمت ۽ انهن لاءِ قربانيءَ جو ڀلو بدلو ملندو. الله توتي رحمت ڪري موٽي آ عورتن تي جهاد نه آهي پوءِ موٽي آئي (۱)

عبدالله بن عمير جو تعارف

هي جوان بني عليم قبيلي مان هو همدان قبيلي ۾ جمعد نالي ڪوھ تي هڪ جاءِ ۾ زال سميت ترسيل هو. سندس زال غير بن فاسط جي خاندان مان هئي، عبدالله خيله مقام ۾ هڪ لشڪر کي ساز ۽ سامان سميت ڏسي پڇا ڪئي ته: هي لشڪر ڪيڏانهن ٿو وڃي؟ ڪنهن جواب ۾ چيس ته: فاطمه زهراء رضي الله عنها جي پٽ حسين سان جنگ ڪرڻ لاءِ وڃي رهيو آهي. عبدالله چيو ته الله جو قسم مان دل ۾ اها اميد رکندو هوس ته ڪڏهن مشرڪن سان جهاد ڪرڻ جو موقعو ملي، هي جيڪي نبي پاڪ عليه الصلوة والسلام جن جي نياڻيءَ جي پٽ سان وڙهڻ وڃن ٿا انهن سان لڙڻ ۾ مشرڪن سان لڙائيءَ کان گهٽ درجو نه ملندو. پوءِ پنهنجي زال امر وهب وٽ آيو ۽ ان سان دل جو سمورو احوال ڪيائين، ان چيس ته: تنهنجو ارادو تمام سٺو آهي الله تنهنجي ڪمن ۽ حالتن کي صحيح رکندو هل پر مون کي به پاڻ سان وٺيو هل، پوءِ پنهنجي زال سان گڏ رات جو ڪوفي مان نڪري ڪربلا ۾ عاشوره جي ڏينهن کان ٽي ڏينهن اڳ پهتو ۽ حضرت حسين سان گڏ اچي رهيو (۲)

ڪرامت

الله تعاليٰ جي شان بي نيازيءَ تي عقل حيران آهي جو پنهنجن ٻانهن کي ڏک به ڏيندو آهي ته ڪڏهن ڪڏهن انهن جي هٿان سندس مقبوليت ۽ محبوبيت ظاهر

(۲) تاريخ طبري ص ۲۴۵ جلد ۳ جزء ۶ مقتل الحسين ص ۳۹۰ حاشيه ۷۳

ڪرڻ جي لاءِ ڪرامتون به ظاهر ڪرائيندو آهي. علامه ابن ڪثير لکيو آهي ته ڪوفين مان هڪ گستاخ عبدالله بن جوزه نالي شخص تلوار هٿ ۾ کڻي حضرت امام حسين جي مٿان اچي بيٺو ۽ چوڻ لڳو ته: يا حسين ابشر بالنار! اي حسين دوزخ جي باهه جي بشارت اٿئي سائينءَ فرمايس ته: ڪڏهن به نه! ويل پوئي مان ته مهربان رب ۽ مقبول شفاعت ڪندڙ (حضور عليه الصلوة والسلام) جن ڏانهن وڃي رهيو آهيان تون وڌيڪ جهنم جي باهه جو لائق ۽ حقدار آهين، ان کان پوءِ حضرت امام عالي مقام پنهنجن ساٿين کان پڇيو ته هي ڪير آهي؟ عرض ڪيائون ته ابن جوزه - پوءِ حضرت حسين هٿ مبارڪ مٿي کڻي دعا گهري ته: يا الله! هن کي ڇڪي جهنم جي باهه ۾ پهچاء. انهيءَ مهل ئي ان جو گهوڙو چرڪ ڀري ڀڄڻ لڳو ۽ ان باهه ڏانهن روانو ٿيو جيڪا امام پاڪ جي تنين جي پاسن کان خندق ۾ ڀري رهي هئي، ابن جوزه گهريو ته اهو گهوڙو ان باهه کان ٽپ ڏئي هن پاسي پهچي ويندو مگر گهوڙي جي ٽپ ڏيڻ وقت هي گهوڙي تن هيٺ اچي ويو ۽ آيو به اهڙي غوني جو سندس پير رکاب ۾ ڦاٿو پيو هو، هڪ پاسي پير ڦاٿل هئي پاسي پاڻ لٽڪيل گهوڙو پريشانيءَ جي جهان ۾ ڀڄندو ٿي رهيو، ٿيو اهو جو سندس مٿو، ران، بڪي گهوڙي جي هيٺان اچي ڌڪن سان چور ٿي ويا ۽ ڌڪ جهليندي مري ته ويو (۱) پر نيٺ گهوڙي ان باهه ۾ اڇلايس جيڪا ٻاهران هري رهي هئي ۽ مسروق بن وائل حضرمي به انهن ڀڙڏي لشڪرين مان هو جيڪو ان جنگي ٽولي جي اڳيان اڳيان ان ارادي سان ٿي آيو ته ڪنهن طرح سان مان حسين جي سر (مبارڪ) کي ڪٽڻ ۾ ڪامياب ٿيان تانت ابن زياد جي مقربين مان بنجان پر اهو مٿيون واقعو ڏسي جنگ جي ميدان مان ئي نڪري ويو، عبدالجبار نالي سندس ڀاءُ پڇيس ته: پهريان ڇا سوچ هيئي ۽ هاڻي پري ٿي ويٺو

آهين؟ ان کي جواب ۾ چيائين ته: لَقَدْ رَئَيْتَ مِنْ اَهْلِ هَذَالِ بَيْتٍ شَيْئًا لَا اَقَاتْلَهُمْ اَبَدًا (۱)

مون هن اهل بيت کان اهڙي شيء ڏٺي آ جو انهن سان ڪڏهن به جنگ نه ڪندس، ان کانپوءِ ڪوفين جي لشڪر مان يزيد بن معقل نالي هڪ سپاهي نڪتو ۽ ان سان مقابلي ڪرڻ لاءِ حضرت امام حسين جي لشڪر مان بربر بن حضير نڪتو پنهني پاڻ ۾ هڪ ٻئي کي غلطيءَ تي هجن جي دعويٰ ڪئي ۽ مباحلو ڪيو ته يا الله! جيڪو ڪوڙو آهي اهو سچي جي هٿان قتل ٿئي پوءِ يزيد بن معقل ۽ ان جي مدد لاءِ ايل رضي بن منقذ العبدی حضرت بربر بن حضير جي هٿان قتل ٿيا ته ٽيون يزيدي سپاهي ڪعب بن جابر آيو جنهن اچي حضرت بربر کي شهيد ڪيو ”اَنَا لَهٗ وَاَنَا اِلَيْهِ رَا جَعُودٌ“ اهو ڪعب جڏهن واپس گهر پهتو ته نوار نالي سندس ڀيڻ ملامت ڪندي چيس ته! تو قرآن پاڪ جي بهترين قاريءَ ۽ فاطمه زهراء جي پياري پٽ حسين جي ساٿيءَ کي شهيد ڪيو آهي ان جي ڪري الله جو قسم ٿي ڪشان ته توسان ساري عمر نه ڳالهائينديس. پوءِ حضرت حسين جي ساٿين مان عمر بن قرظہ ميدان ۾ اچي شهيد ٿيو. اتفاقي ڳالهه جو ان جو ڀاءُ علي بن قرظہ وري يزيد کي فوج جو سپاهي هو ان جڏهن پنهنجي ڀاءُ کي مٽيءَ ۽ رت ۾ ڦٽڪندو ڏٺو ۽ حضرت امام پاڪ کي گهٽ وڌ ڳالهائي تلوار کڻي حملي آور ٿيو ته حضرت نافع بن هلال وڌي اهڙو وار ڪيس جو ٿهڪو ڪري وڃي ڪريو، پر سندس ساٿي پڇي آيا جن اچي بچايس ۽ ڪلهه ڏئي پنهنجن تنهن ڏانهن ڪڍي ويس (۲) ان جنگ هلندي نافع بن هلال حسيني سپاهيءَ جي مقابلي ۾ مزاحم بن حريث آيو ته اهو به پٽيءَ تي قتل ٿي ويو، ان وقت تائين اڪيلا اڪيلا يزيدي اڪيلي اڪيلي حسيني سپاهيءَ جي مقابلي ۾ آيا ۽ ڪسندا ٿي

(۱) تاريخ طبري ص ۲۴۶ جزء ۶ الڪامل ص ۶۶ جلد ۴

(۲) تاريخ طبري ص ۲۴۸ جزء ۶

ويا. پر پوء عمرو بن حجاج يزيديء فوجيء دانھن ڪئي ته: اي يزيديز! سوچيو ٿا ڪنھن سان پيا وڙهو؟ اهڙيءَ قوم سان جيڪي موت سان محبت رکن ٿا. اڪيلا اڪيلا ٿي نه نڪرو. هو اوهان جي مقابلي ۾ تمام ٿورا آهن رڳي پٿر هڻندؤ ته به ختم ٿي ويندا پاڻ تي امير جي اطاعت لازم سمجهي ٻڌي ڪري گڏجي نڪرو ۽ جيڪو سامهون اچي ان کي دين کان خارج سمجهي قتل ڪندا وڃو ته ڪامياب ٿيندؤ. عمرو بن سعد به ان صلاح کي پسند ڪيو. عمرو بن حجاج واري تقرير ٻڌي حسين پاڪ چيس ته: اي عمرو بن حجاج! ڇا مون تي ماڻھن کي ڀڄ پيو ڪرين؟ اسين دين کان نڪري ويا آهيون، يا اوهان الله جو قسم آهي ته جڏهن مردئو ۽ اوهان جا ارواح پرواز ڪرايا ويندا پوءِ خبر پوندو ته ڪير دين کان نڪري ويو آهي. (۱) ان هڪ جهڙپ ۾ ڪيترا يزيدي مارجي ويل ۽ ڪجهه حسيني شهيد ٿيا هاڻي هتي

ڪجهه حسيني ساٿين جو نالي وار ذڪر ڪجي ٿو.

حسيني نياڻي

۱- حضرت مسلم بن عوسجة اسدي رضي الله عنه

جڏهن عمرو بن حجاج يزيديءَ فوات واري پاسي کان حضرت امام عالي مقام جي لشڪر تي ٻيو ڀيرو حملو ڪرايو ته انهن جي مقابلي ۾ حضرت مسلم بن عوسجة اسدي آيو، ان تي مسلم بن عبدالله ضبائيءَ ۽ عبدالرحمن بن ابي خشڪارة بجليءَ گڏجي حملو ڪيو ايتري سخت ويڙھ هلي جو سڄو ميدان غبار سان ڀرجي ويو ۽ ڪا خبر ڪانه ٿي پئي جڏهن غبار لٿو ته ڏٺائون ته مسلم ڏکي ٿي ڪريو پيو هو حضرت حسين حبيب بن مظهر سان گڏ مٿان اچي بيٺس ۽ چيائينس ته: اي مسلم! الله توتي رحمت ڪندو ان کان پوءِ قرآن جي هيءَ آيت پڙهيائين ”فَمَنْهُمْ مَّنْ قُتِلَ فَمِنْهُمْ نَحْبُهُ وَمَنْهُمْ مَّنْ يَنْتَظِرُ وَمَا بَدَلُوا تَبْدِيلًا“ (۲) پوءِ انهن

مان کي اهي آهن جن پنهنجو ذمو پورو ڪيو ۽ انهن مان ڪو اهو آهي جيڪو انتظار ڪندو آهي ۽ (پنهنجي قول کي) ڪنهن به طرح نه مٽايائون! ۽ اڃان ڪجهه حياتي جا پساهه هيس ته حبيب بن مظهر مٿان ويجهو وڃي چيس ته: مسلمان! جنت جي بشارت ائيني پر تنهنجي رحلت مون لاءِ ڏاڍي ڳري ثابت ٿي آهي. مسلمان کيس نهايت آهستي آواز ۾ جواب ڏنو ته الله تعاليٰ توکي به ڀلائيءَ جي بشارت نصيب ڪندو، حبيب چيس ته! مون کي اها خبر آهي ته مان به تنهنجي پويان پهچڻ وارو آهيان ان جي ڪري توکان وصيت ڪو نه ٿو ڪريان ته جيئن وصيت ڪرين ها تيئن پوري ڪيان ها، ان نازڪ حالت ۾ به مسلمان چيس ته: مان توکي ان حضرت حسين لاءِ وصيت ڪيان ٿو انجي قدمن ۾ قربان ٿجان حبيب چيس ته: ڪعبه جي رب جو قسم آهي ته ائين ئي ڪندس ۽ تنهنجون اکيون ٽرنديون.

بس ان گفتگو کان ٿوري دير پوءِ حضرت مسلمان بن عوسجه اسديءَ جي روح پرواز ڪيو ۽ سندس پانهيءَ دانهن ڪٿي ته آه مسلمان! آه ابن عوسجه آه سردار! اها دانهن ٻڌي عمرو بن حجاج جي ساٿين هڪ ٻئي کي سڏي ٻڌايو ته مسلمان انتقال ڪري ويو اسان جي ڌڪن مان چڙهي نه سگهيو. انهن جي اها گفتگو ٻڌي سندن لشڪر ۾ موجود شيب بن ربعيءَ نالي هڪ شخص چيو ته: اوهان لاءِ اوهان جون مائرون روئن پٽين مسلمان بن عوسجه جهڙي مڙس جي قتل تي خوش ٿي رهيا آهيو ان جي مسلمانن ۾ نهايت اهميت هئي مون ان کي آذربائيجان واريءَ لوائيءَ ۾ اسلام لاءِ اهڙو زور شور سان لڙندي ڏٺو هو جو اڃان پڻ مسلمانن جنگ لاءِ گهوڙا ئي نه لڌا هئا ته هن ڇهن مشرڪن کي قتل ڪري ڇڏيو هو (۱)

حضرت مسلمان بن عوسجه اسديءَ رضي الله عنه جو تعارف
اڪثر تاريخن حضرت مسلمان بن عوسجه کي حضرت حسين جي ساٿين مان

پهريون شهيد قرار ڏنو آهي، جيڪو پهرين جنگي جهڙپ کان پوءِ قربان ٿيو ۽
 ڪن حضرت حرين يزيدي رياحيءَ لاءِ چيو آهي. حضرت مسلم نهايت شريف،
 پنهنجي قوم ۾ اهم شخصيت هجڻ سان گڏ حضور ۾ نور عليه الصلوة والسلام
 جن جو جليل القدر صحابي ۽ ڪائنات حديثون روايتون ڪندڙ هو، پاڻ انهن
 شخص مان هو جن حضرت حسين کي لکيو هو ته: اوهان اچو ته اسين اوهان جو
 ساٿ ڏينداسون ۽ اهو وعدو وفا ڪري ڏيکارين، ڪوفي جي نامور شخصيت
 مان هو ۽ شهيد ٿيڻ وقت پيرسن ٿي چڪو هو (۱)

۲- حضرت عبدالله بن عمير ڪلبي -۳- ان جي اهليه ام وهب رضي الله عنهما

جڏهن شمر ملعون پنهنجي ساٿين سان گڏجي حضرت امام عالي مقام جي
 ڪهي پاسي کان حملو ڪرايو ته سندن مقابلو حضرت عبدالله بن عمير ڪلبيءَ
 ڪيو جنهن جو ذڪر اڳ ۾ لکي آيا آهيون وڏهيوت ڏاڍو ڪيترن کي قتل
 ڪيائين ۽ ڪيترن کي زخمي بنائين پر نيٺ مقدر غالب ٿيو ۽ يزيدي سپاهيءَ
 هانيءَ بن حضير حرميءَ سندس سڄو هٿ ڪٽي وڌو ۽ بڪير بن حي ٿيميءَ
 سندس ٽنگ جو هيٺيون حصو ڪٽيو جنهن کي (ساقه) بڪي چوندا آهن ۽ ڪري
 پيو ته پنهجي گڏجي کيس شهيد ڪري ڇڏيو. سندس گهر واري ام وهب سندس
 مٿي وٽ ويهي سندس منهن تان رت ۽ مٽي اگهي ڇوڻ لڳي ته: جنت جي ملن
 جي مبارڪ اتني جنهن الله توکي جنت ڏني آهي ان کان دعا ٿي گهران ته مون کي
 به توسان شامل ڪري، اهي جملا ٻڌي شمر پنهنجي رستم نالي غلام کي چيو
 ته انهيءَ عورت جي مٿي تي ڏنڊو هڻ ان ڏنڊو هڻيس ته مٿو ڦاٽي پيس اتي جو اتي
 مري وڃي ۽ اها پهرين عورت هئي جيڪا حسين پاڪ جي ساٿين مان
 شهيد ٿي (۲)

۴- وهب بن عبدالله کلبی رضي الله عنه

ان کان پوءِ وهب بن عبدالله (۽ ڪن وهب بن حباب لکيو آهي والله اعلم) امام پاڪ جي اجازت سان ميدان ۾ لٿو. نهايت سهڻو جوان، سهڻي سيرت، چنڊ وانگر چمڪندڙ چهرو، ڪارا ۽ پيارا وار، قدرت واري، ”وَصَوَّرَكُمْ قَاسِمٌ صَوَّرَكُمْ“ (۱) (۽ اوهان کي صورت ڏئي اوهان جي صورتن کي سهڻو بنايائين) جي مطابق کيس تمام سهڻو ڪري ٺاهيو هو، وڏي ڳالهه اها هئي ته سندس شاديءَ کي صرف سترهن ڏينهن گذريا هئا، سندس ماءُ جنهن جو نالو قمر هو (رضي الله عنها) وٽس آئي ۽ اچي چيائين ته: اي منهنجي جگر جا ٽڪرا! منهنجي روح جي راحت ۽ جيءَ جيارا پٽ! توکان سواءِ هڪ گهڙي گذارڻ به مُزَلَّاهٌ مشڪل آهي پر اڄ مصطفیٰ ڪريم عليه التحية والتسليم جي پياري ٻچي حسين تي جيڪو ظلم ٿي رهيو آهي ان کي سهي نه ٿي سگهان، منهنجي دل جي تمنا آهي ته: امام سهڻي کان موڪلائي ميدان ملهائي سندس قدمن ۾ قربان ٿي ڏيکار، فرمانبردار فرزند عرض کيس ته: امان! مان ته سڀ ڪجهه ڪرڻ لاءِ تيار آهيان پر هن منهنجي زال جو ڇا حال ٿيندو؟ جنهن کي مون وٽ آئي ڏينهن ئي سترهن ٿيا آهن ماءُ چيس ته ٻچا! ان جو معاملو به خدا جي حوالي ڪري ڇڏان جو محافظ به الله آهي، امڙ کي عرض ڪيائين ته: ڀلا اجازت ڏي ته گهر واريءَ کان مهر معاف ڪرايان جو اڃان نه ڏٺو اٿمانس، ماءُ چيس ڀلي وڃ ان کان مهر معاف ڪرائي اچ. وهب بن عبدالله جڏهن گهر واريءَ وٽ آيو ۽ ان کي مهر معاف ڪرڻ لاءِ چيائين ته ان پڇيس ته ڪيڏي ٿو وڃين؟ چيائين ته حضور پر نور عليه الصلوة والسلام جن جي ٻچي حسين تي ڏکيو وقت اچي ويو آهي ان تان ساهه قربان ڪرڻ لاءِ وڃي رهيو آهيان تانت قيامت جي ڏينهن نبي مڪرم، محبوب معظم، صلى الله عليه وسلم جن جي شفاعت جو اميدوار ۽ حقدار

رهان. مڙس جواهو بيان ٻڌي ان نوجوان ڪنوار ٿڌو ساه ڪشي عرض ڪيس ته: اي منهن جا غمستار گهٽ! اي منهنجي روح جي ورونهه! اوهان اهڙي ڪم جي ڳالهه ڪئي آهي جنهن لاءِ مان اڳ ۾ پاڻ تياري ڪري رهي آهيان مگر ڇا ڪيان؟ شريعت عورتن کي اجازت نه ٿي ڏي، توکي بلڪل اجازت آهي پر هڪ شرط آهي اهو هي ته مون کي حضرت حسين جي دربار ۾ وٺي هل ته مان کيس عرض ڪيان ته توکان وعدو وٺي ته قيامت جي ڏينهن بهشت ۾ مون کان سواءِ نه ويندين ۽ اتي سندس روبرو مان توکي مهر معاف ڪنديس، وهب سڳورو ان نوجوان ڪنوار کي ساڻ وٺي امام پاڪ جي دربار ۾ پهتو ۽ الله تعاليٰ جي ان نيڪ ٻانهيءَ زار زار روئي حضرت امام پاڪ کي ساري حقيقت ٻڌائي عرض ڪيو ته: قبلًا سائين! مون ٻڌو آهي ته جيڪو شخص شهيد ٿي زمين تي ڪرندو آهي بهشتي حورون ان کي پنهنجي پاڪ ۾ وجهي بهشت ڏانهن ڪشي وينديون آهن حضرت حسين فرمايو ته بلاشڪ اهو منهن جي ناني (پاڪ صاحب لولاڪ، سياح افلاڪ) صلي الله عليه وسلم جو ارشاد مبارڪ آهي، ان نوجوان ڪنوار پنهنجي نوجوان مڙس جي هٿ مان وٺي حضرت حسين کي عرض ڪيو ته: مان سن ڪي اوهان جي روبرو ان شرط تي مهر معاف ڪري اجازت ڏيان ٿي ته قيامت جي ڏينهن مون کان سواءِ بهشت ۾ نه ويندو اوهان ان شرط جو ذمڪو ڪيو ۽ هن جي شهادت کان پوءِ پنهنجي خدمت گذار ٻانهين ۾ شامل ڪرڻ فرمايو. ان نوجوان ڪنوار جو اهو درد ڀريو بيان ٻڌي امام سهڻو ۽ سندس محفل ۾ موجود ماڻهن روئي ڏنو، ان کان پوءِ وهب ادب سان بيهي حضرت حسين کي عرض ڪيو ته: قبلًا سائين! مان پنهنجي گهرواريءَ جو اهو شرط ان شرط سان قبول ڪيان ٿو جو اوهان جو نانو ڪريم عليه التحية والتسليم منهنجي هيءَ قرباني قبول ڪندي مون کي پنهنجي شفاعت سان نواڙڻ فرمائيندو. ۽ هيءَ منهنجي گهر

واري هاڻي اوهان جي اهل جي خدمت جي حوالي آهي، حضرت حسين فرمايس ته: توکان اسين راضي ۽ اسان جو نانو ڪريم رضی اللہ عنہ و آلہٖ و سلمہ و آفہٖ عليہن، توتي الله تعالیٰ جون بي پايان رحمتون آهن، حسين پاڪ کان اها بشارت ٻڌي وهب سواريءَ تي سوار ٿي يزيدي لشڪرين جي مٿان وري آيو زره ڍڪيل هيس سڄي هٿ ۾ نیزا ۽ پٺيءَ تي ڍال رکيل دشمنن جي سامهون اچي هي شعر پڙهڻ لڳو.

أَمِيرِي حُسَيْنٌ وَنَعْمَ الْأَمِيرُ
لَهُ لَمَعَةٌ كَالنَّجَاحِ الْمُرِيرِ

منهنجو امير حسين آهي ۽ ڏاڍو ڀلو امير آهي اهو ائين چمڪندڙ آهي جيئن روشن ڪندڙ سج هوندو آهي.

ان کان پوءِ دشمنن کي للڪاري جنگ شروع ڪري ڪيترن کي جهنم ۾ پهچايائين، جنگ جي دوران جيعل ماءُ وٽ آيو ۽ پڇيائينس ته امان! هاڻي مون کان راضي آهين؟ ماءُ دعائون ڪيس پوءِ وري گهر واريءَ وٽ آيو ان کي به تسلي ڏيندي موٽيو ته يزيدين جي طرفان آواز اچي رهيو هو: آهي ڪو وڙهندڙ؟ وهب هڪدم سندن سامهون ٿيو ۽ سندس مقابلي لاءِ محڪم بن طفيل نالي هڪ شهسوار ۽ تجربڪار ميدان ۾ بيٺو هو. وهب تلوار جي هڪ ئي وار سان ان کي جهنم ۾ پهچايو ۽ دشمنن جي لشڪر ۾ گوڙ مچي ويو ته هاڻي وهب جي مقابلي ۾ ڪير وڃي، جڏهن انهن نڪرڻ ۾ دير ڪئي ته پاڻ انهن جي لشڪر ۾ اندر ڪاهي پيو ۽ انهن کي قتل ڪرڻ لڳو، عمرو بن سعد اها حالت ڏسي آواز ڏنو ته اي لشڪريو! ڇا ٿي ويو آهي جو سڀني گڏجي به هڪڙي چڻي جو مقابلو ڪري نه ٿا سگهو؟ پوءِ سڀني گڏجي وهب تي حملو ڪري کيس شهيد ڪري وڌو، سندس امڙ اهو سڀ منظر ڏٺو ويٺي ۽ شهيد ٿيڻ کان پوءِ ڪٿي اچي تنهن ۾ رکيائونس، سندس نوجوان زال به مڙس جي اها حالت ڏسي سهي نه سگهي ۽ مڙس جي لاش کي ڏسندي ئي ان جو ساه پرواز ٿي ويو. رِائِي

۵- ابو الشعثاء ڪندي

ان کانپوءِ ابو الشعثاء ڪندي جنهن جو نالو يزيد بن زياد هو وڏو تيرانداڙ ۽ جنگي جوان هو اهو ادب سان امام پاڪ کان موڪلائي ميدان ۾ آيو ۽ نو (۹) يزيدي جهنم رسيد ڪري پاڻ شهيد ٿي، جنت ۾ جاءِ ورتائين. ان دوران شمر بن ذي الجوشن شرارت ڪندي امام پاڪ جي تنبوءَ کي باهه ڏيارڻ جو اعلان ڪيو پر سندس ئي ساٿين مان ڪيترن کيس ائين ڪرڻ کان جهليو تڏهن ائين نه ڪيائين (۲) ان کان پوءِ ۶- عمر بن خالد ازدي ۷- سعد بن حنظل ۸- عمرو بن عبدالله ۹- حماد بن انس ۱۰- وقاص بن مالڪ ۱۱- شريح بن عبدالله حسيني لشڪري ميدان ۾ آيا ۽ شهيد ٿيا (۳)

۱۲- حبيب بن مظاهر

هي حسين پاڪ جو ساٿي ۽ سچو شيدائي هو (عام تاريخن هن جي پيءُ جو نالو مظاهر ۽ علامه ابن الاثير مظهر لکيو آهي واللہ اعلم) هن جي عمر به وڏي هئي پر ان پيريءَ جي حالت هوندي به محمد بن ابي طالب جي روايت موجب ٻاھڻ (۶۲) يزيدين کي قتل ڪري، دوزخ جو ٻارڻ بنايو هيائين. نيٺ پاڻ به شهيد ٿيو سندس شهادت کان پوءِ ظالم سندس سرمبارڪ کي هڪ گهوڙي جي ڪنڌ ۾ ٻڌي لشڪر کي ڏيکاريو ۽ ٻڌايو ته حسين پاڪ جو نهايت اهم ساٿي به شهيد ٿي ويو ۽ حضرت امام پاڪ سندس شهادت جو ٻڌي فرمايو ته: **علي حبيب! الله تعاليٰ توکي بلند مقام عطا ڪري تون نهايت ڀلارو انسان هئين جو هر رات قرآن پاڪ جو ختم ڪيندو هئين** (۴)

(۱۳) حربن يزيد رياحي رضي الله عنه

انهن سڀني حالتن کي نظر ۾ رکندي حضرت حربن يزيد رياحي ميدان ۾

(۱) اوراق غمر ص ۴۰۳ کان ۴۰۷ (۲) مقتل الحسين ص ۳۹۷

(۳) اوراق غمر ص ۴۰۷ کان ۴۰۹ (۴) مقتل الحسين ص ۳۹۸-۳۹۹

نڪتو ۽ سندس حمايت ڪرڻ لاءِ زهير بن قين به نڪتو، پوءِ جيڪڏهن هڪڙي تي دشمن زوردار حملو ڪيو ٿي ته ٻئي ان جو ساٿ ڏنو ٿي ان حالت دوران حضرت حر جي گهوڙي کي دشمن جي ڌڪن اهڙو چور ڪري ڇڏيو هو، جو ان جي ڪنن ۽ ڀرڻ تان رت ريلا ڪيو ٿي وهيو ته يزيدي لشڪريءَ حصبن بن غير پنهنجي ساٿيءَ يزد بن سفيان قيميءَ کي ٻڌايو ته تون اسان وٽان حر جي وڃڻ کان پوءِ سندس قتل ڪرڻ جي تلاش ۾ هئين، هيءُ حر ڀيرو ميدان ۾ وڙهي وارو ڪر، ان چيو ته بلڪل هاڻي جو هاڻي ٿو ڏسانس، پوءِ حر کي للڪاري ميدان ۾ آيو ته حر بنا دير جي قتل ڪري ڇڏيس. ان کان پوءِ هڪ يزيدي لشڪري حضرت حر جي گهوڙي کي تنگ ۾ اهڙو سخت تير هنيو جو گهوڙي ڪرڻ جي ڪئي پر حر ٽپ ڏئي لهي پيو ۽ پيادل ميدان ملهائڻ شروع ڪيائين، چاليهن کان مٿي دشمن ماري ڏير ڪري رکيائين، اها حالت ڏسي يزيدي لشڪري پيادا توڙي سوار سڀ حر تي وري پيا ۽ ڌڪي ڪيرائي وڌائونس هوڏانهن حسين پاڪ جا ساٿي به همت ڪري ميدان ۾ آيا ۽ زخمي حر کي کڻي اچي حسين پاڪ جي ان تنبوءَ جي اڳيان رکيائون جتي پاڻ تشریف فرما هو، حضرت حسين سندس مٿان آيو ته اڃان ڪجهه پساهه هيس پاڻ حر جي منهن تان رت ۽ مٽي اڳهندي وري به دعا ڪيائونس ته: تون دنيا ۽ آخرت جي عذابن کان آزاد آهين جيئن تنهنجيءَ امان تنهنجو نالو ئي حر (آزاد) رکيو آهي. ان کان پوءِ حر جي متعلق هي شعر پڙهيا ويا جنهن جي چوڻ واري جي متعلق ۳ قول آهن ۱- ته اهي شعر حضرت حسين جي ڪنهن ساٿيءَ چيا هئا ۲- ته اهي امام زين العابدين جا شعر آهن ۳- ته خود حضرت حسين جا آهن. شعر هي آهن

لِنَعْمَ الْخُرُوجُ بَنِي رِيَّاحٍ - صَبْرٌ عِنْدَ مُشْتَبِكِ الرِّيحِ
وَنَعْمَ الْخُرُادُ نَادَى حُسَيْنٍ - فَجَادَ يَنْقَسِمُ عِنْدَ الصَّبَاحِ (۱)

بني ریح قبيلي جو حر تمام ڀلو حر آهي، جيڪو تيرن ۽ نيزن جي گهٽائيءَ
۾ به صبر ڪندڙ آهي ۽ حر ڀلو آهي جو جڏهن حسين سڏيس ته سڏ سان جان
جي سخاوت ڪري ڏيکارين

حضرت حر کي ڪنهن دفنايو؟

حضرت حر جي قبيلي جا ڪيترا ماڻهو يزدي لشڪر ۾ ابن سعد سان گڏ
هئا انهن کيس شهيد ڏسي ميدان ڪربلا مان نڪرڻ وقت ابن سعد جي اجازت
سان ڪربلا واري ميدان جي ڀر ۾ کيس سندس موجود مشهور مزار واريءَ جاءِ
تي دفن ڪيو (۲)

پهري نماز ادا ڪيائون

ان کان پوءِ حضرت حسين پنهنجن ساٿين کي فرمايو ته: پهريءَ نماز جو وقت
ٿي ويو آهي صافون ٻڌو ته خوف جي حالت واري نماز ادا ڪيون جيئن الله جل
جلاله جو قرآن پاڪ ۾ فرمان آهي، پوءِ هڪٽڙا دشمن جي مقابلي ۾ بيٺا ته ٻين
ساڻس جماعتي ٿي سندس امامت ۾ نماز ادا ڪئي (۳)

۱۴- سعيد الحنفي رضي الله عنه

هن ڀلاري پنهنجي جان امام پاڪ تان هن نموني قربان ڪئي جو دشمنن ڪو
به تير حضرت حسين ڏانهن اڇلايو ٿي ته پاڻ امام عالي مقام جي اڳيان اچي
اهو تير پاڻ تي ٿي وسايائين. نيٺ اهي تير ڳچيءَ ۽ سيني تي سهي سهي زخمن
کان چور ٿي ڪري پيو ۽ امام سهڻي ڏانهن نهاري عرض ڪرڻ لڳو ته: اي الله
جي رسول جا فرزند! مون وفاداري ڪئي؟ حسين پاڪ چيس ته: هاڻو ۽ تون مون
کان به اڳ ۾ جنت ۾ هوندين. پوءِ سندس روح پرواز ڪيو ۽ ڏنائون ته تلوارن ۽

(۱) مقتل الحسين ص ۴۰۱ (۲) مقتل الحسين ص ۴۰۰ حاشيه ۱۰۱

(۳) تاريخ طبري ص ۲۵۲ جزء ۶

نیزن جي ڏڪن کان سواءِ به تيرهن تير سندس جنم ۾ اندر لهي ڦاسي پيا هئا (۱)

حضرت حسين شهادت جو شوق ڏياربو

حضرت امام عالي مقام نماز کان فارغ ٿي باقي بچيل ساڻن کي خطاب ڪندي فرمايو ته اي عزت وارو! هي جنت اوهان جي اڳيان آهي ان جا دروازا کليل ۽ نهرون هڪ ٻئي سان ڳنڍيون پيون آهن ان جا ميوا تازا تازا تيار آهن ۽ هي رسول الله صلي الله عليه وسلم جن ۽ الله جي وات ۾ شهيد ٿيندڙ پيا به اوهان جي اچڻ جو انتظار ڪري رهيا آهن ۽ اوهان جي شهيد ٿي اتي پهچڻ جي خوشي پيا ڪن پوءِ الله ۽ ان جي نبي عليه الصلوة والسلام جي دين جي حمايت ڪيو ۽ الله جي رسول عليه الصلوة والسلام جي ٻچن تان دشمن دفع ڪيو (۲) جڏهن ان خطاب جو آواز حضرت امام عالي مقام جي تنن ۾ رهندڙ پردي دارن ٻڌو ته نيش مان نيسروهاڻ پڙهي ٻاهر موجود مجاهدن کي چيائون ته: اي مجاهد! همت ڪيو، پنهنجي پياري نبي عليه الصلوة والسلام جي ٻچي ۽ پنهنجي امام تان منافقن کي دفع ۽ دور ڪيو، حضرت حسين جي ساڻن اهو ٻڌندي روئي ڏنو ۽ وڌيڪ جهاد جي جذبي سان سرشار ٿي گهوڙن تي چڙهي ميدان ملهائڻ لڳا ۽ جيڪو به جنگ تي ويو ٿي سو حضرت حسين کان السلام عليڪ يا ابن رسول الله! چئي موڪلاتي رهيو هو ۽ پاڻ ان کي جواب ۾ وعليڪ السلام چئي فرمايائون ٿي ته اسين به تنهنجي پويان اچون پيا.

۱۵- ابو ثمامه ۱۶- شوذب، شاکر جو آزاد ڪيل

غلام ۱۷- عابس بن شبيب رضي الله عنهم

هي مجاهد به واري تي هڪ ٻئي کان پوءِ قربان ٿيندا ۽ ميدان ملهائيندا ويا

۱۸- زهیر بن القین البجلي رضي الله عنه

هن سوھم مژس دشمن کي کيرائيندي سندن هڪ سز ويھ (۱۲۰) مژس ماري نيٺ قسمت شهادت ڏانهن وٺڻ آيس ۽ ڪثير بن عبدالله الشعبي ۽ مهاجر بن اوس قيميءَ جي هٿان شهيد ٿيو (۱) حضرت امام عالي مقام مٿان اچي فرمايس ته: اي زهیر! الله توکي پنهنجي قرب کان پري نه ڪندو ۽ تنهنجي قاتل تي ائين لعنت وسائيندو جيئن انهن قومن تي وسائي هيائين جيڪي باندر ۽ سوئر تي ويا هئا (۲)

۱۹- عمرو بن قرظة الانصاري رضي الله عنه

هن شهيد به سعيد حنفي وانگر حسين پاڪ جي سر مبارڪ تان تير ڪسائيندي پاڻ تي وسائيندي شهادت جي منزل ماڻي.

۲۰- نافع بن هلال جملي - رضي الله عنه

هن غازي مرد ته پنهنجو نالو نيزن تي لکائي ڇڏيو هو ۽ دشمن تي اهي نيزا هلائي انهن سان ڌڪيلن ۽ ڦٽيلن ظالمن کان سواءِ ٻارهن چٽا ته اٺ ماري ڇڏيا هيائين جڏهن نيزا ۽ تير ڪٽي ويس ته تلوار وهائڻ شروع ڪيائين ۽ ان وقت هي شعر به چوندو رهيو ٿي.

أَنَا الْغَلَامُ الْيَمِينِي الْجَمَلِي - دِينِي عَلَى دِينِ حُسَيْنٍ وَعَلَيَّ

مان نوجوان، مين جو رهاڪو جملي قبيلي جو آهيان منهنجو دين اهو آهي جيڪو حسين ۽ علي جو دين آهي پوءِ ظالمن گڏجي مٿس حملو ڪيو ڪن نيزا ته ڪن پٿر وسائي سندس ٻانهون ڏورن کان پڇي وڌيون ۽ جيئري کي گرفتار ڪري شمر جي هٿ ۾ ڏنائون ان وري کيس عمرو بن سعد وٽ پيش ڪيو ان پڇيس ته: نافع! توکي هن خيال تي ڪنهن آندو؟ نافع جواب ۾ چيس ته: منهنجي ارادي کي الله تعاليٰ ڄاڻي ٿو پوءِ شمر تلوار ڪڍي اتي جو اتي شهيد ڪري ڇڏيس (۳) ان

کان پوءِ غفار قبيلي جا ۲۲ - عبدالله ۲۲ - عبدالرحمن عروة بن حراق غفاري جا پٽ جيڪي ڪوفي جانهايت اهم شخص هئا، حضرت حسين جي اڳيان آيا ۽ عرض ڪرڻ لڳا ته: حضرت! دشمن گهيرو ڪري آيا آهن اجازت ڏيو ته اوهان جي اڳيان قربان ٿيون، امام پاڪ کين پنهنجي قريب بيهاريو پر نيٺ جنگ ڪندي پئي شهيد ٿي ويا.

۲۳ - ۲۴ - ۲۵ - ۲۶ - ۲۷ - ۲۸ - ۲۹ - ۳۰ - ۳۱ - ۳۲ - ۳۳ - ۳۴ - ۳۵ - ۳۶ - ۳۷ - ۳۸ - ۳۹ - ۴۰ - ۴۱ - ۴۲ - ۴۳ - ۴۴ - ۴۵ - ۴۶ - ۴۷ - ۴۸ - ۴۹ - ۵۰ - ۵۱ - ۵۲ - ۵۳ - ۵۴ - ۵۵ - ۵۶ - ۵۷ - ۵۸ - ۵۹ - ۶۰ - ۶۱ - ۶۲ - ۶۳ - ۶۴ - ۶۵ - ۶۶ - ۶۷ - ۶۸ - ۶۹ - ۷۰ - ۷۱ - ۷۲ - ۷۳ - ۷۴ - ۷۵ - ۷۶ - ۷۷ - ۷۸ - ۷۹ - ۸۰ - ۸۱ - ۸۲ - ۸۳ - ۸۴ - ۸۵ - ۸۶ - ۸۷ - ۸۸ - ۸۹ - ۹۰ - ۹۱ - ۹۲ - ۹۳ - ۹۴ - ۹۵ - ۹۶ - ۹۷ - ۹۸ - ۹۹ - ۱۰۰

مٿين جوانن کان پوءِ وري ٻيا به جوان سيف بن حارث بن سريع ۽ مالڪ بن عبد بن سريع جيڪي پاڻ ۾ سؤت ۽ مائيتا پائر هئا حضرت حسين جي سامهون اچي روئڻ لڳا، سائين پڇين ته: اوهان ته اکين جا ٺار آهيو ڇو ٿا روئو؟ عرض ڪيائون ته: پنهنجي لاءِ نه اوهان جي لاءِ روئي رهيا آهيون جو اوهان تي دشمن قابض ٿيندا پيا اچن اسان ۾ انهن کي دفع ڪرڻ جي طاقت نه رهي آهي سر آهن سي قربان ڪرڻ لاءِ آيا آهيون. سائين فرماين ته: اوهان تي رحمت ۽ سلامتي آهي اوهان جي همدردي به اسان لاءِ ڪافي آهي الله تعاليٰ اوهان کي ان جو اجر ڏيندو. پوءِ اهي پئي به لڙندي شهيد ٿي ويا.

۲۵ - حضرت ابوذر جو آزاد ڪيل غلام جون ۲۶ - انس بن حارث ڪاهلي ۲۷ - عمرو بن جنادة ۲۸ - حجاج جعفي ۲۹ - الغلام التركي ۳۰ - المضارب البجلي ۳۱ - عمرو بن خالد ۽ ان جا ساٿي ۳۲ - واضح ترڪي - هي سڀ به واري تي شهيد ٿيندا، رب پاڪ کي راضي ڪندا ويا.

۳۳ - ۳۴ - ۳۵ - ۳۶ - ۳۷ - ۳۸ - ۳۹ - ۴۰ - ۴۱ - ۴۲ - ۴۳ - ۴۴ - ۴۵ - ۴۶ - ۴۷ - ۴۸ - ۴۹ - ۵۰ - ۵۱ - ۵۲ - ۵۳ - ۵۴ - ۵۵ - ۵۶ - ۵۷ - ۵۸ - ۵۹ - ۶۰ - ۶۱ - ۶۲ - ۶۳ - ۶۴ - ۶۵ - ۶۶ - ۶۷ - ۶۸ - ۶۹ - ۷۰ - ۷۱ - ۷۲ - ۷۳ - ۷۴ - ۷۵ - ۷۶ - ۷۷ - ۷۸ - ۷۹ - ۸۰ - ۸۱ - ۸۲ - ۸۳ - ۸۴ - ۸۵ - ۸۶ - ۸۷ - ۸۸ - ۸۹ - ۹۰ - ۹۱ - ۹۲ - ۹۳ - ۹۴ - ۹۵ - ۹۶ - ۹۷ - ۹۸ - ۹۹ - ۱۰۰

هي الله تعاليٰ جو ٻانهو ڪوفي جي جامع مسجد ۾ قرآن پاڪ جي قرائت پڙهائيندو هو ۽ ٻيا قاري هن کي پنهنجو سردار سڏيندا هئا، تابعي ۽ ڪوفي جي اهم شخصيتن مان به هو ڪوفي مان نڪري حضرت امام حسين سان مڪه مڪرمه ۾ اچي مليو هو ۽ ان سان گڏ هلندي ڪربلا ۾ آيو ۽ اتي شهيد

(۱) ٲیو

۳۴- حنظلۃ الشامی ۳۵- انیس اصبحی ۳۶- حجاج سعدي ۳۷- عمروالازدي ۳۸- خالد بن عمروالازدي ۳۹- سعد بن حنظلۃ ۴۰- عمیرالمذحجي ۴۱- عمرو بن مطاع ۴۲- عبدالرحمن الانصاري ۴۳- قعنب نميري ۴۴- حضرت حسین جو آزاد کیل غلام منجع ۴۵- یزید مشرقی ۴۶- مالک بن دودان ۴۷- قبة الغفاري ۴۸- یحییٰ مازنی ۴۹- بکربن حی ۵۰- یزید بن مغل ۵۱- حبشی النهمي ۵۲- مسلم ازديء جو آزاد کیل غلام رافع ۵۳- یزید عبدي بصري ۵۴- ابراهیم الاسدي ۵۵- بشر ۵۶- سويد- هی سپ حسین پاک جا ساتي هیا جيکي شهید ٲیا هئا، جملي ساتي کيترا هئا ان عدد ۾ اختلاف آهي ڪن ۷۲ لکيا آهن ته ڪن ۸۲ چيا آهن ۽ حضرت امام محمد باقر کان هڪ روايت ۾ هڪ سو پنجن تاليه آيا آهن (۲)

شهداء اهل بيت- رضي الله عنهم

مؤرخن ۽ شهادت حسين لکندڙن فرمايو آهي ته جڏهن حضرت امام عالي مقام جا پيا ساٿي شهيد ٿي ويا ۽ صرف سندس مائٽ اهل بيت رهيا جن ۾ ڀائر، سوت، ڀائٽيا ۽ پٽ هيا ته انهن گڏ ٿي هڪ ٻئي کان موڪلايو ۽ ميدان ملهائڻ جي تياري ڪئي پر اول اول ڪير ميدان ۾ لٿو ان ۾ تمام گهڻو اختلاف آهي مان ان اختلاف تي زور ڏيڻ جي بجاءِ صرف شهيدن جا نالا ۽ سندن شهادت جو بيان لکان ٿو.

حضرت عباس علمبردار جا ڀائر

جڏهن حضرت حسين جي پياري ڀاءُ حضرت عباس علمبردار ڏٺو ته اهل بيت جي شهادت جو وارو اچي ويو آهي ته پاڻ پنهنجن ٽن ڀائرن ۱- عبدالله ۲- عثمان ۳- جعفر کي سڏي فرمايائين ته: اي منهنجا ڀائرو! اڳتي وڌو جيئن الله تعاليٰ کي

راضي ڪرڻ جي لاءِ حضرت حسين جو ساٿ ڏنو اٿو تيئن ملهائي ڏيکاريو. پوءِ پهريان حضرت عبدالله بن علي ميدان ۾ لهڻ لاءِ نڪتو ۽ حضرت حسين کان موڪلائي جنگ ۾ حصو ورتائين. سندس مقابلي ۾ يزيدي لشڪري هاني بن ثبيت حزمي آيو ۽ هي الله جل شانہ جو پيارو ان جي هٿان شهيد ٿيو.

ان کان پوءِ ٻيو ڀاءُ عثمان بن علي آيو ان جنگ ۾ حصو ورتو پر ان کي خولي بن يزيد اهڙو تڪو تير هنيو جو سندس پاڪ پيشانيءَ ۾ چپي ويو ۽ پاڻ گهوڙي کان زمين تي پهتو ته ٻئي يزيدي سپاهيءَ جيڪو ابان بن دارم جي پيڙهيءَ مان هو سندس سر مبارڪ ڌڙ کان ڌار ڪري ڇڏيو.

ان کان پوءِ حضرت عباس ٽئين ڀاءُ جعفر بن علي کي سڏ ڪيو اهو جيئن ميدان ۾ لٿو ته ان کي به ظالم خولي بن يزيد تير هنيو ۽ شهيد ٿي ويو.

سیدنا عباس علمبردار اجازت گهري

جڏهن حضرت عباس رضي الله تعاليٰ عنه جا ٽي سڳا ڀائر سندس ئي سامهون رب جي رضا تي راضي ٿي حق جي واٽ ۾ سرن جا سودا ڪري قربان ٿي ويا، تڏهن پاڻ تيار ٿي حضرت حسين وٽ اجازت وٺڻ جي لاءِ آيو. حضرت حسين پاڪ روئندي کيس فرمايو ته: اي پيارا ڀاءُ! تون منهنجو جهنڊو ڪٽڻ وارو وفادار ڀاءُ آهين تون ويندي ته لشڪر ئي ٽڙي ويندو. تون نه وڃ، حضرت عباس وري عرض ڪيس ته پيارا ڀاءُ! دنيا جي حياتي هاڻي نه ٿي وئي. سورن کان سينو تنگ ٿي پيو آهي، موڪل ڏي ته هن منافقن کان حساب وٺان، حضرت حسين فرمايس ته: پوءِ اول هن ننڍڙن ٻچڙن لاءِ پاڻي ته ڪٿي آءُ، پوءِ حضرت عباس يزيدين کي گهڻو ئي سمجهايو پر انهن پاڻي ڏيڻ کان صفا انڪار ڪندي چيو ته جيڪڏهن ڌڻيءَ جي ساري ڌرتي پاڻيءَ سان ڀريل اسان جي ڪنٽرول ۾ هجي ته به يزيد جي بيعت ڪرڻ کانسواءِ هڪ ڦڙو به پاڻيءَ جو اوهان کي نه ڏينداسين. حضرت عباس موتي اچي سيدنا امام حسين کي سمورو احوال ٻڌايو ۽ اهو جواب ٻڌي سندن اکين مبارڪن مان لڙڪ وهي پيا، هرڏانهن تنهن مان ننڍڙن ٻچن جو پاڻي پاڻي چوڻ وارو آواز ٻڌي حضرت عباس جي دل به پرڄي

پئني ۽ آسمان ڏانهن نهاري عرض ڪيائين ته يا الله امان هنن ٻچڙن لاءِ پاڻيءَ جي کلي ڀرڻ لاءِ وڃان ٿو ۽ جيڪا تنهنجي رضا هوندي ان تي راضي آهيان. ان کان پوءِ گهوڙي تي سوار ٿي تلوار، نیزا ۽ کلي کڻي فرات ڏانهن روانو ٿيو، کيس فرات ڏانهن ايندي ڏسي چار هزار يزيدي لشڪري جيڪي صرف پاڻي روڪڻ لاءِ مقرر ٿيل هئا مٿس تيرن ۽ نيزن جا مينهن ورائڻ لڳا، پر پاڻ ڪنهن کان به نه ڊڻو، ۽ هڪ ئي جوان اسي يزيدين کي قتل ڪري ڇڏيو ۽ اطمینان سان درياءَ مان کلي ڀري، پاڻ به پاڻيءَ مان لڀ ڀري پيئڻ جو ارادو ڪيائين. پر سيدنا (حسين) جي اڃا ڪي ياد ڪري هاري ڇڏيائين تنهن کان پوءِ کلي سڄي ڪلهي تي کڻي گهوڙي تي سوار ٿي ان ارادي سان تنهن ڏانهن روانو ٿيو ته جلد از جلد کين پاڻي پهچائي پر يزيدي کيس چئني طرفن کان ڦيري آيا. پوءِ پاڻ سندن وچ ۾ ڪاهي پيو ۽ مٿن تلوار هلائيندي رستي کان پري ڪندي، هٿائيندي پنهنجن تنهن ڏانهن وڌندو آيو، جڏهن ويجهو اچي پهتو ته ڪجيءَ جي پويان لڪل دشمن زید بن رقاد جهڙيءَ پنهنجي ساٿيءَ حڪيم بن طفيل سنڀسيءَ جي تعاون سان مٿس حملو ڪيو ۽ سندس سڄي ٻانهن تلوار سان وڍي ڇڏي ۽ پاڻ تلوار کي کڻي هٿ ۾ رکي جهنڊو سيني سان لڳائي ڪٻي ڪلهي تي پاڻيءَ واري کلي کنيائين ۽ غصي ۾ آيل شينهن وانگر دشمنن تي ڪاھ ڪري هيءَ شعر چوندو رهيو.

وَاللّٰهُ اِنْ قَطَعْتُمُوْا يُنَيِّدْ - اِنِّيْ اُحَامِيْ اَبَدًا عَنْ دِيْنِيْ

وَعَنْ اِمَامٍ صَادِقٍ اَلْيَقِيْنِ - نَجَلِ النَّبِيِّ الطَّاهِرِ الْاَمِيْنِ

الله جو قسم آهي ته جيڪڏهن اوهان منهنجي سڄي ٻانهن ڪٽي وڌي ته به يقيناً هميشه مان پنهنجي دين ۽ يقين سان ان سڄي امام جي حمايت ڪندو رهندس جيڪو پاڪ امين نبي (عليه الصلوٰة والسلام) جو اولاد آهي.

ان کان پوءِ به حضرت عباس عليه الرحمة والرضوان ضعيف حال هوندي لڙندو رهيو. پر اوچتو ڪجيءَ جي پويان هڪ لڪل دشمن حڪيم بن طفيل طاڻيءَ سندس ڪٻي ٻانهن تي تلوار جو وار ڪري وڍي وڌي. مشهور ۽ اصح قول

اهو آهي (۱) پر علامه ابو اسحاق اسفرائينيءَ لکيو آهي ته حضرت عباس جي ڪهيءَ ٻانهن کي ڪارائيءَ کان وڌڻ واري جو نالو عبدالله بن شهاب کلي هو (۲) ۽ پاڻ هيءُ شعر چونڊو رهيو.

يَا نَفْسُ لَا تَخْشِي مِنَ الْكُفَّارِ - وَأَبْشُرِي بِرَحْمَةِ الْفَقَّارِ
مَعَ النَّبِيِّ الْمُصْطَفَى الْمُخْتَارِ - قَدْ تَطَعُوا بِبَعْضِهِمْ يَسَارِي
فَاَوْصِلُهُمْ يَا رَبِّ حَرَّ النَّارِ

اي نفس! ڪافرن کان نه ڊڄ ۽ بخششهار رب جي رحمت، نبي، مختار، مصطفیٰ عليه الصلوة والسلام سان گڏ رهڻ تي خوش ٿي، منهنجي ڪهيءَ ٻانهن به ڪٿي ڇڏيائون. اي رب انهن کي باهه جي گرميءَ ۾ داخل ڪر.

جڏهن سندس تلوار ڪري پئي ته پاڻيءَ جي کلي ڏندن مبارڪن سان جهلي تڪڙو ن ارادي سان اڳتي وڌيو ته ڪيئن به ڪري تنهن تائين پاڻي پهچائي وجهي. هوڏانهن ابن سعد ظالم اهو سڀ ڪجهه ڏٺو ويٺي ان دانهن ڪري پنهنجن لشڪرين کي چيو ته تيرن جي وارو وار ڪري کلي ڦاڙي جهڙو ته پاڻي وهي وڃي، جيڪڏهن پاڻي تنهن تائين پهتو ۽ حسين پاڻي پي ورتو ته پوءِ اوهان سڀني جو خبير نه آهي. پوءِ سڀني اڳ ڏئي مٿس مينهن وانگر تير وسائن شروع ڪيا ۽ تيرن لڳڻ جي ڪري کلي ڦاٽي پڻي ۽ پاڻي سڀ وهي ويو. کي تير سندس سڀني مبارڪ ۾ لڳا ته کي پاڪ اکين ۾ تانجو سندس ظاهري نظر به ختم ٿي وئي ۽ هڪڙي ملعون سندس مٿي مبارڪ تي لوھ جي لٽ اهڙي هنڌي جو پاڻ گهوڙي جي پٺيءَ تان ڪري زمين تي پهتا ۽ سندس جسم مان رت ٿوهارا ڪري وهڻ لڳو. پر ان حالت ۾ به حسيني جهنڊو سندن پاسي ۾ هو، جڏهن دشمن

مٿان اچي کين تلوارن سان ڪٽڻ شروع ڪيو ته ان وقت بلند آواز سان پنهنجي پياري پيءُ حضرت حسين کي الوداعي سلام ڪندي سڏي چيائين ته وظيفي مني السلام ابا عبدالله! اي ابو عبدالله (هضوح حسين جو ڪين هو) منهنجي طرفان توتي سلام آهي.

حضرت حسين حضرت عباس جي مٿان

سندس اهو سلام ٻڌي حضرت حسين دشمنن جي لشڪرن کي چيريندو اچي دلبر پيءُ جي مٿان بيٺو، ڏٺائين ته سندس ٻئي ٻانهون ڪٽيل، مٿو مبارڪ ڦاٿل، سڄو جسم زخمن سان چور ٿيل، جهنڊو سندس پاسي ۾ پيل، ۽ ڪل ڀرڻ وانگر سوراخ ٿيل هئي ۽ سندس پير مبارڪ زمين سان روح جي پرواز ڪرڻ جي تياري ۾ رڳڙجي رهيا هئا. پر منجهس حياتيءَ جا اڃا آخري پساهه هيا، پاڻ سندس سرمبارڪ کي کڻي پنهنجيءَ جهوليءَ ۾ رکيائين ۽ سندس منهن مبارڪ کان مٿي ۽ رت اڳهي رهيو هو ۽ ان حال ۾ بي اختيار سندس زبان مبارڪ مان هي الفاظ نڪتا ته هاڻي منهنجي پٺي پڇي پٺي، منهنجو حيلو تمام ٿورو وڃي رهيو ۽ دشمنن کي ڪلڻ جو موقعو ملي ويو" پوءِ ان جي مٿان نوڙي سندس منهن، ڳچيءَ ۽ سيني ۾ لڳل ڌڪن جي نشانن کي چمڻ لڳو ۽ سندس ئي هنج مبارڪ ۾ هوندي حضرت عباس جي پاڪ روح جسم مان پرواز ڪيو ۽ حضرت حسين کيس اتي ئي ڇڏيو.

حضرت عباس کي تنبوءَ ڏانهن نه ڪٽڻ جا اسباب

حضرت حسين جي شهادت جي موضوع تي لکندڙن جي اڪثريت جو قول اهو آهي ته پاڻ حضرت عباس کي ٻٽن وجهن جي ڪري اتي ئي ڇڏيو هيائون.

۱- هڪ ته سندس جسم مبارڪ تي زخم ايترا گهڻا هئا جو ڪٽڻ مشڪل ٿي پيو ۽ ان وجهه جي تائيد ان سان به ٿئي ٿي ته سيدنا امام زين العابدين جڏهن وري ڪربلا جي ميدان ۾ آيو هو ته اتي جي ماڻهن کيس ٻڌايو هو ته اسان

جيڪي هستيون دفن ڪيون انهن ۾ هڪ اهڙو پهلو ان به هو جو ان جو هر هڪ عضو ڪٽيل هو، هڪ پاسي کان ڪٽون ٻيا ته ٻيو پاسو پٺ تي ڪريو پيو پوي.

۲- ٻيو ته حضرت عباس وٽ حضرت حسين کان سواءِ ٻيو ڪو پهتو ئي نه هو، اهڙو شينهن مڙس کيس ڪير ڪڍائي

۳- ته حضرت عباس پاڻ به کيس ڪٽڻ کان روڪيو هو. روايت ۾ آهي ته جڏهن حضرت حسين پنهنجي پيءُ کي آخري پساهن ۾ ڏسي تنهن ڏانهن ڪٽڻ جي ڪوشش ڪئي ته حضرت عباس سمجهي ويو ۽ پڇيائينس ته ڪيڏانهن ٿو ڪٽي هلين؟ حضرت حسين فرمايو: ”ته تنهن ڏانهن حضرت عباس چيس ته پنهنجي ناني پير الله عليه السلام جي صدقي مون جي هٿان نه ڪٽي هل. مون کي اتي ئي ڇڏ.

حضرت حسين پڇيس ته پيءُ ڇو نه ڪٽي هلا. چيائين ته اوهان جي نياڻي سُڪين ۽ ٻين ٻچن سان اکين پاڻي پهچائڻ جو وعدو ڪيو هوم حياءُ ٿو اچي جو اهو پورو ڪري نه سگهيس. پوءِ حضرت کيس اتي ڇڏي تنهن ڏانهن موٽيو ۽ پنهنجي اکين مان وهندڙ لڙڪ پنهنجي قميص مبارڪ جي پانهن سان اگهندو ٿي آيو ته مٿان تنهن ۾ رهيل پردي دار عورتون ڏسي بيقرار ٿي پون. نيٺ تنهن ۾ گهڙيو ته سيدة سُڪين نياڻي ۽ پڇيس ته بابا! ڇاچي عباس پاڻي آڻڻ ۾ دير اٿي ڇو ڪئي آهي؟ فرمايائين ته امان توهان جو ڇاچو شهيد ٿي ويو آهي، اهو ٻڌي سڀ پردي واريون سيدة سُڪين، زينب سائين ۽ ٻيون اکين مان ڳوڙها ڳاڙڻ لڳيون ۽ حضرت حسين پاڪ ته پيءُ جي فراق ۾ بيهوش ٿي ويو ڪافي دير کان پوءِ هوش ۾ آيو (۱)

حضرت عباس علمبردار رضي الله عنه جو مختصر احوال

ولادت: هن سائينءَ جي ولادت شعبان جي ۴ تاريخ سنه ۲۶ هجري ۾

ٿي هئي.

نسمب - پاڻ حضرت علي المرتضيٰ رضي الله عنه جو دلبر پٽ آهي ۽ سندس والده جو نالو فاطمه هو جنهن کي ام البنين ڪنبي سان سڏيندا هئا. هيءُ سائڻ حزام بن خالد جي ڌيءُ هئي جيڪي ڪلاب قبيلہ جا سڏيا ويندا هئا. نهايت عزت ۽ وقار وارا - دلير ۽ بهادر خاندان مان هئا.

حضرت عباس ان سائڻ مان حضرت علي جو پهريون پٽ هو.

ڪنيہ:

حضرت عباس کي ڪنيت جي لحاظ سان ابو الفضل سڏيندا هئا

القاب

۱- قمر بني هاشم - هاشمين جو چنڊ، نهايت حسين هجڻ جي ڪري کيس ان لقب سان سڏيندا هئا.

۲- سقاء، پاڻي پياريندڙ، جو حسين پاڪ جي ٻچڙن لاءِ پاڻي ڪڍندي قربان ٿيو هو

۳- صاحب اللواء - علمبردار - حسيني جهنڊو ڪڍندڙ - جو ميدان ڪربلا ۾ جنگ جي دوران جهنڊو سندس هٿ ۾ هو

۴- العبد الصالح - الله جو صالح ٻانهو - ۵- باب الحوائج - سندس زندگي مبارڪ ۾ ڪو وٽس سوالي ايندو هو ته خالي نه ويندو هو. ۽ هينئر به سندس مزار پر انوار جي حاضريءَ وقت سندس وسيلي سان دعائون الله تعاليٰ قبول ڪري سائڻن جا سوال پورا ڪندو آهي.

حضرت حسين جو پيارو

حضرت عباس جي پنهنجي پياري ڀاءُ حضرت حسين وٽ به تمام گهڻي عزت هوندي هئي ان تي اعتماد به گهڻو هوس جو جنگ جي دوران پنهنجي لشڪر جو جهنڊو ان جي هٿ ۾ ڏنو هيائين.

سڳا ڀائر

بيبي ام البنين فاطمة بنت حزام مان حضرت علي کي چار پٽ ڄاوا هئا جن مان حضرت عباس وڏو هو ۽ ٽي ننڍا هئا ۱- عبدالله بن علي ۲- عثمان بن علي ۳- جعفر بن علي. هي حضرت عباس جا سڳا ڀائر هئا.

اولاد

حضرت عباس کي پنج پٽ ۽ هڪ نياڻي هئي ۱- عبيدالله- هن جي امان سائڻ جو نالو، لبابه هو جيڪا نبي پاڪ عليه السلام جي چاچي حضرت عباس جي پٽ عبيدالله جي نياڻي هئي (رضي الله عنهم وعنهما) ۽ ان عبيدالله جون ٽي شاديون هيون هڪ حضرت امام حسن بن علي جي نياڻي رقيه سان- ٻي معبد بن عبدالله بن عباس جي نياڻيءَ سان- ٽين مسور بن مخرمه زبيريءَ جي نياڻيءَ سان- انهن ٻنهي ڀلائين جا نالا لکيل نه آهن.

۲- فضل- ان جي امان به اهائي لبابه سائڻ هئي ۳- حسن- ان جي امان هڪ ام ولد ٻانهي هئي ۴- قاسم- ان جي امان به ام ولد ٻانهي هئي ۵- محمد- ان جي امان به ام ولد هئي، باقي سندن نياڻيءَ سڳوريءَ جو نالو معلوم ٿي نه سگهيو آهي (۱).

حضرت علي اڪبر رضي الله عنه

هي شهزادو حضرت حسين پاڪ کي عروه بن ابي مسعود ثقيفيءَ جي پٽ ابي مرثع جي نياڻي ليلى مان ڄائو هو، اها سائڻ ڪربلا ۾ آئي هئي يا نه- قوي قول اهو آهي ته اها ڪربلا جي واقعي کان اڳ ۾ وفات ڪري وئي هئي. ڪنيت- هن سائينءَ کي ابو الحسن ڪنيت سان سڏيندا هئا.

لقب- اڪبر سندس لقب آهي، ڇو ته پنهنجي ڀاءُ حضرت امام زين العابدين

کان عمر ۾ وڏو هو (۱)

قربان ٿيڻ وقت عمر

تاريخ ۽ شهادت نامن لکندڙن مان اڪثر جو قول آهي ته جنگ جي ميدان ۾ قربان ٿيڻ وقت حضرت امام علي اڪبر جي عمر مبارڪ ستاويهن سالن جي لڳ ڀڳ هئي. ڇو ته سندس ولادت ۱۱ شعبان سن ۳۳ هجري سيدنا عثمان جي شهادت کان ٻه سال اڳ ۾ ٿي هئي ۽ حضرت امام زين العابدين جي ڪربلا جي جنگ وقت عمر مبارڪ ۲۳ سال هئي (۲)

ڪمالات جو مجموع

سیرت ۽ تاريخ نويسن لکيو آهي ته حضرت امام علي اڪبر خوبين ۽ ڪمالات جو مجموع هو. صورت سهڻي، زبان مٺي ۽ کليل، دلڪش چهرو، سیرت جو حسين، اخلاق جو اعليٰ، متواضع مزاج جو مالڪ، نهايت اعليٰ قسم جو سخي، بهادر، جنگين ۾ اڳواڻي ڪرڻ جو ذهن رکندڙ، قوي ايمان وارو، عمدہ بصیرت جو صاحب، دين جي عميق ڄاڻ رکندڙ هو، ۽ ڪربلا جي ميدان ۾ الله تعالیٰ جي وات ۾ شهادت حاصل ڪري، ان جي دیدار ڪرڻ تي فرحت ڪندڙ، خلقت، خلق ۽ ڳالهائڻ ۾ حضور عليه الصلوٰۃ والسلام جن سان تمام گهڻو مشابہ هو.

پنهنجي ڏاڏي حضرت علي رضي الله عنه کان حدیثون روایت ڪندو هو. پنهنجي والد حضرت حسين ۽ چاچي حضرت حسن جي تربيت ۾ رهي انهن جي اخلاقن ۽ آداب سان سينگاريل ۽ نبوت ۽ امامت جي سرچشمي مان سیراب

(۱) حاشیه مقتل الحسين ص ۳۴۰

(۲) مقتل الحسين ۳۴۱-۳۴۲- حاشیه ۲۵

ٲیل هو.

میدان ۾ آمد

جڏهن حضرت امام علي اکبر جنگ ۾ حصي وٺڻ جو پڪو ارادو ڪري پنهنجي بابي حضرت حسين پاڪ کان موڪلائڻ لاءِ آيو ته حضرت حسين ان ڏانهن سندس حياتيءَ کان اميدون لاهي نهاريو ۽ اڪين مبارڪن مان هنجون هاريندي قلب کي، غمن جو گهوڙو سمجهندي الله تعاليٰ جي بارگاه ۾ جيئن حضرت عيسٰ عليه الصلوة والسلام ”إِنَّمَا أَشْكُوا بَثَقَ وَحُزْنٍ إِلَى اللَّهِ“ (۱) چيو هو، حضرت حسين پاڪ به ايزدي بارگاه ۾ هيئن عرضگذار ٿيو. يا الله! تون شاهد ره، انهن يزيدين ڏانهن اهو جوان جنگ لاءِ وڃي رهيو آهي، جيڪو خلقت، خلق ڳالهائڻ ۾ تنهنجي نبي حضرت محمد مصطفيٰ عليه الصلوة والسلام سان مشابه آهي ۽ اسان کي جڏهن تنهنجي نبي عليه الصلوة والسلام ڏيڍار جو شوق ٿيندو آهي ته علي اکبر کي ڏسي قلب کي قرار سيني کي سڪون ۽ اندر کي آرام ڏيندا آهيون.

يا الله! هنن ظالمن کان زمين جون برڪتون روڪي هنن کي ٽڪرا ٽڪرا ڪري ڇڏجان، جو اسان کي گهرائي وعدا ڪري ڦري ويا آهن. جڏهن تنهن ۾ رهندڙ پردي وارين کي حضرت علي اکبر جي جنگ ۾ لهڻ جي خبر ملي ته انهن به سندس ديدار ڪري کيس جلدي جنگ ۾ وڃڻ کان روڪيو، پر پاڻ والد ماجد کان موڪلائي ميدان ۾ لهڻ جي لاءِ وڌيو ته حضرت حسين کيس پنهجن مبارڪ هٿن سان پڳ پاراتي زره ڍڪائي لوهي توپ ڏئي چيلهه ۾ پهلوان وانگر اهوسندڙ

جيڪو کيس حضرت عليءَ کان مليو هو ٻڌرائي پنهنجي گهوڙي تي سوار ڪيو.

حضرت حسين جي گهوڙي جو نالو

سيد محمد تقیٰ ان گهوڙي جو نالو (عقاب) لکيو آهي (۱) ۽ عبدالمؤمن

دمياطي ڪتاب فضل الخيل ۾ ۽ تاريخ طبري ۽ ان گهوڙي جو نالو (لاحق) لکيو

آهي (۲)

جهڙو چمڪندڙ سج

جڏهن حضرت علي اکبر والد ۽ ٻين سڀني کان موڪلائي دشمن ڏانهن

متوجهه ٿيو ته ائين تجليون ٿيون جن مجاهد جو سج ڪڪرمان اوچتو نڪتو

آهي.

شعر

دَكُرُوا يَطْلُعُهُ النَّبِيُّ فَهَلَّلُوا - لَمَّا بَدَأَ بَيْنَ الصُّنُوفِ وَكَبَّرُوا
فَاقَاتَنَ فِيهِ الْحَاضِرُونَ فَاصْبَحَ يُؤْمِي إِلَيْهِ بِهَا وَعَيْنٌ تَنْظُرُ.

يعني ان جي ظاهر ٿيڻ سان ڏسڻ وارا نبي پاڪ عليه الصلوة والسلام جي

صورت پاڪ کي ياد ڪري لا اله الا الله پڙهڻ لڳا، جڏهن جنگ جي صفن ۾

ظاهر ٿيو ته الله اکبر جا نعرا هنيائون اتي حاضر هوندڙ ته مست ٿي پيا آگر

سان اشارا ڪري اکين سان ڏسڻ لڳا. ان کان پوءِ علي اکبر يزيدين تي شينهن

وانگر حملو ڪري ڏنو ۽ هڪ روايت جي بموجب پاڻ انهن تي ۱۲ حملا ڪيائين ۽

انهن مان گهڻا قتل ٿي ويا. جن جو تعداد هڪ قول جي مطابق هڪ سؤ

ويهه (۱۲) هو. قتل ٿيندڙن جي مائٽن ۾ دانهون پئجي ويون. جنگ جي دوران

حضرت امام علي اکبر جي زبان پاڪ تي هي اشعار جاري هيا.

(۱) مقتل الحسين ص ۳۴۵ (۲) حاشيه مقتل الحسين ص ۳۴۵ -

(۳) الكامل ص ۷۴ جلد ۴ البداية والنهاية ص ۸۵ جزء ۸

”أَنَا عَلِيُّ بْنُ الْحُسَيْنِ بْنِ عَلِيٍّ كَرَّمَ اللَّهُ وَجْهَهُ وَوَلَّيْتُ الْبَيْتَ أَوَّلِيَّيَا لَعَنَ اللَّهُ قَاتِلَهُ لَا يَحْكُمُ قَيْنًا ابْنُ الدَّعِي - كَيْفَ تَرَوْنَ الْيَوْمَ يَسْرِتُ عَنْ أَبِي (۳)“

مان علي، حسين بن علي جو پٽ آهيان ۽ بيت الله جي رب جو قسم ته اسين نبي
صلوات الله عليه وآله وسلم جا وڌيڪ ويجهامت آهيون، الله جو قسم ته اسان ۾
زنا جو ڦر حڪم نه هلائيندو. اڄ ڏسو. ٿا ته مان پنهنجي پيءُ جي پاران ڪيئن
ڍال بنجي رهيو آهيان، ايتري جرئت ۽ دليريءَ سان وڙهندي نيٺ سخت گرميءَ
جي ڪري اڄ ۽ هٿيارن جي بار ۽ ڌڪن جي ڦٽن جي گهٽائيءَ ڪيس ڏاڍو پريشان
ڪيو واپس تنهن ڏانهن پنهنجي پياري پيءُ وٽ آيو ۽ ڪيس ادب سان عرض ڪرڻ
لڳو. بابا سائين! اڄ مون کي تنگ ڪري ڏنو آ ۽ هٿيارن جي بار سخت تڪليف
ڏني آهي، ڇا ڪو پاڻيءَ جو ڍڪ آهي جيڪو پيئڻ سان قوت حاصل ڪري
دشمنن سان وڃي وڙهان. حضرت امام پاڪ اکين مان ڳوڙها وهائيندي فرمايو ته:
پيارا پٽ! پاڻي ڪٿان آڻيان؟ ٿورو وقت جنگ ڪر پوءِ جلدي پنهنجي ڏاڏي پير (ﷺ)
صلي الله عليه وسلم جن سان ملندين، ۽ سندن پاڪ هٿن سان بهشت برين
جو اهڙو پيالو پئندن جو وري اڄ نه لڳندي.

علي اڪبر ٻيو پيرو جنگ جي ميدان ۾

سيدنا حضرت علي اڪبر رضي الله تعالى عنه پنهنجي والد مڪرم کان
مٿيون جواب ٻڌي ظاهري زندگيءَ کان مايوس ٿي موت جي مهمان ٿيڻ جو پڪو
ازادو ڪري ميدان ۾ لڙو ۽ سخت مقابلي ۾ شروع ٿيو.

علي اڪبر جي شهادت

جڏهن ٻيو پيرو ميدان ۾ لهي حضرت علي اڪبر جنگ جا جوهر ڏيکاريا ۽
دشمنن تي تلوارن ۽ تيرن جا وارن تي وار ڪيا ته مخالفن جو هڪ تير سندس
پاڪ ڳچيءَ ۾ لڳي پارو جي پھتو ۽ پاڻ زمين تي ڪري پنهنجي پاڪ رت ۾ ڦٽڪڻ
لڳو ۽ يزد جي لشڪريءَ مٿي بن منقذ سندس مٿي مبارڪ تي تلوار هنئي (۱) ۽

پنيء پاڪ ۾ نيزو لڳايو ۽ ٻين به مٿس تلوارون وسايون ۽ پاڻ پنهنجي گهوڙي
 پاڪ کي پاڪر پائي جهليائون ته اهو کين ڪشي سندن تنبو ۽ پرڇائي پر گهوڙي
 کي دشمن گهيروڪري اهڙو مجبور ڪيو جو اهو امام پاڪ کي ڪشي دشمن ۾
 اچي بيٺو. پوءِ دشمن سندس پاڪ جسم جي عضون کي هڪ هڪ ڪري ڪٽيو (۲)
 جڏهن سندس روح مبارڪ پرواز ڪرڻ لاءِ سندس نڙيءَ پاڪ جي قريب آيو ته
 پنهنجي پياري پيءُ کي سڏيندي فرمايائين: اي بابا سائين! اوهان تي سلام
 آهي، هيءُ منهنجو ڏاڏو رسول الله صلى الله عليه وسلم مون کي پنهنجي پاڪ هٿ
 سان اهڙو شربت پياري رهيو آهي جنهن کان پوءِ مون کي ڪڏهن به اڃ نه لڳندي
 ۽ ڏاڏي سائين جن اوهان لاءِ به فرمائي رهيا آهن ته جلدي جلدي اچو. اوهان جي
 پيئڻ لاءِ ته اڃا اعلى قسم جو شربت رکيو پيو آهي اچو ته پيون (۱) بس ائين
 چوڻ سان هڪ ٿڌو ساهه کنيائين ۽ سندس جسد اطهر کان پاڪ روح پرواز ڪري
 دنيا کي الوداع چئي ويو. حضرت حسين دشمن جي لشڪر کي چيري پنهنجي
 فرمانبردار فرزند جي جسم اقدس جي مٿان اچي پهتو. شهيد پٽ کي ڏسي
 سندس منهن مبارڪ مان بي اختيار آواز نڪتو. **والله** اي بچا! سندس اهو
 آواز تنهن ۾ پهتو ته اتي پردي دارماترن ۽ پيٽرن جي اکين به آب هاريو ۽ سيدنا
 حسين حضرت علي اکبر جي مٿي مبارڪ کي هنج ۾ رکيو ۽ سندس منهن
 مبارڪ تان رت ۽ مٽي اڳهندي پنهنجو ڳل سندس ڳل تي رکي فرمايو
قَتَلَ اللَّهُ قَوْمًا قَتَلُواكَ يَا بُنَيَّ
مَا أَجْرُهُمْ عَلَيَّ اللَّهُ وَعَلَيَّ انْتَهَاكَ مَحَارِمُهُ (۲)
 اي پٽ! ان قوم کي الله تعاليٰ هلاڪ ڪري جن توکي شهيد ڪيو آهي الله

(۱) مقتل الحسين ص ۳۴۷

(۲) البداية والنهاية ص ۱۸۵ جزء ۸ الكامل في التاريخ ص ۷۴ جلد ۴

تعالیٰ ۽ ان جي حرام ڪيلن شين جي بيحرمتي ڪرڻ ۾ ڪيڏا نه جرئت مند آهن.
ايتري دير ۾ حضرت حسين جي تنبوءَ مان ٻيا جوان به اچي پهتا، پاڻ انهن کي
فرمايائون ته علي اڪبر کي ڪٿي پنهنجي تنبوءَ جي اڳيان هلي رڪو انهن علي
اڪبر کي ڪٿي اچي ان تنبوءَ جي اڳيان رکيو جتان مجاهد جهاد لاءِ نڪرندا ٿي
ويا (۱)

سيده زينب جي حالت

دلبر پائيتي جي شهادت جو ٻڌي سيده زينب بيقرار ٿي پئي ۽ يلاري پائيتي
جي مٿان اچي بيٺي. سندس روئڻ کي ڏسي حضرت حسين پاڪ به روئي ڏنو ۽
پاءُ ”اِنَّا لِلّٰهِ وَاِنَّا اِلَيْهِ رَاجِعُونَ“ پڙهي پيڻ کي هٿ مان وٺي اچي تنبوءَ ۾
وهاريو (۲)

سيده سُڪينه روئي ڏنو

جڏهن حضرت بيبي زينب کي روئڻ جي حالت ڏسي حضرت حسين به روئي
ڏنو ۽ روئندي پيڻ کي اندر تنبوءَ ۾ وٺي آيو ته سيده سُڪينه به اڳيان اچي پڇيس
ته بابا! منهنجو علي پاءُ ڪٿي آهي؟ حسين پاڪ فرمايو ته امان ان کي ظالمين
شهيد ڪري ڇڏيو. اهو ٻڌي ان سائن به رنو ۾ حضرت حسين کيس فرمايو ”يا
سُڪينه اتقي الله واستعلمي الصبر“ اي سُڪينه! الله کان ڊڄ ۽ صبر اختيار
ڪر، عرض ڪرڻ لڳي ته بابا! اها صبر ڪيئن ڪري سگهندي جنهن جو پاءُ
شهيد ڪيو ويو ۽ پيءُ پرديسي بنايو ويو. اهي دل ڌاريندڙ درد ڀريا الفاظ ٻڌي
حضرت حسين فرمايو ”اِنَّا لِلّٰهِ وَاِنَّا اِلَيْهِ رَاجِعُونَ“.

حضرت عبدالله بن مسلم بن عقيب جي شهادت

ارباب تاريخ جو قول آهي ته حضرت علي اڪبر رضي الله تعالى عنه
جي شهادت کان پوءِ حضرت امام مسلم بن
عقيب جو پٽ حضرت عبدالله جنگ جي ميدان ۾

آیو (۱) ۽ ان هي شعر ۾ هيا

الْيَوْمَ أَلْفِي مُنْجِلًا وَهُوَ آيِي - وَعُصْبَةٌ بَادُ وَأَعْلَى دِينِ النَّبِيِّ
كَيْسَ بِقَوْمٍ عُرِفُوا بِالْكَذِبِ - لَكِنْ خِيَارُ وَكِرَامِ النَّسَبِ
مِنْ هَاشِمِ السَّادَاتِ أَهْلِ الْحَسَبِ

مان اڄ پنهنجي بابي مسلم ۽ ان جماعت سان ملندس جيڪي نبي عليه الصلوة والسلام جي دين تي رهيا اهي اهڙي قوم ناهن جيڪي ڪوڙ سان سڃاتا وڃن پر ڀلا ۽ نسب جي لحاظ سان ڪريم آهن، هاشمي سردار، حسب جا صاحب آهن، قنڌ وڙي ڀنڀڻ الموده باب ۶۱ ۾ آندو آهي ته حضرت عبدالله بن مسلم هي شعر چيا هئا.

نَحْنُ بَنُو هَاشِمِ الْكِرَامِ - نَحْمِي عَنِ السَّيِّدِ الْإِمَامِ
نَجَلِ عَلِيِّ السَّيِّدِ الْقُرْغَامِ - سَيِّطِ النَّبِيِّ الْمَلِكِ الْعَلَامِ (۲)

اسين عزت وارا بني هاشم آهيون ان امام سردار جي حمايت ڪري رهيا آهيون، جيڪو حضرت علي، سردار، دلير جو اولاد نبي، بادشاهه وڏي علم واري عليه الصلوة والسلام، جو اولاد آهي، ائين چوندي جنگ ڪري رهيو هو ته دشمنن جي طرفان هڪ تير سندس سامهون آيو پاڻ هٿ سان ان کي دفع ڪرڻ لڳو پرايترو ته تڪو هو جو هٿ ڪٽي سندس پيشانيءَ ۾ اچي لڳو ۽ اڃان ان ڌڪ کي برداشت ڪري رهيو هو ته ٻئي دشمن کيس اهڙو سخت سيني وارو نيزو هنيو جيڪو سندس دل کي لڳو ۽ سندس روح پرواز ڪري ويو جيئن زمين تي ڪريو ته ان دشمن مٿان اچي نيزو چڪي ٿي ڪڍيو پر ان جو ڦر سيني ۾ ايترو لهي ويو هو جو نڪري نه سگهيو (۳)

جعفر بن عقیل جنگ جي ميدان ۾

حضرت عبدالله بن مسلم بن عقیل کان پوءِ جعفر بن عقیل میدان ۾ آيو هن

(۱) البداية والنهاية ص ۱۸۵

(۲) مقتل الحسين ص ۳۵۱

(۳) حاشية ص ۶۵

پلاري جي ماءُ جو نالو خواصاء هو جيڪا عامر بن الهمان جي ڌيءَ هئي. حضرت جعفر بن عقیل جنگ ڪندي هيءُ شعر پڙهي رهيو هو.

أَنَا الْغَلَامُ الْأَبْطَحِي الطَّالِبِي - مِنْ مَعْشَرِ فِي هَاشِمٍ مِنْ غَالِبٍ
وَنَحْنُ حَقًّا سَادَةُ الدُّوَابِّ - فِينَا حُسَيْنٌ أَطِيبُ الْأَطَائِبِ

مان ابطحي طالبي هاشمي خاندان غالب جي اولاد مان نوجوان پٽ آهيان. حق هيءُ آهي ته اسين قسبلن جا سردار آهيون، اسان ۾ پلن کان ڀلو حسين موجود آهي.

اهي شعر چونڊو لڙندو رهيو ۽ پنڙهن يزيدين کي قتل ڪيائين ان کان پوءِ کيس بشر بن حوماهمداني شهيد ڪري وڌو ۽ کي مؤرخ چون ٿا ته کيس عبدالله بن عروه يا عزره خشعمي شهيد ڪيو هو (۱)

عبدالرحمن بن عقیل جي شهادت

جعفر بن عقیل کان پوءِ سندس ڀاءُ عبدالرحمن ميدان ۾ آيو ان سترهن يزيدي قتل ڪيا ۽ آخر ۾ پاڻ عثمان بن خالد جهنيءَ جي هٿان شهيد ٿي ويو. ڪن روايتن ۾ آهي ته عثمان بن خالد سان گڏ بشر بن سوط همداني به سندس شهيد ڪرڻ ۾ شريڪ هو (۲)

عبدالله الاڪبر بن عقیل جي شهادت

ان کان پوءِ حضرت عقیل جو پٽ عبدالله جنهن کي عبدالله الاڪبر سڏيندا هئا لڙائيءَ ۾ لٿو ڪيترا پيادا ۽ سوار يزيدي قتل ڪيائين ۽ اهو به عثمان بن خالد جهنيءَ جي هٿان شهيد ٿيو

محمد بن مسلم بن عقیل جي شهادت

بعد ۾ محمد بن مسلم بن عقیل دشمنن جي سامهون سڀو ڪري لٿو ۽ يزيدين سان وڙهندي ابو مريم ازدي ۽ لقيط بن اياس جهنيءَ جي تلوارن جو نشان بنجي شهادت جو مان ماڻيائين (۳)

(۱) حاشية مقتل الحسين ص ۳۵۲ حاشية ۷۷ (۲) مقتل الحسين ص ۳۵۳

محمد بن ابو سعيد بن عقيل

حضرت عقيل جي اولاد مان هيءَ آخري مجاهد هو جيڪو جنگ جي ميدان کي ملهائيندي لقيط بن اياس جهنيءَ يا هانيءَ بن ثبيت حصرميءَ جي هٿان ڪريم رب جي راه ۾ قربان ٿيو.

حضرت حسين جا پٽيٽا ڀائر

عقيل جي پٽن ۽ پوٽن جي شهادت کانپوءِ سيدنا حضرت حسين جا پٽيٽا ڀائر جنگ جي ميدان ۾ آيا جن جو هيءَ احوال آهي.

ابوبڪر بن علي بن ابي طالب

شير خدا جو هيءُ فرزند سندس اهليه مسعود بن خالد بن ربيعيءَ جي نياڻي، ليلىٰ نهشليه قيسيه مان ڄائو هو. هيءُ سورھ به ڪريلا جي ميدان ۾ سر ڏيڻ ۽ حضرت حسين جي پيغام تان قربان ٿيڻ لاءِ لٿو ۽ لڙندي لڙندي زجر بن قيس نخعي يا عبدالله بن عقبه غنوي جي هٿان شهادت جو شرت پيٽائين.

محمد اصغر بن علي بن ابي طالب

ان کان پوءِ محمد اصغر بن علي جنگ جوڻ لاءِ لٿو. هن جي امان هڪ قول مطابق اسماء بنت عميس هئي ۽ وڃڻ سان وڙهندي نيٺ ابان بن دارم قيسيه جي هٿان شهيد ٿي ويو (۱)

حضرت عبدالله بن جعفر جا پٽ

ڪريلا جي ميدان ۾ حضرت عبدالله بن جعفر جا پٽ به شهيد ٿيا هئا جن جو بيان هيئن آهي.

عون بن عبدالله بن جعفر

هيءُ ڀلارو حضرت حسين جو ڀائيڄو سندس پياريءَ پيڻ سيده زينب جو فرزند هو، وڌيڪ صحيح قول اهو آهي، ڪن ان جي امان جو نالو جمانة بنت مسيب بن نجهه فزاري لکيو آهي پر اهو قول معتبر نه آهي. هن جوان جنگ ڪندي يزيدي

(۱) مقتل الحسين ص ۳۵۲ کان ص ۳۵۴ تائين حاشيه ع ۷۲

لشڪر مان ٽي گهوڙي سوار ۽ ارڙهن پيادا جهنم ۾ پهچايا. آخر ۾ پاڻ عبدالله بن قننه طائيءَ جي هٿان شهيد ٿي ويو.

محمد بن عبدالله بن جعفر

هن سائينءَ جي امان حفصه بن ثقيف جي نياڻي خواصاءَ هئي نهايت دليريءَ جو ثبوت ڏيندي ڏهن دشمنن کي قتل ڪيائين ۽ پاڻ عامر بن نهشل قيميءَ جي هٿان شهادت جو پيالو پيتائين. اڪثر مؤرخن لکيو آهي ته حضرت عبدالله بن جعفر جا اهي ٻئي پٽ حضرت حسين سان مڪي پاڪ کان گڏ روانا ٿيا ۽ سندس سامهون شهيد ٿيا هئا (۱)

حضرت امام حسن جا پٽ

مقتل الحسين جي ص ۳۵۵ حاشيه ۷۴ تي حسين بن تقى آل بحر العلوم لکيو آهي ته حضرت امام حسن جا چار پٽ ڪربلا جي ميدان ۾ آيا هئا.

حضرت حسن بن حسن

هن سائينءَ کي حسن مثنى چوندا هئا. هن جي امان منظور فزاريءَ جي ڌيءَ خوله هئي جيئن اڳ ۾ لکي آيا آهيون. هن جوان به جنگ جي ميدان کي ملهائيو ۽ وڙهندي وڙهندي ڌڪي ٿي زمين تي ڪريو هو. جڏهن يزيد ظالم سندس سرمبارڪ کي ڌڙ کان ڌار ڪرڻ لاءِ آيا ته سندس مامن مان اسماء بن خارجة فزاري سندس بچاءَ لاءِ سفارش ڪئي ان جي ڪري کيس ڇڏي ڏنائون ۽ اهو مامون کيس ڪوفي ڪٿائي آيو اتي سندس ڦٽن جو علاج ٿيو ۽ صحت ياب ٿي مدينه پاڪ ۾ اچي رهيو. سندس شادي حضرت حسين جي نياڻي فاطمه صغرى سان ٿي هئي جنهن مان کيس اولاد ٿيو هو ۽ آخر ۾ وليد بن عبدالملڪ جي دور ۾

زهر جي ذريعي پنهنجي پيءُ وانگر شهيد ڪيو ويو.

۲- عبدالله الاڪبر

هن سائينءَ کي ابوبڪر سڏيندا هئا، هن سائينءَ جي امان جو نالو دمله هو. هيءُ به جنگ ڪندي عبدالله غنويءَ جي هٿان شهيد ٿي ويو.

۳- عبيدالله الاصغر

هيءُ ننڍو جوان يارهن سالن جي عمر جو هو، هن سيد سهڻي کي پنهنجي چاچي حضرت حسين جي زمين تي ڪرڻ کانپوءِ سندس سڀني تي رکي ظالم حرمه شهيد ڪيو هو.

۴- قاسم

حضرت امام حسن دنيا مان رحلت ڪرڻ وقت هن پٽ کي حضرت حسين وٽ امانت رکيو هو. تاريخدانن ۽ شهادت نامن لکندڙن جا متفق ارشاد آهن ته حضرت قاسم جنگ جي ميدان ۾ لهڻ وقت يارهن سالن جو هو اڃا بالغ نه ٿيو هو (۱)

آل رسول تي ڪوڙ

سيدنا امام حسن جي احوال ۾ ٻين حوالن سان به لکي آيا آهيون ۽ هتي به هيٺ شيوعن جي ڪتاب جو حوالو ڏنو اٿئون ته حضرت قاسم ميدان ڪربلا ۾ شادي نه ڪئي هئي، جڏهن بالغ ٿي نه هو ته ان دردناڪ حالت ۾ شاديءَ جي ضرورت ڪهڙي؟ وري چون ٿا ته ميندي به هنئي هيائون حضرت قاسم جي شاديءَ کي بيان ڪرڻ وارا ٻڌائين ته ڪهڙي ڪنوار سان شادي ڪيائين، ۽ اها ڪنهن جي نياڻي هئي؟ مان سٺي شاعرن کي به ادب سان عرض ڪريان ٿو ته خدا را شعرن ۾ صحيح روايتون بيان ڪيو. غلط ۽ ڪوڙين روايتن سان ڇا ثواب ملندو؟

(۱) مقتل الحسين ص ۳۵۴-۳۵۵ حاشيه ۷۴

حضرت امام حسن جي رحلت وقت حضرت قاسم جي عمر چار سال هئي. حضرت حسين کيس پاليو هو ان جي ڪري کيس پنهنجن سڳن پٽن وانگر پيارو هو ۽ پنهنجن پيارن اهليبت کان موڪلائيندي حضرت حسين ڪنهن لاءِ به بيهوش نه ٿيو هو پر حضرت قاسم جڏهن کانئس موڪلائڻ آيو ته هڪ ٻئي کي پاڪر پائيندي روئيندي ٻئي بيهوش ٿي ويا هئا (۱)

حضرت قاسم ميدان ڪار زار ۾

جڏهن حضرت قاسم ننڍيءَ عمر هوندي جنگ لاءِ تيار ٿيو ۽ چاچي حضرت حسين کان موڪلائڻ لاءِ آيو ته پاڻ ان کي موڪل ڏيڻ کان انڪار فرمايائون حضرت قاسم چاچي سائينءَ جي ڏٺن، پيرن تي چميون ڏئي گهڻو ست ستاءُ ڪري موڪل ورتي ۽ روئيندي ميدان ڏانهن هيءُ شعر پڙهندو آيو.

إِنْ تُنْكِرُونَنِي فَأَنَا نَجْلُ الْحَسَنِ - سِبْطُ النَّبِيِّ الْمُصْطَفَى وَالْمَوْثِقِ
هَذَا حُسَيْنٌ كَالْأَسِيرِ الْمُرْتَهَنِ، بَيْنَ أَنْاسٍ لَا سَقَا صَوْبُ الْعَمْرِنِ

يعني جيڪڏهن اوهان مون کي نڪا سڃاڻو ته (هٽو) مازن بن مصطفیٰ عليه السلام
آماور جي ڏوهتي حسن جو ٻچو آهيان، هيءُ حسين آهي جيڪو ٻگه رکيل شخص وانگر قيدي لڳو پيو آهي، ان کان پوءِ ننڍي عمر ۽ اڃ جي هوندي وڏن بهادرن وانگر وڙهندي پنجتبهين يريدين کي قتل ڪيائين (۲) ابو مخنف سليمان بن ابي راشد کان روايت آندي آهي. حميد چيو ته جنگ جي دوران (حسيني تنهن مان) هڪ نينگرو اسان ڏانهن (جنگ جي ارادي سان) نڪري آيو سندس منهن (مبارڪ) چڻ چنڊ جو ٽڪرو هو سندس هٿ ۾ تلوار هئي قميص پاتل ۽ گوڏ ٻڌل هيس، ٻنهي جتبن مان هڪ چنل هئي مون کي چڱيءَ طرح ياد نه آهي ته ڪي پير واري يا سڄي پير واري، ان کي ايندي ڏسي اسان جي ساٿين مان هڪ شخص عمر بر سرحد بن نفيل ازديءَ چيو ته مان ان تي سخت حملو ڪيان ٿو. مون ان کي چيو ته سبحان الله ان تي حملي ڪرڻ مان

ڇا سوچيو اٿئي؟ اوهان لاءِ ميدان ۾ شهيد ٿيل ٽي ڪافي آهن. پوءِ وري ڪافي قسم ڪٿي چيائين ته مان ان تي سخت حملو ضرور ڪندس، پوءِ ان ظالم ان تي سخت حملو ڪري کيس تلوار هڻين ته پاڻ پنهنجي چاچي حضرت حسين کي سڏ ڪري چيائين ته يا عماه! اي چاچا! حضرت حسين اهو سڏ ٻڌي پاڻ ميدان ۾ آيو ۽ نهايت دليري ۽ جرئت منديءَ سان انهن تي ائين سخت حملو ڪيائين جيئن ڪاوڙيل شينهن ڪنهن تي ڪاه ڪندو آهي ۽ عمر بن سعد تي تلوار جو وريائين ته ان ٻانهن جي ڪارائيءَ سان دفع ڪرڻ جي ڪوشش ڪئي پر حسيني تلوار لڳڻ سان سندس چنبو ڪارائيءَ کان ڪٽجي ويو. پوءِ دانهن ڪري حضرت قاسم کان پري ٿي ويو پر کيس ڇڏائڻ لاءِ ڪوفي لشڪرين جا سوار ميدان ۾ لٿا ۽ گهوڙا ڊوڙائيندا ڇڏائي هليا ويا. جڏهن گهوڙن جي ڊوڙن جي ڪري اڏامندڙ غبار ختم ٿيو ته حضرت حسين ڏٺو ته پاڻ حضرت قاسم جي مٿان بيٺو هو ۽ حضرت قاسم جا پير ٿڪڻ جي ڪري هڪ ٻئي سان رڳڙجي رهيا هئا. امام عالي مقام اها حالت ڏسي حضرت قاسم سان مخاطب ٿيندي فرمايو ته: ان قوم جي لاءِ هلاڪت آهي جن توکي شهيد ڪيو. قيامت جي ڏينهن انهن تي تنهنجو ڏاڏو فريادي هوندو. ان کان پوءِ فرمايائين ته تنهنجي چاچي لاءِ اها ڳالهه ڳري آهي جو تون ان کي سڏين ۽ اهو نه اچي يا اچي پر توکي فائدو ڏئي نه سگهي، پوءِ حضرت حسين حضرت قاسم کي کنيو پر ان جا پير مبارڪ زمين سان گسي رهيا هيا. ان جي سيني کي حضرت حسين پنهنجي سيني سان ملائي کيس ڪٿي پنهنجي پٽ علي اکبر سان گڏ اچي رکيو روايت جو راوي حميد چوي ٿو ته مون پڇا ڪئي ته اهو سهڻو نينگر ڪير هو، ٻڌايائون ته قاسم بن حسن بن علي بن ابي طالب (۱)

ننڍڙو شهيد علي الاصغر

هڪ طرف الله جي واٽ ۾ جهاد ڪندڙ حضرت حسين جا ساٿي واري واري سان شهيد ٿيندا ويا ته ٻئي طرف ظالم يزيدي هزارن جي تعداد ۾ امام پاڪ جي سر کي شهيد ڪرڻ لاءِ تلوارون، تير ۽ نیزا تيار رکيو بيٺا هئا. ان ڪشمڪش جي حالت ۾ سيدنا حسين کي سندس پياريءَ پيٽن ۾ ڪلثوم رضي الله عنها عرض ڪيو ته: دلبر ڀاءُ تنهنجي ننڍڙي پٽ عبدالله (علي اصغر) کي تن ڏينهن کان پاڻي نه مليو آهي هن ظالمن کي ان تي شايد رحم اچي ان لاءِ ته پاڻي گهرو ته پياربونس ۽ اهو ساڳيو عرض حضرت علي اصغر جي امان سيده رباب به ڪيو حضرت امام عالي مقام پنهنجي خاتونن جي عرض تي ان ننڍي پٽ کي ڪٿي دشمنن جي سامهون آيو ۽ فرمايائين ته: اي ظالمو! اوهان منهنجا ساٿي، ڀائر، سوت، ڀائيجا، شهيد ڪري ڇڏيا هي هڪ ننڍو ٻچو ڇهن مهينن جي عمر جو آهي ان لاءِ ته پاڻي ڏيو. ظالمن کي ان ننڍڙي حسيني گل تي به رحم نه آيو ۽ ظالم حرمل بن ڪاهل ان کي اهڙو زور سان تير هنيو جو علي اصغر جي پاڪ ڳچيءَ کي ڪٽي نڪري حضرت حسين جي ٻانهن ۾ اچي لڳو. امام پاڪ جي هٿن ۾ ئي علي اصغر جي روح پرواز ڪيو ۽ امام پاڪ کيس ڄمي ٻين شهيدن سان رکيو (۱) ۽ علامه ابن الاثير آندو آهي ته علي اصغر جو نالو عبدالله هو حضرت حسين انکي هنج ۾ کنيو ويٺو هو ته يزيدي سپاهين مان هڪ شخص جيڪو بني اسد قبيلي جو هو ان ننڍڙي عبدالله کي تير جو نشان بنايو ۽ حسين پاڪ ان ننڍڙي ٻچي جو رت مبارڪ هٿ ۾ رکي پوءِ زمين تي ڇڏيو هو (۲)

حضرت حسين جي شهادت

(۱) ينابيع المودة ص ۳۴۶ باب ۶۱ - لواعج الاشجان ص ۱۸۱

(۲) الكامل ص ۷۵ جلد ۴

انھن سڀني شھيدن جي شھادت کان پوءِ حضرت امام حسين جي ذات جو وارو آيو اھو حضرت حسين جيڪو راکب دوش رسول، نور ديده بتول، علي المرتضى جي دل جو ٽڪرو، حسن مجتبيٰ جي جان جي راحت جنتي نوجوان جو سردار، عاشقن جي قافلي جو سالار، آل رسول جي اکين جو تارو، ٻي گھن جي دٻن جو سھارو ھو. اھو حسين جنھن کي حضور صلي اللہ عليہ وسلم جن سڀني تي سھاريندا، ڪلھن مبارڪن تي سوار ڪندا ۽ ان کي پنھنجي زبان وحي ۽ فيض ترجمان چوسائيندا ھئا، اھو حسين جو جيڪڏھن جيجل امان سيده فاطمه زھراء رضي اللہ عنھا جي جھوليءَ ۾ روئندو ھو تہ ان جو روئڻ ٻڌي نبين جي سردار عليہ الصلوٰۃ والسلام جي طبيعت بي قرار ٿيندي ھئي اھو ناز سان پاليل جيڪو جيڪڏھن نماز پڙھندي حبيب پاڪ عليہ الصلوٰۃ والسلام جي پاڪ پٺيءَ تي چڙهي تہ پاڻ سجدو گھڻي دير تائين ڪندا ھئا ان جو پٺيءَ تان ڪرڻ محبوب عليہ الصلوٰۃ والسلام جن کي ناگوارا گذرندو ھو، اھو محبوب جو محبوب ٻچڙو جنھن جي محبت ھر مؤمن تي فرض آھي ۽ ان جي تعظيم، توقيير، ادب ۽ احترام بہ ھر مسلمان تي لازم آھي ان جي محبت اللہ ۽ ان جي رسول عليہ الصلوٰۃ والسلام جي محبت ۽ ان کي ايڏائڻ اللہ جل جلالہ ۽ ان جي رسول پاڪ عليہ الصلوٰۃ والسلام کي ايڏائڻ آھي. يزيدين ظالم اھڙي محبوب ھستيءَ کي سندس پردي دار اھل ۽ عيال جي سامھون تلوارن، تيرن ۽ نيزن سان گھاييل ڪري، گھوڙي کان ڪيرائي سندس مقدس لاش جي مٿان گھوڙا دوڙائي لٽائڻ جو پروگرام ٺاھيو. افسوس صد افسوس بلڪ ھزار لک بار افسوس

جن کي صدقے ميں ھوئے آزاد صديون کي اسير

ڪيا انھين کي بستۂ زنجير ھونا چاھئے



حضرت امام سهڻي - پنهنجو سارو ڪٽنب، قبيلو، عزيز، دوست، مٽ، مائٽ، مددگار ۽ ساٿي حق جي واٽ ۾ قربان ڪرائي هاڻي پنهنجي سچي معبود جي بارگاه اقدس ۾ پنهنجي جان جو نذرانو پيش ڪرڻ جي تياري ڪئي تنهن ۾ رهندڙن کان موڪلائڻ لاءِ اندر جو گهڙيو ته سندس نگاهه بيمار پٽ زين العابدين تي پئي جنهن سخت بخار جي حالت ۾ ڪنهن ڏينهن بستري تي گذاريا هئا جنهن کي ايڏي وڏي سفر جي پريشانيءَ بڪ ۽ اڃ جي شدت ۽ اکين جي اڳيان ٿيندڙ ساهه سڪائيندڙ واقعات ايترو ڪمزور ڪري ڇڏيو هو جو اٿڻ جي ڪري سندس بدن تي ڏڪڻي طاري ٿي وئي ٿي پر اهڙيءَ حالت ۾ به نيزو هٿ ۾ کڻي جنگ جي ميدان ۾ لهڻ لاءِ سوچي رهيو هو. پاڻ پنهنجي ان پياري پٽ کي پاڪر پائي پيار ڏيندي فرمايائون ته: پرين پٽ! تنهنجو وقت هاڻي ناهي، اڃان توکي پنهنجن مائرن ۽ پيڙن جي نگهداشت ڪرڻي ۽ انهن بيڪسن اهل بيتن کي وطن پهچائڻو آهي، منهنجا فرمانبردار فرزند! الله تعاليٰ توهان کي منهنجي نسل حسيني ساداتن جو سلسلو جاري رکندو، خيال ڪجان، صبر ۽ استقامت کي مضبوطيءَ سان وٺجان ۽ الله جي واٽ ۾ پيش ايندڙ هر تڪليف کي برداشت ڪجان. هر حالت ۾ منهنجي ناني ڪريم عليه التحية والتسليم جي شريعت ۽ سنت جي اتباع جي پابندي ڪجان. ڏک ۽ مصيبتون ڏسي جڏهن مديني پاڪ پهچين ته سڀني کان اول ناني پاڪ جي دربار تي پهچي منهن جا سلام عرض ڪرڻ سان گڏ سارو دردي داستان عرض ڪجان ۽ دلبر پيءُ حسن مجتبيٰ جي مزار تي وڃي اتي به سلام چڻجان. منهن جا پيارا پٽ! مون کان پوءِ تون ئي منهنجو جانشين ۽ مسند جي زيب ۽ زينت آهين. پوءِ امام پاڪ پنهنجي دستار حضرت امام زين العابدين جي مٿي تي رکي ۽ کيس بستري تي لپٽڻ جو امر فرمايو. ان کان پوءِ امام عالي مقام پنهنجو ساڻ ڪنيل سامان کولي قمار سهڻو ۽ نرم، مصر جي ڪپڙي مان

نھیل جبو مبارک بدن تي ڏکيو. ۽ حضرت حبيب پاڪ عليه الصلوة والسلام جي دستار مبارڪ مٿي تي ٻڌي. سيدالشهداء حضرت حمزه رضي الله عنه جي استعمال ڪرڻ واري ڍال پٺي تي لڙڪائي پنهنجي پيءُ حضرت حسن رضي الله عنه جي پڳ چيلهر سان سندرو ڪري ٻڌي ۽ پنهنجي والد حيدر ڪرار رضي الله عنه جي تلوار ذوالفقار حمائل ڪري کڻي، ۽ سڀ ڪجهه الله جي واٽ ۾ قربان ڪرڻ کان پوءِ پاڻ ميدان ۾ لهڻ لاءِ تيار ٿيو. ان کان پوءِ پردي دار بيبين ڏانهن متوجه ٿيو ته انهن جي منهن مان بي ڪسيءَ جا آثار نمايان نظر اچي رهيا هئا جهرن جي رونق مٽجي چڪي هئي ۽ انهن جي نوراني نيشن مان موتين وانگر ڳوڙها ڪري رهيا هئا جڏهن حسين پاڪ کين الوداع ڪرڻ لاءِ سلام چيو ته جگر جي درد ۾ ٻڌل پيٽن چيو ته پيارا پيءُ! گهر وارين چيو ته: اسان جي سرن جا تاج! نياڻين چيو ته پيارا ابا! ڪاڏي ٿا وڃو؟ اسان کي هن رڻ پٽ ۾ ڪنهنجي حوالي ڪري ٿا وڃو؟ جن جانور صفت انسانن کي علي اصغر تي رحم نه آيو اهي اسان سان ڪهڙو رويو رکندا. پاڻ سڀ ٻڌي فرمايائين ته: اوهان سڀني جو الله نگهبان آهي، اوهان صابرن جو اولاد آهيو الله تعاليٰ جي قضا ۽ رضا تي راضي رهو، زبان تي شڪايت جو ڪو حرف به نه آڻجو، اهي نصيحتون ۽ هدايتون ڪندي سڀني کي سلام ڪري تنبوءَ کان ٻاهر نڪتو ۽ چؤ طرف نهارياڻين ته شهيدن جي لاشن کان سواءِ ڪو به سڃڻ ۽ ساڻي نه هو جو کيس رڪاب جهلي گهوڙي تي سوار ڪري، پاڻ وري به حجت پوري ڪرڻ لاءِ يريدين کي هدايتون ڪيائين. پر اهي ازلي ۽ ابدي بدبخت ڪا به ڳالهه قبول ڪرڻ لاءِ نه تيار هئا نه ٿيا. هيڏانهن حضرت حسين موڪلائي ٻاهر نڪتو هوڏانهن شمر بن ذي الجوشن ڪجهه پيادا سپاهي وٺي اهل بيت اطهار جي تنهن ڏانهن وڌيو ۽ اهي حضرت حسين ۽ سندس اهل عيال جي وچ ۾ ٿي بيٺا. امام پاڪ فرماين ته: اي ظالمو! جيڪڏهن دين کان پري ٿي ويا آهيو ۽ آخرت جو ڊپ به نه اٿو ته گهٽ

۾ گهٽ دنيوي حياءَ ته ڪريو، پنهنجن گمراهن جاهلن کي روڪيو ته منهنجي اهل عيال ڏانهن نه وڃن. پر ظالمن اڻنگو جواب ڏيندي چيو ته! اي فاطمه جا فرزند! اهو ٿيندو

ڪرامت

ان وچ ۾ حضرت امام پاڪ پاڻي پيئڻ لاءِ فرات ڏانهن ويو ته يزيدي سپاهيءَ کيس اهڙو شديد تير هڻيو جيڪو سندس پاڪ وات ۾ لڳو ۽ رت ڦوهارا ڪري وھڻ لڳو، حضرت حسين اهو رت هٿ سان جهٽي آسمان ڏانهن اڇلائي الله جو حمد ۽ ثنا ڪري بارگاہِ ايزديءَ ۾ عرض ڪيو ته: ياالله! جيڪو تنهنجي نبي جي نياڻيءَ جي پٽ سان ڪيو ٿو وڃي ان جي دانهن توکي ٿو ڏيان مالڪ منا! انهن کي سزا ڏي ڪو به انهن مان باقي نه رهي، ٿوري دير کان پوءِ اهو تير هٿ وارو دانهون ڪرڻ لڳو ته اڃ ڙي اڃ- پوءِ ان جي اڳيان ٿڌا، منا پاڻي، ڪير سان ملايل شربت آندائون ۽ پيارائونس ٿڌيون ٿڌيون هوائون هنيا نونس پر دانهن تي دانهن پيو ڪري ته اڃ ڙي اڃ- پاڻي پياريو. ٿوري دير ۾ پيٽ وڌي اٺ جي پيٽ جيڏو ٿي ويس (۱) ۽ ان ئي حالت ۾ دانهون ڪندي مري ويو (۲) ان کان پوءِ شمر ظالم پنهنجن انهن سپاهين کي حضرت امام عالي مقام کي شهيد ڪرڻ جي لاءِ لاٿو، جن کي خصوصي طرح سائينءَ جي مقابلي جي لاءِ ترسايو ويو هو، انهن مان تميم بن قحطبه، جابر بن قاهر قمي، بدر بن سهيل يعني پنهنجن چئني پٽن سميت آيا پر هڪ هڪ ڪندو ختم ٿيندو ويو ڪير به حضرت حسين جي مقابلي ۾ ڪامياب ٿي نه سگهيو. دشمن جي لشڪر ۾ هاءِ گهوڙا ٿي وئي ته اڪيلو حسين سڀني کي سڻي ڪٽي ميدان ملهايو بيٺو آهي، عبدالله بن عمار هڪ لشڪريءَ جو بيان آهي ته: الله جو قسم مون اهڙو جنگي جوان ڪڏهن به نه ڏٺو جنهن جو

سارو خاندان شهيد ٿي ويو هجي ٻچا ڪٺا پيا هجن ان هوندي به جرئت ۽ دليريءَ سان وڙهي رهيو هجي، الله جو قسم آهي ته مون حسين جهڙو بهادر نه اچي ڏٺو نه پوءِ جنگ جي ميدان ۾ يزيدي سپاهي ان کان ائين پيا ڊڄي ڇڏجن جيئن بگهڙ کان پڪريون (۱) پاڻ مخالفن سان وڙهندي انهن کي فرمائي رهيا هئا ته: منهنجي شهيد ڪرڻ لاءِ گڏ ٿيڻ وارو! الله جو قسم آهي ته: مون کان پوءِ ڪنهن اهڙي ماڻهوءَ کي قتل نه ڪندؤ جنهن جو قتل منهنجي شهيد ڪرڻ کان وڌيڪ اوهان تي الله جي غضب ۽ قهر جو سبب بڻجي، الله تعاليٰ مون کي اعزاز ڏيندو ۽ اوهان کي ذليل ڪندو ۽ جيستائين اوهان تي سخت عذاب نه اماڻيندو راضي نه ٿيندو (۲) حضرت حسين جي همت ۽ جرئت يزيدين کي مايوس ڪري وڌو نيٺ پاڻ ۾ صلاح ڪيائون ته اڪيلو مڙس ٿي ڪري جنهن پاسي سڄي يا کڄي حملو ٿو ڪري ته ڪيترا ڪيرائي قتل ڪري ڇڏي ٿو. هاڻي سڀ گڏجي تير ۽ نيزا هلايو ته کيس منهن ڏئي سگهون. هڪ هڪ ٿي جيڪو ويندو سو سلامت نه موندو، پوءِ سڀني گڏجي پري کان تير ۽ نيزا هلايا جن جي لڳڻ جي ڪري امام پاڪ جو گهوڙو هلڻ کان عاجز ٿي ويو ۽ حضرت امام پيادل جنگ شروع ڪئي شمر پنهنجا اعتماد جهڙا جنگي جوان جن مان عبدالرحمن جعفي، قشعر بن نذير جعفي، صالح بن وهب يزني، سنان بن انس نخعي، خولي بن يزيد اصبحي، وڏا نالي وارا هئا حضرت امام حسين تي حملي ڪرڻ جي لاءِ موڪليا، پر حضرت حسين جي حملي ڪرڻ وقت اهي به ڀڄي ٿي ويا. ان حالت دوران سيده زينب سائڻ اڪيلي ڀاءُ جي ان حال تي بي اختيار بڻجي ٻاهر نڪري آئي ۽ عمرو بن سعد کي چيائين ته: منهنجو دلبر ڀاءُ شهيد ڪيو ويندو ۽ تون ڏسندو رهندين؟ ابن سعد سائڻ جا گفتا ٻڌي روئي ڏنو ۽ سندس اکين جا ڳوڙها ڳلن تان ٿي سندس ڏاڙهيءَ کان هيٺ وهي هليا. (جواب ڪو به نه ڏنائين) ۽ منهن ٻئي

(۱) تاريخ طبري ص ۲۵۹ جزء ۶ (۲) طبري ص ۲۶۰ جزء ۶

طرف ڪري بيهي رهيو- هوڏانهن حضرت حسين وڙهندو رهيو ۽ شمر دانهن ڪري پنهنجن ظالمن سپاهين کي پڇ ڪئي ته: تباھ ٿا ٿيا! سڀني گڏجي حسين تي تير، تلوارون ۽ نيزا هلايو. پوءِ پهريون ظالم جنهن امام پاڪ جي ڪهي هٿ ۽ ڪلهي تي تلوار هلائي زرعة بن شريك قيسي هو ۽ ٻيو وار سنان بن انس نخعي ڪيو پوءِ امام پاڪ زمين تي ڪري پيو ۽ سنان خوليءَ کي چيو ته تون امام پاڪ جو سر مبارڪ ڌڙ پاڪ کان ڌار ڪر ان ارادو ڪيو پر بدن تي ڌڪي پيس نه ڪري سگهيو ۽ سنان ئي اچي امام پاڪ جي سر کي ڌڙ کان ڌار ڪري سر مبارڪ خوليءَ جي حوالي ڪيو، سنڌ جي نامور عالم مخدوم قائم سنڌيءَ لکيو آهي ته: سر مبارڪ کي ڌڙ کان ڌار ڪندڙ ۾ تاريخن جو اختلاف آهي ڪن حصين بن نمير چيو ته ڪن مهاجر بن اوس تيمي، ڪن ڪثير بن عبدالله ته ڪن شمر ذي الجوشن مگر وڌيڪ صحيح قول آهي ته اهو سنان بن انس نخعيءَ ڪيو هو (۱)

شهادت جو ڏينهن، تاريخ ۽ سال

سندن شهادت محرم الحرام مهيني جي ڏهين تاريخ (يوم عاشوره) جمعة المبارڪ جي ڏينهن سنه ۶۱ هجريءَ عراق جي علائقي، ڪربلا جي سرزمين تي ٿي هئي ۽ اتي ئي سندن مزار برڪت آثار آهي جنهن جي زيارت ڪئي ويندي آهي (۲)

وفات وقت عمر مبارڪ

امام بخاري پنهنجي تاريخ ۾ لکيو آهي ته: اعمش جي قول مطابق شهادت وقت سندن عمر مبارڪ اوثنت (۵۹) سال هئي ۽ حضرت امام جعفر صادق پنهنجي پيءُ امام محمد باقر کان ان پنهنجي والد حضرت امام زين العابدين

(۱) بيان الصواب قلبي ص ۱۰

(۲) اسد الغابة ص ۲۰ جلد ۲ مرقاة شرح مشکوٰة ص ۵۹۵ جلد ۵

رضي الله عنهم کان روايت آندي آهي ته: شهادت وقت سندن عمر مبارڪ
انونجاه سال هئي - ۵۹ سال جي ذڪر تي حاشيه هئڻ واري لکيو آهي ته:
صحيح قول مطابق سندن عمر ۵۷ سال هئي (۱) ۽ ڪن چيو آهي ته سندن عمر
مبارڪ چاونجاه سال پنج مهينا هئي (۲) ۽ محدث سفيان ثوريءَ حضرت امام
جعفر صادق کان روايت آندي آهي ته حضرت علي، حضرت امام حسين، حضرت
زين العابدين، ۽ حضرت امام محمد باقر رضي الله عنهم سڀني جي عمر
انونجاه سال هئي (۳)

جسم اطهر تي زخم

امام حسين جي شهادت کان پوءِ ڏٺو ويو ته سندس جسم اطهر تي ٽيٽيهن
تيرن ۽ ٽيٽيهن تلوارن جا گهاءَ ٿيل هئا (۴) ۽ ڪن جو قول آهي ته ۳۱ نيزن جا،
۳۳ يا ۳۴ تلوارن جا ۽ هڪ سؤ کان ڏهه يا پندرهن مٿي تيرن جا ڌڪ هئا (۵)

جملي شهيد ڪيترا ٿيا هئا؟

علامه شبليجي لکيو آهي ته: جن شهيدن جا سر حسين پاڪ جي سر
مبارڪ سان گڏ عبيدالله بن زياد وٽ پهچايا ويا هئا اهي ستر هئا. مطلب ته
حضرت حسين سان گڏ شهيد ٿيڻ وارا توکل ٻاهر هئا، ۽ يزيدي لشڪر مان مرڻ
وارا اناسي هئا (۶)

اهليت ڪيترا شهيد ٿيا هئا؟

علامه قائم سندي لکيو آهي ته حضرت امام عالي مقام سان گڏ شهيد
ٿيندڙ اهليت اٺويهه (۱۹) هئا. جن لاءِ حضرت امام حسن بصري فرمايو آهي ته
ان وقت دنيا ۾ انهن جو موت ۽ مثال ڪير به ڪو نه هو (۷) ۽ علامه ابو الحسنات

(۲) صفة الصفوة ص ۳۸۷-۲۶۰

(۱) التاريخ الكبير ص ۳۸۱ جلد ۲

(۳) الاستيعاب بهامش الاصابة ص ۳۸۲ جلد ۱ (۴) نور الابصار ص ۱۳۳

(۵) تبيان الصواب قلبي ص ۵۱ (۶) ساڳيا حوالا

(۷) تبيان الصواب ص ۵۳

سيد محمد احمد قادري عليه الرحمة حضرت امام صاحب سان گڏ شهيد ٿيندڙن جو ذڪر ڪندي لکيو آهي ته: ٽيهتر شهيد صرف امام صاحب جا ساٿي ۽ محب هيا، باقي اهلبيت مان اڪويهه (۲۱) هيا جن جا نالا هي لکيا اٿس

- ۱- سعد حضرت علي جو غلام ۲- فيروز حضرت حسين جو غلام ۳- عبدالله بن عقييل ۴- عبدالرحمن بن عقييل ۵- جعفر بن عقييل ۶- عبدالله بن مسلم بن عقييل ۷- محمد بن عبدالله بن جعفر طيار ۸- عون بن عبدالله بن جعفر طيار هي ٻئي پيائڙ حضرت حسين پاڪ جي پياري پيڻ سیده زينب جا فرزند هيا ۹- ابوبڪر بن امام حسن ۱۰- عمر بن امام حسن ۱۱- عبدالله بن امام حسن ۱۲- قاسم بن امام حسن ۱۳- محمد بن حضرت علي ۱۴- عثمان بن حضرت علي ۱۵- عبدالله بن حضرت علي ۱۶- جعفر بن حضرت علي ۱۷- عباس بن حضرت علي ۱۸- علي اڪبر بن امام حسين ۱۹- علي اصغر بن امام حسين ۲۰- محمد بن ابي سعيد بن عقييل ۲۱- حضرت امام حسين پاڻ رضي الله عنهم (۱)

شهادت کان پوءِ جي حالت

علامه ابن الكثير لکيو آهي ته حضرت پاڪ جي شهيد ڪرڻ کان پوءِ شمر بن ذي الجوشن ظالم، ملعون، حضرت امام زين العابدين کي شهيد ڪرڻ لاءِ وڌيو پر حميد بن مسلم نالي هڪ سندس ساٿي کيس روڪيو پوءِ مڙي ويو (۲)

شمر کي حضور عليه الصلوة والسلام جن اڳ ۾ ئي ڪٽو سڏي ويا هئا.

محمد بن عمرو بن حسن فرمايو ته: اسين حضرت حسين سان ڪربلا ۾ گڏ هياسين ته پاڻ شمر ڏي نهاري فرمايائون ته: الله ۽ ان جي رسول (عليه الصلوة والسلام) سچ چيو آهي رسول الله صلى الله عليه وسلم جن

(۱) اوراق غمر ص ۳۹۲ البدايات والنهية ص ۱۸۹ جزء ۸

(۲) البدايات والنهية ص ۱۸۸ جزء ۸

فرمايو ته: ڪاٺي انظر الي ڪلب ابقع يلغ في دماء اهل بيتي " (۱) مان جن ته هڪ ڪٿو ته ڏسان جيڪو منهن جي اهل بيت جي رت کي لکي رهيو آهي. هي حديث مبارڪ آهي علامه ابن ڪثير لکيو آهي ته شمر کي الله پڇڙو بنائي ڪوڙه جو مريض هو ان ڏانهن ئي حديث پاڪ جو اشارو آهي.

قرلت

امام سهڻي کي شهيد ڪرڻ کان پوءِ ظالم اهل بيت اطهار جي هر شيءِ قرلت ڪري ڪٺي بحر بن ڪعب نالي هڪ يزيديءَ امام پاڪ جي ڪانچ مبارڪ ڪٺي، قيس بن اشعث ريشمي ڪهڙي جي ٽوپي، اسود عودي نعلين شريفين کيا هڪ شخص دارم قبيلي مان حسين پاڪ جي تلوار ڪٺي ۽ تنهن ۾ جيڪي به ٿورا گهڻا گد، زيور، ڪپڙا، لتا هيا سي به ڪنڀائون ايتري قدر جو پردي دار پاڪن جي مٿي مبارڪ جا روا ۽ چادرون به ظالم لاهي ويا (۲) علامه قاهر سنڌيءَ لکيو آهي ته تلوار نهڻي ۽ ٻي تلوار جميع اوديءَ ڪٺي هئي (۳)

اٽنديئي سزا

حضرت امام پاڪ جي شهادت کان پوءِ ڪن ماڻهن سنان پليد کي چيو ته: ظالم تو علي ۽ فاطمه جي پٽ اهڙي وڏي هستيءَ کي شهيد ڪري ڇڏيو آهي جو هنن يزيدين کي ملڪ مان ئي ڪڍي ڇڏي ها. پنهنجن اميرن وٽ وڃ انهن کان وڃي انعام گهر جيڪڏهن توکي پنهنجن مالن سان ڀريل گهر ڏين ته به حسين جي شهيد ڪرڻ جي مقابلي ۾ ٿورو آهي پوءِ سنان پنهنجي گهوڙي تي چڙهي عمرو بن سعد ڏانهن روانو ٿيو نياڳو دلير هجڻ سان گڏ شاعر به هو، سو ابن سعد جي تنبوءَ جي دروازي تي بيهي هي شعر پڙهڻ لڳو

أَقْرِ رُكَابِي ذِفَّةً وَذَهَبًا - إِنِّي قَتَلْتُ السَّيِّدَ الْمُحَبَّبَا
قَتَلْتُ خَيْرَ النَّاسِ أَمَّا وَأَبَا - وَخَيْرُهُمْ إِذْ يَنْسَبُونَ نَسَبًا

(۱) ساڳيو حوالو

(۲) الڪامل ص ۷۹ جلد ۴ البداية والنهاية ص ۱۸۹ ج ۸

(۳) تبيان الصواب قلبي ص ۴۸

يعني منهنجي رڪاب کي چانديءَ ۽ سون سان ڀري ڇڏو مان اهڙي برگزيدي سردار کي جيڪو ماءُ ۽ پيءُ جي نسب جي لحاظ سان ڀلو آهي شهيد ڪري آيو آهيان. ابن سعد اهو ٻڌي چيس ته: تون ته ڪو چريو آهين ڪڏهن به عقل نه هوندو اٿئي. ان کان پوءِ ٻين سپاهين کي چيائين ته: ان کي مون وٽ اندر آڻيو، جيئن جو اندر ويو ته انعام جي بجاءِ لڪڻ سان ڏاڍي مار ڏني چيائين ته: جي ابن زياده اهي تو وارا شعر ٻڌي ها ته قتل ڪري ڇڏي ها (۱)

ظلم تي ظلم

ابن الاثير ۽ طبري آندو آهي ته پوءِ ظالمن امام سهشي جي شهيد، ڏڪيل ۽ ڦٽيل جسم پاڪ کي گهوڙن جي سڻن سان لتاڙايو جيئن ڏاند ڳاھ ڳاهيندا آهن تانجو سندس پاڪ پٺي ۽ پيٽ هڪ ٿي ويا ان کان پوءِ عمرو بن سعد پنهنجن مقتولن جي جنازي غازي غازي ۽ حسين پاڪ جي شهيدن ساڻن جا ڌڙ ائين پيا هئا (۲)

نور جي تجلي

عالي مرتبت، حضرت امام پاڪ جي شهيد ڪرڻ کان پوءِ ابن سعد حضرت امام پاڪ جو سر مبارڪ خولي بن يزيد ۽ حميد بن مسلم ازديءَ جي هٿان عبيدالله بن زياد ڏانهن موڪليو. جڏهن ڪوفي شهر ۾ داخل ٿيا ته خولي بن يزيد امام سهشي جو سر مبارڪ کڻي عبيدالله بن زياد جي رهائشگاه ڏانهن آيو پر رات گهڻي گذرڻ جي ڪري ان رهائشگاه جو ٻاهريون وڏو دروازو بند پيو هو. خولي موٽي پنهنجي گهر آيو ۽ امام پاڪ جي سر کي هڪ لوهي وڏي ٽالھ جي هيٺان رکيائين. سندس ٻه زالون هيون ۱- بني اسد قبيلي مان ۲- حنظلي مان- جنهن جو نالو نوار هو، اها مالڪ بن عترب حنظليءَ جي ڌيءُ هئي ۽ خوليءَ وٽ رات جي رهڻ جو وارو به ان جو هو. خوليءَ جي ان زال نوار حنظليءَ

(۱) تاريخ طبري ص ۲۶۱ ج ۶

(۲) الكامل ص ۸۰ جلد ۲ طبري ۲۶۱ ج ۶

جو بیان آهي ته: مون بستري تي وهڻ کان پوءِ خوليءَ کان پڇيو ته: ايترا ڏينهن سفر ۾ رهي ڇا آندو اٿئي؟ ته ان چيو ته: مان موجوده دور ۾ سڀني کان وڌيڪ شاهوڪاريءَ جو سبب آندو آهي جنهن جي ذريعي سڀ ڪجهه ملندو. هي گهر ۾ لوهي ٿالھ جي هيٺان حسين بن عليءَ (رضي الله عنهما) جو سر رکيو اٿئي نوار چيو ته: مون چيو مانس ته: ماڻهو باهران سون ۽ چاندي ڪمائي ڪشي آيا ۽ تون رسول الله صلي الله عليه وسلم جي پٽ حسين جو سر ڪشي آيو آهين الله جو قسم آهي ته مان ۽ تون هڪ گهر ۾ گڏ نه رهنداسون. ائين چوڻ کان پوءِ مان ان بستري تان اٿي. گهر جي ان پاسي اچي ويٺس جنهن پاسي لوهي ٿالھ جي هيٺان حضرت حسين جو پاڪ سر رکيل هو. خوليءَ ان بني اسد قبيلي مان هيءُ زال کي سڏي پاڻ سان رهايو ۽ مان ان ٿالھ وٽ ويهي ٿالھ هيٺان رکيل حضرت حسين پاڪ جي سر مبارڪ ڏانهن نهارڻ لڳيس، چيائين ته: فوالله مازلت انظر الي نور يسطع مثل العمود من السماء الي الاجانة وريت طيرا بيضا ترفرف حولها" الله جو قسم آهي ته پوءِ مون هڪ نور جو ٿڌڻ ڏٺو جيڪو آسمان کان ان لوهي ٿالھ سان مليو پيو هو ۽ اڇاڳي ڏٺو جيڪي ان جي چوڌاري اڏامي، هلي رهيا هئا (۱) ۽ ابن ڪثير لکيو آهي ته اهو نوران اسدي عورت ڏٺو هو (۲) پر ممڪن آهي ته ٻنهي ڏٺو هجي.

ان کان پوءِ باقي شهيدن جي سرن ۽ حضرت حسين پاڪ جون نياڻيون، پيرون، ننڍڙن ٻارڙن ۽ بيمار زين العابدين کي هن ڏينهن کان پوءِ عمرو بن سعد پاڻ سان قافلي جي صورت ۾ وٺي ڪوفي ڏانهن روانگي ڪئي، ۽ ڪربلا جي ميدان مان لنگهندي جڏهن پردي دارن مائرن، پيٽرن پنهنجن پيارن جا

(۱) تاريخ طبري ص ۲۶۱-۲۶۲ جزء ۶

(۲) الڪامل في التاريخ ص ۸۰ جلد ۴

جسم مبارک چور چور ٿيل ڏنا ته انهن جي مٿان ڪهڙي ڪيفيت گذري هوندي
 سا قلم جي لکڻ کان مٿي آهي علامه سيوطي لکيو آهي ته وفي قتله قصه
 فيها طول لا يحصل القلب ذكراه "قَاتِلُ اللَّهِ وَأَنَا إِلَيْهِ رَاجِعُونَ" (۱) يعني امام
 پاڪ جي شهادت جو قصو وڏو آهي جو دل ان جي ذڪر کي به برداشت ڪري نه
 ٿي سگهي "أَنَا لِلَّهِ وَأَنَا إِلَيْهِ رَاجِعُونَ"

سيده زينب جا سڌ

ميدان ڪربلا مان لنگهندي مظلوم حسين جي مهربان پيڻ شهيدن جي
 جسمن کي چور چور ۽ پنهنجي دلبر ڀاءُ جي جسد اطهر تي گهوڙن جي لتاڙڻ
 واري ڪيفيت کي ڏسي اکين مبارڪن مان ڳوڙها ڳاڙيندي پنهنجي ناني ڪريم،
 رؤف، رحيم عليه التحية والتسليم کي هيئن سڌ ڪيا. يا محمداه، صلى
 عليك ملائكة السماء هذا الحسين بالعراء مرمل بالدماء مقطع الاعضاء وبناتك
 سبايا وذريتك مقتلة يعني اي محمد! (صلى الله عليه وسلم) اوهان تي آسمان
 جي ملائڪن درود موڪليا. هيءُ حسين ميدان ۾ آهي، رت ۽ ريتي سان ڀريل،
 عضو عضوي کان جدا ڪيل ۽ تنهنجون نياڻيون قيدياڻيون لڳيون پيون وڃن
 تنهنجو اولاد ڪٺو پيو آهي. امام پاڪ جي پياري پيڻ جي انهن باجهارن ۽ درد
 جي دونهن دڪائڻ وارن سڌڻن کي ٻڌي پنهنجا ته پنهنجا ٿيا پر پراوا به زارو قطار
 روئڻ لڳا هئا (۲)

ذڪر حضور پيڙو عليه الصلوة والسلام کي "يا سان سڌڻ"

مٿين روايت مان ثابت ٿيو ته: الله جل جلاله جي پيارن حضور عليه الصلوة
 والسلام جي پاڪ جسم وٺي ۽ ۾ پلجي وڌي ٿي سندن جي

(۱) تاريخ الخلفاء ص ۱۵۸

(۲) الكامل ص ۸۱ جلد ۴ البداية والنهاية ص ۱۹۳ جزء ۸

عقيدتي مطابق ڏکڻ ۾ حضور عليه الصلوة والسلام جن کي يا سان پڪارڻ ۽ ياد ڪري سڏڻ جائز آهي، اهڙوئي هڪ واقعو علامه ابن ڪثير آندو آهي ته سنه ۱۰۷۸ هجريءَ ۾ حضرت فاروق اعظم رضي الله عنه جي خلافت جي دور ۾ ڏڪار پيو ۽ برسات نه پوڻ جي ڪري ملڪ ۾ سائو گاه به نه رهيو. حضور عليه الصلوة والسلام جي هڪ اصحابي بلال بن حارث مزييءَ کي سندس اهل عيال چيو ته اسان کي ڪاٺ جي لاءِ پڪري ڪهي ڏيو. حضرت بلال چين ته پڪريون هڏا ٿي ريون آهن انهن ۾ گوشت ته آهي ئي ڪو نه ڪهڻ مان فائدو ڪهڙو؟ پر اهل عيال وارن گهڻو زور ڏئي کيس مجبور ڪيو نيٺ جڏهن پڪري ڪنائين ته ان ۾ گوشت ته نه پر هڏا به ڳاڙها ٿي ويا هئا ۽ اها ڪيفيت ڏسي حضرت بلال چيو يا محمداه (اي محبوب) عليه السلام جڏهن رات ٿي ته خواب ۾ حضور عليه الصلوة والسلام جن فرمايس ته: ”ابشر بالحياة حياتي جيستائين اٿئي عمر وڌي اٿئي، عمروت وڃ ان کي منهنجا سلام ڏئي چويس ته: منهنجو توهان ڪيل عهد پڪو ۽ وفاداريءَ وارو آهي. هٿيار، هٿيار اي عمرا پوءِ حضرت بلال بن حارث حضرت عمر جي در تي آيو ۽ غلام کي چيائين ته عمر کي چيو ته: رسول الله صلى الله عليه وسلم جن (جو قاصد) اندر اچڻ لاءِ موڪل گهري رهيو آهي جڏهن حضرت عمر کي حضرت بلال اهو سمورو بيان ٻڌايو ته ڊڄي ويو ۽ منبر تي چڙهي مديني پاڪ وارن کي فرمايائين ته: ڇا مون کان ڪو اهڙو ڪم ڏٺو اٿو جيڪو اوهان کي پسند نه آيو هجي؟ سڀني چيو ته الله جو قسم ته نه، ۽ ائين چو پيا پيو؟ پوءِ سڀني کي حضرت بلال بن حارث مزييءَ جو واقعو ٻڌايائين ته اهي ان نياپي جي مراد سمجهي ويا ۽ چيائون ته: اوهان مينهن وسڻ لاءِ نماز ۽ دعا گهرڻ ۾ دير ڪئي آهي، ان لاءِ اهو اشارو مليو آهي پوءِ اعلان ڪرائي صلوٰۃ الاستسقاء (مينهن وسڻ جي نيت سان نماز پڙهائين ۽ دعا گهرين) (۱) ان

واقعي تي غور ڪرڻ سان هيٺيون ڳالهائون ذهن ۾ اچن ٿيون ۱- ته اصحابي
 سڳورا ڏک ۾ محبوب پاڪ عليه الصلوة والسلام کي سڏيندا هئا ۲- ته اهي
 سڏ حضور ۾ نور عليه الصلوة والسلام جن ٻڌي سندن مشڪل جي حل لاءِ
 رهنمائي ڪندا هئا ۳- ته اهو خواب ۽ سڏ وارو واقعو حضرت عمر ۽ ٻين اصحابن
 ٻڌي ان کي غلط يا ڪوڙو نه چيو پر اعتماد ڪري مڃيائون لاءِ دعا گهريائون.
 نتيجو ته سڀني وٽ اهو سڏ جائز آهي پر نهايت افسوس سان چوڻو ۽ لکڻو ٿو
 پوي ته موجود دور ۾ وهابيت پوري دنيا ۾ ان سڏ جي خلاف زور شور سان
 تحريڪ هلائي آهي ۽ ڪيترن مسلمانن کي گمراه ڪري پاڻ ته تباه ٿي رهيا آهن
 پر انهن جا به پيڙا ٻوڙي رهيا آهن.

وات ويندي

يزيدي ظالم جڏهن شهيدن جي سرن، اهل بيت اظهار جي باقي رهيل ٻڙن،
 پردي دار پاڪن ۽ بيمار زين العابدين رضي الله عنهم کي قافلي جي صورت ۾
 وٺي ويا ۽ رستي ۾ منزل ڪري ويهي شراب پيئڻ لڳا ته اناهي هڪ ڀيٽ مان
 رت سان ڀريل قدرتي لوهي قلم نڪتو جنهن ان رت سان ان ڀيٽ تي هي شعر
 لکيو جيڪو سڀني پڙهيو

آتَرُ جُؤَامَةٍ قَتَلَتْ حُسَيْنًا

شَفَاعَةُ جَدِّهِ يَوْمَ الْحِسَابِ

يعني ڇا اها امت جنهن حسين کي شهيد ڪيو آهي قيامت جي ڏينهن سندس
 ناني جي شفاعت ۾ اميد رکي ٿي ڪن لکيو آهي ته اهو شعر ڪربلا مان
 نڪرندي غيبي آواز سان ٻڌڻ ۾ آيو هو (۲)

(۱) البداية والنهاية ص ۹۱ ج ۷

(۲) اسعاف الراغبين ص ۱۹۶ نور الابصار ص ۱۳۳ سماعة الكونين

ص ۱۶۷

قرآن پڙهندڙ کي جواب

سهال بن عمرو اسديءَ کان روايت آهي ته جڏهن حضرت حسين جي سر مبارڪ کي کنيو ٿي ويا ته سندن اڳيان هڪ شخص سورة الكهف جي تلاوت ڪندو ٿي هليو. جڏهن اهو هن لفظن تي پهتو ”أَمْ حَسِبْتَ أَنَّ أَصْحَابَ الْكَهْفِ وَالرَّقِيمِ كَانُوا مِنِّي آيَةً عَجَبًا“ (ڇا تون پائين ٿو ته كهف ۽ رقيم جا اصحاب اسان جي آيتن قدرتي نشانين مان عجب هيا؟) ته حضرت حسين پاڪ جي سر مبارڪ مان زور سان آواز آيو ته: اعجب من اصحاب الكهف قتلي وحملتي (۱) اصحاب كهف کان به وڌيڪ عجيب منهنجي شهادت ۽ هن طرح کڻي هلڻ آهي.

شهيدن جي پاڪ جسمن کي دفنائڻ جو ڪم

جڏهن يريدي لشڪري قافلو وٺي روانا ٿي ويا ته ڪربلا جي ميدان جي ويجهو عامريه نالي ڳوٺ جا رهاڪو پاڻ ۾ صلاح مشورو ڪري آيا جن حضرت حسين ۽ سندس ساٿين کي اڃ تائين سندن نالي سان مشهور مزارن وارين جاين تي دفن ڪيو (۲) ۽ دفن ڪرڻ وقت اهل بيت شهيدن جي قبرن کي حضرت حسين سان گڏ بنايو (۳) ۽ ڪن روايتن موجب شهادت کان ٿي ڏينهن پوءِ بني اسد قبيلي جي غاضيه نالي ڳوٺ جا رهاڪو جيڪي فرات درياءَ جي ڪناري تي رهندا هئا انهن اچي شهيدن کي دفنايو (۴)

ظالم ابن زياد جي دربار ۾

جڏهن ابن زياد ظالم جي دربار جو دروازو کليو ۽ کيس ٻڌايو ويو ته حضرت حسين جو سر (مبارڪ) خولي ۽ حسين بن مسلم ڪشي آيا آهن ته سڀني دروازا کولائي عام اجازت جو اعلان ڪرائي ڇڏيائون ته حسين جو سر آندو ويو آهي ڀلي

(۱) اسعاف الراغبين ص ۱۹۶ نورالابصار ص ۱۳۵

(۲) نورالابصار ص ۱۳۳ (۳) سعادة الكونين ص ۱۶۷

(۴) طبري ص ۲۶۱ جزء ۶

اچي سڀني ڏسو- سر مبارڪ هڪ وڏي ٿالهيءَ ۾ کڻي اچي رکيائون. ابن زياد جي هٿ ۾ لڪڻ هو جنهن کي ان بيحيا حضرت حسين جي پاڪ ۽ گلاب جي گل کان سهڻن چهن ۽ ڏندن مبارڪن تي آهستي آهستي هڻڻ شروع ڪيو ۽ ائين به چوي پيو ته: مون اهڙو حسين ۽ جميل ته ڪڏهن به نه ڏٺو" ان بيحياءَ جي ان بي ادبيءَ تي اتي موجود حضرت حبيب ڪريم عليه التحية والتسليم جو هڪ وڏي عمر وارو اصحابي تڙهي اٿيس ۽ درد ۽ ڏک سان روئندي چيائينس ته اي مرجانه جا پٽ! (مرجانه ماڻس جو نالو هو) اهو لڪڻ انهن پاڪ چهن ۽ ڏندن کان پري ڪر، مون کي ان پاڪ الله جو قسم جنهن کان سواءِ ڪو به عبادت جو لائق ناهي: ته مون انهن پاڪ چهن ۽ ڏندن تي سهڻي رسول الله صلي الله عليه وسلم جن کي چميون ڏيندي ڏٺو هو. ابن زياد ان اصحابي سڳوري کي روئندي ڏسي کيس چيو ته: الله توکي اڃان وڌيڪ روئاري جيڪڏهن تون پوڙهو نه هجي ها ۽ تنهنجو عقل ختم ٿيل نه هجي ها ته مان اتي جو اتي توکي قتل ڪري ڇڏيان ها حضرت زيد بن ارقم چيس ته توکي اڃان وڌيڪ چيڙائيندڙ حديثون ٿو ٻڌايان. مون رسول الله صلي الله عليه وسلم جن کي ڏٺو ته حسن کي سڄيءَ رات تي ۽ حسين کي ڪٻيءَ تي وهاري سندن مٿن تي هٿ مبارڪ ڦيرائي فرمائي رهيا هئا ته "اي الله! مان هنن ٻنهي کي تنهنجي صالحن مؤمنن وٽ امانت ٿو ڇڏيان" پوءِ تو رسول الله صلي الله عليه وسلم جن جي امانت سان هيءَ حالت ڪئي آهي؟ ۽ ان کان پوءِ حضرت زيد بن ارقم رضي الله عنه اتي موجود ماڻهن کي سڏي فرمايو ته: اي عربڙو! اوهان اڄ کان پوءِ غلاميءَ جي زندگي گذاريندؤ سيدة فاطمه جي پٽ کي شهيد ڪري مرجانه جي ظالم پٽ کي امير بنايو اٿو جيڪو اوهان جي ڀلن مڙسن کي شهيد ڪندو ويندو ۽ شيرين کي غلام بنائي رکندو اوهان پاڻهي پاڻ ذليل رهڻ تي راضي ٿيا آهيو پوءِ جيڪو پاڻ راضي ٿيو ان لاءِ هلاڪت ئي هلاڪت آهي ائين چووندي روئي ٻاهر نڪري

۱) ۽ اتي حضرت حبيب پاڪ عليه الصلوة والسلام جو اصحابي حضرت
انس به ويٺو هو ان ڏسي چيو ته: ابن زياد! حسين حضرت رسول ڪريم
عليه التحية والتسليم جن سان سندن سهڻي صورت ۾ تمام گهڻو مشابه
هو (۲) ان کان پوءِ باقي شهيدن ۽ قيدي اهل بيتن کي ابن زياد وٽ جڏهن آندو
ويو ته: سيده زينب رضي الله عنها ————— ٻين عورتن سان
گڏ اچي ويئي. ابن زياد ظالم پڇيو ته هيءُ ڪير آهي، سائڻ ڪو به جواب نه ڏنو
ان ٻيو ٽيون پڇيو ته اتي ويٺل عورتن مان هڪ ٻڌايس ته: هي فاطمه زهراء
جي نياڻي زينب آهي، اهو ٻڌي سائڻ کي مخاطب ٿي چيائين ته: الحمد لله الذي
فضحكهم وقتلهم واكذب احد وتكفر - الله جو حمد آهي جنهن اوهان کي خوار
۽ قتل ڪري اوهان جي نئين خيال کي ڪوڙو ثابت ڪيو سيده جواب ۾ فرمايس
ته: الله جو حمد آهي جنهن اسان کي حضرت محمد صلى الله عليه وسلم سان
عزت بخشي صاف ۽ پاڪ بنايو. ائين ناهي جيئن تو چيو. ظالم اهو جواب ٻڌي
سائڻ کي چيو ته: تو ڏٺو ته الله اوهان جي خاندان سان ڪهڙو ڪم ڪيو؟ سائڻ
فرمايو ته اهو انهن جو مقتدر هو ۽ توکي ۽ انهن کي الله قيامت جي ڏينهن
اتاريندو فيصلا تي ٿيندا، ابن زياده چيو ته: اوهان کي ان حال ۾ آڻڻ سان الله
مون کي شفا ۽ تسلي بخشي آهي سائڻ - روئي ڏنو ۽ فرمايائين ته: تو منهنجي
ڀاءُ کي شهيد ڪرايو. اهل عيال کي ڪليشي ميدان ۾ آندو منهنجو اصل ۽
نسل ڪهرايو جيڪڏهن ان ۾ تنهنجي شفا آهي ته پوءِ يقيناً شفا ملي هونديئي
ابن زياد اهو ٻڌي چيو ته: هيءُ عورت پنهنجي ڀاءُ وانگر دلير آهي سائڻ فرمايو ته:
عورت به دلير ٿيندي آهي ڇا؟

ابن زياد ۽ زين العابدين جي گفتگو

ان کانپوءِ ابن زياده حضرت امام زين العابدين ڏانهن نهاري هن طرح سان

گفتگو جاري ڪئي

ابن زياد: تنهنجو نالو ڇا آهي؟

زين العابدين - علي بن حسين (رضي الله عنهما)

ابن زياد - ڇا الله تعاليٰ توکي قتل نه ڪيو؟

زين العابدين - خاموش رهيو

ابن زياد - ڇا تيو ٿئي ڇو نه ٿو ڳالهائين؟

زين العابدين: منهنجو هڪ پيءُ هوان ڪي به علي سڏيندا هئا ان کي اوهان

جي ماڻهن شهيد ڪري ڇڏيو.

ابن زياد: ان کي ته الله قتل ڪيو، امام زين العابدين خاموش رهيو ته ابن

زياد وري چيس ته ڳالهائين ڇو نه ٿو؟

زين العابدين: قرآن پاڪ جون ٻه آيتون پڙهيون ۱- اَللّٰهُ يَتَوَفّٰى الْاَنفُسَ حِيْنَ

مَوْتِهَا (۱) ۲- وَمَا كَانَ لِنَفْسٍ اَنْ تَمُوْتَ اِلَّا بِاِذْنِ اللّٰهِ (۲) يعني الله موت وقت

نفس کي وفات ڪرائيندو آهي ۽ ڪو به نفس الله جي اذن کان سواءِ مرنڊو

ناهي.

ابن زياد: اهو ٻڌي چيائين ته: تون انهن مان آهين، مقصد ته توکي هاڻي ٿر

شهيد ڪرايان.

ان کان پوءِ ابن زياد هڪ سپاهيءَ کي چيو ته ڏس ته زين العابدين بالغ آهي

يا نابالغ - مان سمجهان ٿو ته بالغ آهي، ان مري بن معاذ حمري نالي سپاهيءَ

حياءِ جون حدون لنگهي امام پاڪ کي ڏسي ٻڌايس ته بالغ آهي، ابن زياد چيس

ته: قتل ڪري ڇڏيس

زين العابدين: هنن عورتن جي سنڀال ڪنهن کي ٿو ڏين جو مون کي قتل ٿو

ڪرائين؟ اها ڳالهه ٻڌي سیده زينب چيس ته: ڪافي ڪجهه ڪنا اٿئي اڃان

اسان جي رت مان ڍڻ نه ٿو ٿيئي؟ ائين چوڻ کان پوءِ پنهنجي دلبر پائتي

نہین العالیین جي پاڪ ڳچي ۽ ٻر پاڪر وجهي چوڻ لڳي ته: ابن زياد! جيڪڏهن الله کي مڃين ٿو ته مان توکي ان جو واسطو ٿي وجهان ته جيڪڏهن هن کي شهيد ڪرائين ته مون کي به ان سان گڏ شهيد ڪراءِ.

زين العابدين: وري چيس ته اي ابن زياد! جيڪڏهن تنهنجي ڪا قرابت منهنجن هنن پيڻن ۽ پٺين سان لڳي ٿي ته ڪواھڙو ماڻهو هٿ ڪري هنن کي پهچائڻ لاءِ موڪل پوءِ مون کي پلي شهيد ڪرائي ڇڏ.

ابن زياد: نهاري چيو ته: رت جو رشتو ڪيڏو نه عجيب آهي جو هن نوجوان سان گڏ پاڻ به ڪسڻ لاءِ تيار ٿي وئي آهي. ڇوڪري کي نه ڪهو ڇڏيوس ته پلي انهن عورتن سان گڏ وڃي.

ان کان پوءِ غاز جي تياري ٿي، غاز ادا ڪري ابن زياد منبر تي چڙهي تقرير ڪئي ته: حق ظاهر ٿيو امير المؤمنين يزيد جي الله مدد ڪئي ۽ ڪوڙي جو پٽ ڪوڙو (معاذ الله) حسين بن علي ساٿين سميت قتل ٿي ويو (۱) جڏهن ظالم حضرت علي ۽ حضرت حسين جو توهين سان نالو ورتو ته: حضور عليه الصلوة والسلام جو پيارو حضرت عبدالله بن عفيف ازدي، والي جيڪو حضرت علي سان ساٿ ڏيندي جمل واريءَ جنگ ۾ هڪڙي اک ۽ صفي ۾ ٻي اک جي قرباني ڏئي لڙندي اکين کان معذور ٿي ويو هو ۽ صبح کان مسجد ۾ وهندو هو ته عشا واري غاز پڙهي پوءِ گهر ويندو هو اتي بيٺو ۽ ابن زياد اڃان منبر تي ئي ويٺو هو ته سڌي چيائين ته ڪوڙو ڪوڙي جو پٽ تون آهين ۽ جنهن توکي گورنو بنايو آهي، اي مرجانة جا پٽ! نبي پاڪ عليه الصلوة والسلام جي ٻچن کي قتل ڪرائي ٻوليون وري سچن جون ويٺو ٻولين. ابن زياد ظالم آرڊر ڏنو ته هينئر جو هينئر پڪڙيوس پر سندس قبيلي وارن ان وقت ته ڇڏايس پر پوءِ وري گرفتار ڪرائي شهيد ڪرائي، سندس جسم کي تنگرائي ڇڏيائين. (رضي الله عنه) ان کان پوءِ امام پاڪ جي سر کي ڪوفي جي شهر ۾ ڦيرائڻ جو آرڊر

ڏنائين تانت ماڻهو ڏسي آينده لاءِ ڊڄن ۽ ڪو به گورغينت جي خلاف آواز نه اٿاري (۱)

قيدي اهل بيتن جو خطاب

جڏهن حضرت امام حسين جي پاڪ سر کي ڪوفي ۾ ڦيرائي رهيا هئا ۽ ان کان پوءِ قيدين ۽ شهيدن جي سرن کي دمشق ۾ يزيدي جي دربار ڏانهن روانو ڪري رهيا هئا ته ڪوفي وارن رنو، پتيو ۽ هاءِ گهرڙا ڪرڻ شروع ڪئي، شيمن جي معتبر ڪتابن جلاءِ الميون ۽ لواعج الاشجان لکيو آهي ته: حضرت امام زين العابدي ڏسي فرماين ته: اسان جي ڪري روئڻ، پٽڻ وارو ٻڌايو ته اسان کي هن حالت تي ڪنهن پهچايو آهي ۽ سيده زينب ساڻن فرماين ته: اوهان اسان سان ڌوڪو ڪري ظاهري طرح اسان کي سورن ۾ وڌو پر حقيقي طرح پاڻ تباه ۽ برباد ٿي پئي جهان خراب ڪيا اٿو. هاڻي هميشه پيا روئندو ۽ رڙندو. سيده فاطمه صغرى (جنهن لاءِ ڪوڙ هئي چيو ويندو آهي ته بيمار ننڍڙي اڪيلي مديني پاڪ جي گهٽين ۾ رٿندي رهي الله اهڙي ڪوڙ کان پناهه ۾ رکي) خطاب ڪندي چين ته: اي ڪوفيو! اي ڌوڪيباز ۽ ٺڳي ڪنڌڙو! تباه ۽ برباد ٿيندو

الله تعاليٰ جي طرفان لعنت ۽ عذاب جو انتظار ڪيو، اوهان هميشه جهنم ۾ هوندؤ. سيده ام ڪلثوم فرمايو ته: اي ڪوفيو! اوهان جا حال برا ٿيندا اوهان دلير حسين کي ظاهري طرح شڪست ڏياري آهي، شال تباه ۽ برباد ٿيندؤ (۲) ان کان پوءِ ابن زياد شمر بن ذي الجوشن، خولي بن يزيد، زحو بن قيس ۽ ٻين ظالمن سان گڏ سڄي قافلي کي دمشق يزيدي ڏانهن روانو ڪيو، پر ان دردناڪ صورت ۾ جو زين العابدين سهڻي جي هٿن ۾ هڪڙيون ۽ پيرن ۾ ڏنڊا پيڙيون هيون، ۽ پاڪدامنن پردي دار مائرون پئيءَ اگهاڙن اٿن تي وهاريون ويون ۽

(۱) طبري ص ۲۶۳-۲۶۴ جز ۶

(۲) لواعج الاشجان ص ۱۹۹- کان ۲۰۶ جلاءِ الميون ص ۲۲۳ جلد ۲

پنهجن سپاهين کي سخت آرڊر ڏنو هيائين ته رستي ۾ پڙها ڏيندا سڀني کي
 ٻڌائيندا وجھو ته حسين ۽ ان جي اهل عيال جو يزيڊ جي دشمنيءَ جي ڪري هي
 حال ٿيو آهي. رستي ۾ ايندي هڪ گرجا جي ديوار تي هيٺ ذڪر لکيل شعر

ذَنائُون "أَرْجُوا أُمَّةً قَتَلَتْ حُسَيْنًا -
 لَشَقَاقَةِ حَبْرَةٍ يَوْمَ الْحِسَابِ

ڇاهه امت جنهن حسين کي شهيد ڪيو ڏينهن سندس ناني جي شفاعت جي اميد رکي
 سگهي ٿي. جڏهن انهن بدبختن اهو شعر لکيل ڏٺو ته ان گرجا جي راهب کان

پڇيائون ته هي شعر ڪنهن لکيو آهي ۽ ڪڏهن کان لکيل آهي ان چيڻ ته "انه

مکتوب ههنا من قبل ان بيعت نبیڪم بخمسائة عام" اهو هن ڀت تي اوهان

جي نبي عليه الصلوة والسلام جي بعثت کان پنج سؤ سال اڳ ۾ لکيل آهي.

علامه ابن ڪثير ابن عساکر کان روايت آندي آهي ته مسلمانن جو هڪ لشڪر

روم جي شهرن ڏانهن جنگ لاءِ ويو هو ته اتي به هڪ گرجا ۾ اهوئي شعر لکيل

ڏٺو هيائون، راهب کان پڇيائون ان ٻڌايو ته اهو اسان وٽ اوهان جي نبي عليه

الصلوة والسلام جي بعثت کان ٽي سؤ سال اڳ ۾ اتي لکيل آهي (۱) ان کان

پوءِ ان گرجا ۾ رهندڙ راهب يزيدين کان پڇيو ته هي ڪير آهن جن جا سر نيزن

تي کنيا اٿو ۽ انهن جا پلڪ پرجي ويا ۽ پڇي اگهاڙن اٿن تي وهاري ونيو ٿا وجو؟

جڏهن انهن ٻڌايس ته چوڻ لڳو ته: اوهان ته دنيا جا بدترين انسان آهيو ڪير به

پنهجي نبي جي اولاد سان اهو سلوڪ نه ڪندو جيئن اوهان ڪيو آهي، ان کان

پوءِ انهن بي دين يزيدين کي لالچ ڏيندي چيائين ته: جيڪڏهن اوهان مون کي

هڪ رات خدمت ڪرڻ لاءِ حضرت حسين جو سر ۽ ان جو ٻچو زين العابدين

پردي دارن سميت ڏيو ته مان اوهان کي ڏهه هزار دينار ڏيندس اهي لالچي ڪتا ان

ڳالهه تي راضي ٿيا ۽ راهب کي موڪل ڏنائون راهب امام زين العابدين کي

عرض ڪيو ته: اوهان پردي دارن کي هڪ محفوظ ۽ صاف ستري ڪمري ۾ گڏ رهايو. اڄ مون اوهان جي دعوت ڪئي آهي جيڪا به شيءِ پسند ڪيو حاضر ڪندس، انهن جي شايدان شان خدمت ڪري غلامي ڏئي موڪلائي. اهل بيت اطهار کي اهو به پڌايو هيائين ته مان جيتوڻيڪ مسلمان ناهيان پر جيئن ته اوهان هڪ نبي عليه الصلوة والسلام جو خاندان آهيو ان جي ڪري مون کي اوهان لاءِ عزت ۽ احترام آهي حضرت امام زين العابدين سندس ان خدمت جي بدلي ۾ رکيس دعائون به ڏنيون ۽ سندس شڪريو به ادا ڪيو، ان کان پوءِ راهب ڏهه هزار دينار يزيدين کي ڏئي سر مبارڪ کڻي پنهنجي ڪمري ۾ آيو ۽ سر مبارڪ ۾ وارن، چهري ۽ ڏاڙهي مبارڪ تي لڳل رت سان گڏ ڄاول غبار لاهي ڏوئي صاف ڪري عطر ۽ ڪافور لڳائي وڏي ادب ۽ تعظيم سان سامهون رکي زيارت ڪرڻ لڳو، ان تعظيم ۽ توقيير ڪرڻ جي صدقي الله تعالىٰ ان تي راضي ٿيو ۽ ان جي لاءِ پنهنجي رحمت جا اهڙا دروازا کوليائين جو ان تي روئڻ جي حالت طاري ٿي ۽ ان جي اکين جي اڳيان پردا جو ڪڇي ويا، ڇا ڏسي ته حضرت حسين جي سر مبارڪ کان وٺي آسمان تائين نور ٿي نور هو، جڏهن سر مبارڪ جو اهو شان ۽ برڪت ڏٺائين ته اتي جو اتي بي اختيار سندس زبان تي شهادت جو ڪلمو جاري ٿيو ۽ دنياوي دولت قربان ڪرڻ جي صدقي الله تعالىٰ کيس ايمان جي دولت نصيب ڪئي، اتي ئي هڪ عبرت جهڙو واقعو هي به ظاهر ٿيو جو ظالمن جيڪي ڪربلا جي ميدان ۾ اهلبيت اطهار جي تنهن ۾ اندر گهڙي جهڙتي ڏئي ٿورا گهڻا درهم ۽ دينار کنيا هيا ۽ جيڪي ڏهه هزار دينار راهب کان رشوت جا ورتا هيائون اهي پاڻ ۾ ورهائڻ لڳا ٿيلها جو کوليائون ته اهي سمورا ٺڪريون ٿي ويا هئا جن جي هڪ طرف آيت ”وَلَا تَحْسَبَنَّ اللَّهَ غَافِلًا عَمَّا يَعْمَلُ الظَّالِمُونَ“ (۱) ۽

(الله کي ظالم ڪان بي خبر نه سمجهه) ٻئي طرف آيت ”وَسَيَقْلُوبُ الَّذِينَ ظَلَمُوا آيَ“

مَنْقَلَبُ يَنْقَلِبُونَ (۱) ۽ ظالم جلد ڄاڻندا ته ڪهڙي ڦرڻ جي جاءِ ڏانهن ٿا ڦرن ۽

موتن) لکيون پيون هيون (۲)

يزيدي دربار ۾ آمد

جڏهن شهيدن جا پاڪ سر ۽ ڪريلا جا قيدي دمشق ۾ پهتا ته يزيد انهن سان ڪهڙو سلوڪ ڪيو ان سلسلي ۾ مختلف روايتون آهن. ڪن روايتن ۾ آهي ته ان واقعي تي افسوس جو اظهار ڪيو ۽ ڪن ۾ آهي ته ان خوشيءَ جو اظهار ڪندي اهڙا شعر چيا جن مان ڪفر ظاهر ٿي رهيو هو (۳) انهن سڀني روايتن تي غور ڪرڻ سان ثابت ٿئي ٿو ته يزيد جي دامن حضرت حسين ۽ سندس ساٿين جي شهيد ڪرائڻ ۾ ملوث ضرور آهي. جيئن هن روايت مان به اندازو لڳي ٿو ته جڏهن حضرت امام جو سر مبارڪ سندس اڳيان رکيو ويو ته ابن زياد وانگر هن به حسين سھڻي جي پاڪ چهرن ۽ ڏندن تي لڪڻ هلايو هو، پوءِ اتي ويٺل هڪ اصحابيءَ ابو برزة اسلميءَ کيس چيو ته: اتي لڪڻ نه هن، مون نبي پاڪ صلي الله عليه وسلم جن کي ڏٺو هو ته انهن چهن مبارڪن کي چمي ۽ چوسي رهيا هئا ۽ قيامت ۾ حسين جوشفاعت ڪندڙ (حضرت) محمد صلي الله عليه وسلم هوندو ۽ تنهنجو ابن زياد- ائين چوڻ کان پوءِ اتي هليو ويو (۴) ۽ جڏهن يزيد اها لڪڻ هڻڻ واري حرڪت ڪئي ته ان وقت ان وٽ ٻه غير مسلم هڪ عيسائي پيو يهودي به ويٺا هئا ۱- هڪ رومي بادشاهه قيصر جو قاصد هو، ان عجب کائي چيو ته اسان وٽ سمنڊ جي هڪ ٻيٽ ۾ حضرت عيسيٰ عليه الصلوٰة والسلام جي سوريءَ واري خچر جو ڪر آهي ته: اسين هر سال ان جي تعظيم ڪرڻ جي لاءِ ائين ويندا آهيون جيئن اوهان بيت الله جي تعظيم لاءِ هر

(۱) سورة الشعراء آيت ۲۲۷ (۲) الصواعق المبرقة ۱۹۷ سعادة الڪون

۱۲۸ (۳) الصواعق المبرقة ص ۲۱۸

(۴) البداية والنهاية ص ۱۹۷ ج ۸

سال حج ڪندا آهيو، اوهان ته ڪوڙا ۽ بي ادب آهيو ۲- يهودي- ان چيو ته مان حضرت داؤد عليه الصلوة والسلام جي اولاد مان آهيان منهنجي ۽ ان جي وچ ۾ ستر پيڙهيون گذريون آهن پر اڄ تائين يهودي منهن جو ادب ۽ احترام ڪندا آهن پر اوهان پنهنجي نبي عليه الصلوة والسلام جي ٻچي کي ان دردناڪ طريقي سان ڪنو آهي (۱)

يزيد پهريون ماڻهي

جڏهن حضرت امام پاڪ جو سر يزيد جي اڳيان رکيو ويو ته اها ڳالهه ٻڌي سندس زال هند بنت عبدالله بن عامر بن ڪريز ڪپڙو ويڙهي آئي ۽ يزيد کان پڇيائين ته: هي حسين بن علي، حسين بن فاطمة بنت رسول الله صلي الله عليه وسلم جو سر آهي؟ ان چيو ته هاڻو! ان تي هاءُ گهوڙا ڪر ۽ افسوس ڪري قريشي روئندڙ ۽ دانهون ڪندڙ عورتون به آڻاءُ پوءِ اها موتي گهر آئي ۽ ٽن ڏينهن تائين يزيد جي گهر ۾ ماتم هليو (۲)

قيدين سان يزيد جو سلوڪ

ياد رکڻ گهرجي ته اهل بيت اطهار کان يريدي لشڪرين جيڪا ڦرلٽ ڪئي هئي اها ابن سعد جي چوڻ تي به موتاڻي نه ڏني هيائون پر يزيد ان نقصان جي تلافي ڪرائي ۽ کين ڪپڙا لٽا گهڻا ڏنا تڏهن حضرت حسين جي نياڻي سُڪينه فرمائيندي هئي ته هيو ته يزيد ڪافر پر تڏهن به ڪجهه نه ڪجهه سامان ڏنو هيائين، ان کان پوءِ جڏهن حضرت امام زين العابدين کي هٿڪڙين سان سندس پٿين ۽ پيٽن وٽ آندو ويو ته پاڻ يزيد کي چيائين ته: جيڪڏهن رسول الله صلي الله عليه وسلم جن مون کي هن حالت ۾ ڏسن ها ته آزاد ڪن ها يا نه يزيد چيو ته بالڪل آزاد ڪن ها پوءِ کيس به آزاد رکيائين (۳)

(۱) الصراقة المحرقة ص ۱۹۹ (۲) الكامل ص ۸۶ جلد ۴

(۳) الكامل ص ۸۶ جلد ۴

مدیني واپسي

پوء اهل بيت جي مديني واپسيءَ کان اڳ ۾ يزيد حضرت امام زين العابدين رضي الله عنه کي گهرايو ۽ چوڻ لڳو ته: خدا ابن زياد تي لعنت ڪري الله جو قسم جيڪڏهن مان اتي موجود هجان ها ته حسين سان ڳالهيون ڪري ناه ڪري وجهان ها ڀلي ان ۾ مون کي ڪس لڳي ها پر الله تعاليٰ کي اهوئي منظور هو جيڪو ٿيو ۽ اوهان ڏٺو. بهرحال هاڻي توکي ڪنهن به شيءِ جي ضرورت پوي ته مون کي لکجان ان کان پوءِ نعمان بن بشير کي گهرائي چيائين ته هن کي سفر جون سڀ سهوليتون ۽ ضروري سامان ڏيو ۽ شريف ۽ سٺي ذهن جا فوجي دستا گڏي مديني پاڪ ڏانهن رانو ڪيو ان اها خدمت دل جي خوشيءَ سان قبول ڪئي ۽ وڏي ادب، احترام ۽ انتهائي راحت ۽ آرام سان کين مديني منوره ۾ پهچايو. پردي دارن پاڪن نعمان بن بشير جي ان سهڻي سلوڪ کي ڏسي کيس نيڪيءَ جو بدلو نيڪي ڏيڻ طور سيده زينب ۽ حضرت فاطمه (صغريٰ) سون جا اهي زيور جيڪي کين يزيد کانئن ڪسيلن زيورن جي بدلي ڏنا هئا ڏياري ۽ چورائي موڪليو ته: هن وقت اسين معذور ۽ مجبور آهيون اسان وٽ انهن کان سواءِ ڪجهه ناهي هي اوهان جي سهڻي سلوڪ جو شڪريو ۽ بدلو آهي اهو قبول ڪيو حضرت نعمان بن بشير اهي زيورات انهن کي واپس ڪيا ۽ چيو ته! الله جو قسم اسان اها خدمت دنياوي نفسي جي لاءِ نه پر الله تعاليٰ جي خوشنودي حاصل ڪرڻ لاءِ ۽ رسول الله صلي الله عليه وسلم جا قريب سمجهي ڪئي آهي (۱)

ڪربلا کان لنگهندي

ابو اسحاق اسفرائينيءَ آندو آهي ته: جڏهن اهل بيت اطهار جو قافلو دمشق کان مدينه پاڪ ڏانهن وڃڻ لاءِ نڪتو ته ٿورو اڳتي هلي اهل بيت اطهار نعمان بن بشير کي چيو ته اسان جي تمنا آهي ته اسان کي ڪربلا جي رستي سان وٺي

هلو ته ڏسندا هلون ته اسان جن شهيدن جا لاش مبارڪ ڪنهن دفن ڪيا آهن يا ائين ئي پيا آهن ان اها ڳالهه مڃي ۽ پوءِ اهو قافلو سفر ڪندي جڏهن ڪربلا پهتو ته اهو سفر مهيني جي ويهين تاريخ جو ڏينهن هو ۽ ان ڏينهن تائين امام پاڪ جي شهادت کي چاليهه ڏينهن گذري چڪا هئا اتي کين حضرت جابر بن عبدالله انصاري رضي الله عنه ۽ ڪجهه ٻيا فرد مليا جيڪي مديني جا رهاڪو هئا پوءِ سڀني اتي زارو قطار رنو ۽ ڪو به ماڻهو روئڻ کان خالي نه رهيو هو (چو ته اها جاءِ ئي هئي جتي کين پاڻيءَ جي هڪ ڦڙي لاءِ به تڙپايو ويو هو ۽ اتي ئي فاطمه زهراء رضي الله عنها جي باغ کي ويران بنايو ويو هو، مصطفيٰ ڪريم عليه الصلوة والسلام جي گلن کي تيرن سان ٽڪرا ٽڪرا ڪيو ويو هو، حضور عليه الصلوة والسلام جي ڪلهن جي سوار کي نيزن ۽ تيرن ۽ تلوارن جي ڌڪن سان چور چور ڪري گهوڙي کان ڪيرائي سندن بدن پاڪ کان سوڪي ڌار ڪري رت ۽ مٽيءَ سان ڀريو ويو هو ۽ سندس جسم پاڪ کي ڪپڙن کان خالي ڪري گهوڙن سان ائين لتاڙايو ويو هو جيئن ڳاھ ڳاھي آهي اهل بيت اطهار جي تنهن کي ساڙيو ويو هو ۽ انهن پاڪدامن پردي دارن کي قيدي بنايو ويو هو ۽ سندن ڪپڙا، لتا، زيور، وغيره سڀ ڦريا ۽ لٽيا ويا هئا جڏهن هڪ هڪ منظر اڳيان آيو هوندو ته سندن ڪيفيت ڪيئن هوندي)

ان کان پوءِ قيدين جو قافلو جڏهن مديني کي ويجهو آيو ته امام عالي مقام جي پيڻ سيدة ام ڪلثوم رضي الله عنها مدينه پاڪ ڏانهن ناهي وڌو قصيدو چيو جنهن مان ڪجهه اشعار هتي لکجن ٿا.

مَدِينَةُ جَدَّنَا لَا تَقْبَلِينَا فَيَا الْحَسْرَاتِ وَالْكَسْرَاتِ حُمْنَا
خَرَجْنَا مِنْكَ يَا أَهْلَ جَمِيْعًا - رَجِعْنَا لَا رِجَالًا وَلَا بَنِيْنَا
وَمَوْلَانَا الْحُسَيْنُ لَنَا اَيُّسًا - رَجِعْنَا لَا حُسَيْنَ وَلَا مُعِينًا (۱)

اي اسان جي ناني جا شهر! نهايت حسرت ۽ پڳلن دٻين سان آيا آهيون اسان کي سامهون ڪيئن ايندين نه اڃ، اسين تو مان سڀني گڏ ٺڪتا هئاسون موتيا آهيون ته نه مرد گڏ آهن نه پٽ، اسان جو سردار حسين اسان جي وندر ۽ ورونهه هو هينئر موتيا آهيون ته نه حسين گڏ آهي نه ڪو مددگار - ذهن نشين ڪرڻ گهرجي ته ڪربلا جو دردناڪ حال مديني وارن کي معلوم ٿي چڪو هو ۽ جڏهن هيءُ مظلومن جو قافلو به پهچڻ وارو ٿيو ته انهن جي ڏسڻ ۽ ملڻ لاءِ سڄو مديني ۽ حضرت امام پاڪ جو پيءُ محمد بن حنفيه، مومن جي امان سيدة امر سلمه ٻاهر نڪري آيا ۽ حضرت حسين پاڪ جي سؤت، حضرت عقيلا بن ابي طالب جي نياڻي امر لقمان به پنهنجي خاندان جي عورتن سان روئندي هي بيت پڙهي رهي هئي.

مَاذَا تَقُولُونَ اِنْ قَالَ النَّبِيُّ لَكُمْ - مَاذَا فَعَلْتُمْ وَاَنْتُمْ اٰخِرُ الْاَمْرِ
بِعِتْرَتِي وَبِاهْلِي بَعْدَ مُفْتَقِدِي - وَهُمْ اَسَاكِرُ مِنْهُمْ شَوْجُو اَيُّكُمْ
مَا كَانَ هَذَا جَزَائِي اِذْ نَصَحْتُ لَكُمْ - اَنْ تَخْلُقُوَنِي بِسُوْرِ فِي ذِي رَجَبِ

يعني جڏهن نبي عليه الصلوة والسلام جن اوھان کان پڇندا ته اوھين پوئين امت آھيو منھنجي اولاد ۽ اھل سان منھنجي (ظاھري) رحلت کان پوءِ ڇا ڪيو؟ انھن مان ڪي قيدي آھن ته ڪي رت ۾ تڙھي رھيا آھن مون جيڪا اوھان جي خيرخواھي ۽ نصيحت ڪئي ان جي جزا اھا آھي؟ جو منھنجن مٿن سان اھڙو غلط رويو رکيو ۽ انھن کي ايڏايو ۽ ڪن راوين روايت ڪئي آھي ته مٿيان شعر سيدة زينب ڪربلا ۾ ان وقت چيا هئا جڏهن يزيدين پليندن حضرت حسين کي شهيد ڪيو هو.

سر مبارڪ جي تدفين؟

ان ۾ مختلف قول آهن ۱- ته يزيد پليد ماڻهن ۾ هراس ۽ ڊپ پيدا ڪرڻ جي لاءِ پنهنجن ڪامورن کي حڪم ڏنو هو ته سر مبارڪ ساري عرب علائقي ۾ گهمايو وڃي. پوءِ سر مبارڪ کي گهمائيندي جڏهن سرڪاري اهل ڪار عسقلان ۾ پهتا ته اتي جي امير سر مبارڪ کي اتي دفن ڪرايو، وري جڏهن اتي افرنجي

حڪومت قائم ٿي ته انهن کان مصر جي فاطمي حاڪمن جي وزير، صالح طلوع گهڻو مال ملڪيت ڏني سر مبارڪ عسقلان مان ڪيترائي پاڻ ڏانهن آڻايو ۽ جڏهن ٻڌائين ته سر مبارڪ کي ڪنڊو پيا اچن ته ڪافي منزلون وڌي پيار، محبت، ادب ۽ احترام سان سر مبارڪ جو استقبال ڪرايائين ۽ ريشمي ڪهڙي ۾ ويڙهي ساڳي ڪاٺ جي ڪرسيءَ تي رکي هيٺيان مشڪ جو فرش ڪرائي، خوشبوءِ هارائي قاهره ۾ دفن ڪرائي ان جي مٿان سهڻي طرح مزار ٺهرايائين جيڪا مشهد جي نالي سان اڃان تائين اتي موجود ۽ مشهور آهي. خليل شهر کي ويجهي آهي، المقرريءَ جي ڪتاب الخطط ۾ آهي ته حضرت حسين پاڪ جي سر مبارڪ کي عسقلان کان ڪڍي اچڻ وارو سيف المملڪه امير قيسر هو. سر مبارڪ عسقلان مان آچر ڏينهن جمادي الاخرى مهيني جي اٺين تاريخ سنه ۵۴۸ هه ڪڍيو ويو ۽ ان ئي ڏينهن شام جو قاهره پهچايو ويو، سر مبارڪ چار سؤ ستاسي (۴۸۷) سالن کان پوءِ مزار مان ڪڍيو ويو هو پر اڃان ان جو پاڪ رت تازو هو ۽ ان مان مشڪ جي خشبوءِ اچي رهي هئي (۱)

۲- ته سر مبارڪ حضرت حسين جي پويان رهيلن مديني وارن اهل عيال ڏانهن موڪليو ويو هو ۽ انهن ڪفن ڏياري سر مبارڪ جنت البقيع ۾ سيد خاتون جنت ۽ حضرت امام حسن جي مزارن وٽ دفن ڪيو هو ۳- ته سر مبارڪ واپس ڪربلا موڪليو ويو ۽ جسر اطهر سان گڏ دفن ڪيو ويو صوفياءِ عظام ۽ اولياءِ ڪرام جو قول آهي ته: سر مبارڪ مصر، قاهره جي شهر ۾ مشهد ۾ آهي جنهن جي زيارت ڪرڻ لاءِ روزانو وقت جو قطب حاضري ڏيندو آهي (۲) ان مشهد جي مٿان ٺهيل قببي جي نئين سر تعمير سنه ۱۱۷۵ هجريءَ ۾ امير عبدالرحمن ڪتخدا ڪرائي هئي. بزرگن جي مزارن جي تعمير ۽ قببن کي ٺهرائڻ

(۱) نورالابصار ص ۱۳۵

(۲) اسعاف الراغبين ص ۱۹۶-۱۹۷ نورالابصار ص ۱۳۴

اڳين عالمن وٽ برڪت ۽ خدا وندي رحمت جو باعث هو. علامه الشيخ محمد صبان عليه الرحمة مشهد جي قبي کي نئين سر تعمير ڪرائڻ واري امير لاءِ هن لفظن ۾ دعا ڪئي. حفظه الله من مڪايد العدا فزاده نورا علي نور وجدد للمسلمين سرورا علي سرور تقبل الله منه عمله وبلغه في الدارين امله (۱) يعني الله تعاليٰ ان امير کي دشمنن جي مڪرن کان محفوظ رکي جو مشهد شريف ۾ روشنين تي روشني وڌائي نئين سر مسلمانن کي خوشيءَ تي خوشي ڏنائين. الله تعاليٰ سندس ان عمل کي قبول ڪري کيس اميدن ۾ ڪامياب ڪرڻ فرمائي.

چار عجيب واقعا

(۱)

علامه شعراني لکيو آهي ته هڪ ڀيري مان ۽ علامه شهاب الدين الحلبي الحنفي عليهما الرحمة سيدنا امام حسين رضي الله عنه جي سر مبارڪ جي مدفن جي زيارت لاءِ مصر ۾ سندن مشهور ۽ معروف مشهد مبارڪ تي وياسون علامه شهاب الدين کي شڪ هيو ته سر مبارڪ اتي آهي يا ڪربلا ۾؟ اندر وڃڻ کان پوءِ علامه صاحب دماغ تي ننڊ جي حالت محسوس ڪئي ۽ اتي ويٺي ننڊ ۾ پئجي ويو. ننڊ ۾ ڏٺائين ته هڪ شخص مشهد مبارڪ کان نڪتو جن ته اتي جو نقيب هيو ۽ مديني منوره ڏانهن روانو ٿي ويو، علامه شهاب الدين فرمايو ته: منهنجي نظر ان کي ڏسندي رهي تانجو اهو نبي ڪريم صلي الله عليه و آله و السلام جن جي حجره مبارڪ ۾ داخل ٿي ويو ۽ حضور پر نور صلي الله عليه و آله و السلام جن جي خدمت مبارڪه ۾ عرض ڪيائين ته: يا رسول الله! (شهاب الدين) احمد حنبي ۽ عبدالوهاب شعراني اوهان جي ٻچي جي سر

مبارک جي زيارت ڪرڻ آيا آهن حضور عليه الصلواة والسلام جن اهو ٻڌي دعا جا اهي الفاظ ارشاد فرمايا ”اللهم تقبل منهما واغفرلھما“ اي الله! انھن ٻنھي جي اھا حاضري قبول ڪر ۽ ٻنھي کي مغفرت نصيب فرماء ان کان پوءِ علامہ شھاب الدين ساري زندگي مشھد مبارڪ جي زيارت ڪندو رھندو هو ۽ چوندو وڌندو هو تہ: ھاڻي منھنجو ايمان آھي تہ سرمبارڪ ھتي مدفون آھي.

واقعو (۲)

علامہ شيلنجيءَ لکيو آھي تہ مٿئين ڳالھ جي تائيد ھن واقعي سان بہ ٿي رھي آھي جيڪو علامہ شيخ عبدالفتاح بن ابي بڪر شافعي خلوتي عليه الرحمة جيڪو رسام جي لقب سان مشھور آھي پنھنجي ڪتاب نورالعين ۾ خاتمة الحفاظ والمحدثين شيخ الاسلام والمسلمين نجم الدين الفيطي جي واسطي سان شيخ الاسلام شمس الدين اللقاني فقه مالڪيءَ جي مفتيءَ کان آندو آھي تہ: ھڪ ڀيري حضرت لقاني القطب الكبير الشيخ ابو المواهب التونسيءَ عليهم الرحمة والغفران سان مصر جي علمي مرڪز، مشھور يونيورسٽيءَ ”الجامع الازھر“ ۾ ويٺي گفتگو ڪئي تہ اوچتو شيخ ابو المواهب تڪڙو تڪڙو اٿي يونيورسٽيءَ جي شاخ (برانچ) ”المدرسة الجوهريّة“ جي دروازي ڏانھن روانو ٿيو ۽ اٿاھين بہ نڪري سيدنا حسين جي سرمبارڪ جي دفن ٿيڻ واريءَ جاءِ مشھد مبارڪ ڏانھن آيو مفتي لقاني صاحب فرمايو تہ: مان بہ سندس پويان اھڙي غوني ھلندو رھيس جو کيس محسوس ٿي نہ ٿيو ۽ جيئن جو مشھد شريف جي مسجد ۾ گھڙيو تہ مان بہ سندس پويان وڃي بيٺس ۽ اتي ڏٺم تہ ھڪ شخص مشھد مبارڪ جي دروازي تي بيٺي ۽ ٻئي ھٿ ڪٿي دعا گھري رھيو آھي جڏھن ان دعا پوري ڪري ٻئي ھٿ منھن تي گھمايا تہ مفتي لقاني عليه الرحمة تڪڙو موٽي اچي جامع ازھر ۾ پھتو ۽ سندس پويان ٿوري دير کان پوءِ حضرت شيخ ابو المواهب التونسي بہ آيو مفتي لقاني صاحب ادب سان عرض

کيسن ته: سائين! "المدرسة الجهرية" جي دروازي کان تڪڙا، تڪڙا نڪري
 ڪيڏي ويا هينئو؟ ڳالهه کي لکائيندي جواب ڏنائين ته ڪنهن مصلحت جي پويان
 هوس، مفتي لقاني عليه الرحمة چيس ته: اوهان حسيني مسجد ڏانهن به ويا
 هيئو؟ حضرت شيخ ابو المواهب فرمايو ته: هاڻو پر توکي ڪيئن خبر پئي؟ شيخ
 لقاني ٻڌايس ته: مان به اوهان جي پويان پويان آيو هوس ۽ اتي هڪ بزرگ
 دعائون پي گهريون ته مون به ان جي دعا سان پنهنجون دعائون ملائي گهريون
 هيون حضرت شيخ ابو المواهب چيس ته: اي شمس الدين لقاني - مبارڪ اٿئي
 دعائن جي مقبول هجڻ تي خوش ٿي ان سان ملائي گهريل دعائون يقيناً مقبول
 هونديون آهن. لقاني صاحب، شيخ ابو المواهب تونسيءَ کان پهچيو ته: سائين!
 اهو ڪير هو؟ جواب ۾ چيائينس ته هن دور ۾ غوثيت ۽ قطبيت جي مقام تي
 فائز اهو بزرگ آهي الله تعاليٰ ان کي غوث ۽ قطب بنايو آهي ۽ روزانو سيدنا
 امام حسين جي حاضريءَ تي ايندو آهي اوهان سان ويٺي گفتگو ڪندي مون کي
 مشهد شريف تي ان جي آمد جي خبر پئي تڏهن اوهان وٽان تڪڙو اٿي آيو هوس،
 مون ان جو هٿ به چميو ۽ زيارت ڪرڻ سان گڏ ان جي دعائن سان پنهنجون
 دعائون به ملائي گهريون - اي لقاني! تون پاڻ تي مشهد مبارڪ جي حاضري لازم
 ڪري سمجهه ته خير ۽ برڪتون حاصل ڪندين، ان کان پوءِ اهو وڏو مفتي ۽
 عالم لقاني عليه الرحمة جيڪو وقت به جيئرو رهيو مشهد مبارڪ جي زيارت ڪندو
 رهيو.

واقعو ③

الله جل شانہ جي پياري ولي حضرت شيخ ابو الحسن قمار رضي الله عنه کان
 روايت آهي ته اهو مشهد مبارڪ جي ديدار لاءِ جڏهن ايندو هو ته مٿان بيهي
 السلام عليک چونڊو هو ۽ وعليک السلام جواب ٻڌندو هو هڪ ڀيري ڪجهه

ڏينهن گذرڻ کان پوءِ ديدار لاءِ آيو ۽ السلام عليڪ چيائين پر جواب نه ٻڌائين
صرف زيارت ڪري موٽي ويو وري ٻيو ڀيرو اچي سلام عرض ڪيائين ته جواب
ٻڌائين پوءِ ادب سان عرض ڪري پڇيائين ته: يا سيدي جنت بالامس وسلمت فما
سمعت جواباً اي منهنجا سائين! مون ڪالهه اچي سلام عرض ڪيو هو پر
جواب ڇو نه ٻڌم؟ جواب ۾ ارشاد ٿيس ته: يا اباالحسن! لڪ المعذرة كنت
اتحدث مع جدي صلى الله عليه وسلم - اي ابو الحسن معذرت ٿو ڪيان مان
منهنجي ناني صلى الله عليه وسلم سان ڳالهه ٻولهه ڪري رهيو هوس ان جي
ڪري اوهان کي جواب نه مليو (۱)

واقعو (۴)

شافعي فقه جي برک بزرگ علامه شيخ فتح الدين غمري عليه الرحمة
فرمايو آهي ته: مان مشهد شريف ۾ حضرت حسين پاڪ جي سر مبارڪ جي
مزار جي ديدار لاءِ حاضري ڏيندو رهندو هوس هڪ ڏينهن اتي ويهي فاتحه پڙهي
ان جو ثواب حضرت حسين پاڪ جي روح کي پهچائڻ لاءِ دعا گهرڻ شروع ڪيم
جڏهن هتي لفظن تي آيس يا الله! ان ثواب جييترو ثواب ان حضرت حسين جي
پيارن عملن جي دفتر ۾ داخل ڪر جنهن جو سر مبارڪ هن مشهد ۾ مدفون
آهي ته منهنجي مٿان هڪ ڪيفيت طاري ٿي مون کي مزار ۾ اندر هڪ اهم
شخصيت ويٺل ڏسڻ ۾ آئي دل ۾ چيم ته اهو حضرت حسين آهي، زيارت ڪندي
دعا ۾ چيم ته: يا الله! ان پڙهيل فاتحه جو اجر هن ڀلائي پانهي جي ڀلارن عملن
جي دفترن ۾ داخل ڪر ۽ ان وقت امام پاڪ ڏانهن مزار مبارڪ ۾ هٿ سان
اشارو به ڪيم - دعا ۽ زيارت مان فارغ ٿيڻ کان پوءِ حضرت شيخ عبدالوهاب
شمرانيءَ جي درٻار ۾ ملاقات لاءِ آيس ۽ کيس اهو سمورو احوال ٻڌايم پاڻ
فرمايائون ته: اهو واقعو سچو آهي مون کي به ائين ڏسڻ ۾ آيو هو. ان کان پوءِ

پڇي بزرگ حضرت شيخ ڪريم الدين خلوتيءَ وٽ آياسون ۽ ان کي سمورو
احوال ٻڌايوسون ته ان به فرمايو ته اهو سچ آهي ۽ مون به مشهد مبارڪ جي
زيارت حضور پر نور عليه الصلوة والسلام جن جي خواب ۾ زيارت ڪرڻ ۽
اجازت ملڻ کان پوءِ ڪئي هئي (۱)

انبيا عليهم الصلوة والسلام جي آمد

سليمان اعمش بيان ڪيو آهي ته: هڪ سال اسين بيت الله شريف جي حج ۽
نبوي دربار علي ساڪنه الصلوة والسلام جي ديدار لاءِ وياسين. بيت الله
شريف جو طواف ڪندي مون هڪ شخص ڏٺو جيڪو غلاف پاڪ ۾ هٿ وجهي
هيءَ دعا گهري رهيو هو: يا الله! مون کي بخش ڪر پر مان نٿو سمجهان ته مون
کي بخش ڪندي ۾ مون پنهنجو طواف پورو ڪري دل ۾ چيو ته: سبحان الله
العظيم هن شخص جو گناهه ڪهڙو آهي؟ جو خداوندي رحمت کان مايوس
آهي، ائين چئي ان کان پري هليو ويس ۽ وري ٻيو طواف شروع ڪيم طواف جو
چڪر ڏيندي هن کان لنگهيس ته وري به ساڳيا الفاظ چئي رهيو هو اهو طواف
مڪمل ڪري هن وٽ هلي آيس ۽ چيو مانس ته: الله جا پاڻها! تون نهايت ئي
رحمت ۽ مغفرت واريءَ عظيم جاءِ تي بيٺل آهين يقين ڪري گناهن جي معافي
گهرندين ته مالڪ، منعم ۽ ڪريم آهي توکي ضرور معاف ڪندو منهنجي اها
نصيحت ٻڌي مون کان پڇيائين ته: اي الله جا پاڻها! تون ڪير آهين؟ ٻڌايومانس
ته: سليمان اعمش آهيان چيائين ته سليمان! مون کي به تو جهڙي ماڻهوءَ جي ملڻ
جي طلب ۽ خواهش هئي. ائين چوڻ کان پوءِ مون کي هٿ مان وٺي بيت الله شريف
جي حررم کان ٻاهر نڪري هليو ۽ اتي ويهي گفتگو ڪندي چيائين ته: سليمان
مان مايوس ان جي ڪري آهيان جو منهنجو گناهه تمام وڏو آهي، مون پڇيومانس

ته: زمين، آسمان ۽ عرش کان به وڏو؟ چيائين ته بلڪل وڏو آهي. ٻڌ ته توکي
 ٻڌايان، مون چيو ته ڀلي ٻڌاءُ! چيائين ته مان انهن ستر يزيدي سپاهين مان آهيان
 جيڪي حسين پاڪ جو سر مبارڪ کڻي يزيدي دربار ۾ پهتا هئا ۽ ان هڪدم
 حڪم ڪيو ته سر مبارڪ شهر جي ڪنهن اهم چوراهي تي ٽنگي ڇڏيو ته ماڻهو
 ڏسي ڊڄن ۽ منهنجي حڪومت جي مخالفت ڪرڻ ڇڏي ڏين، وري حڪم
 ڪيائين ته: سر مبارڪ چوراهي تان لاهي سون جي هڪ ٿالھ ۾ وجهي منهنجي
 رهڻ واري ڪمري ۾ رکي ڇڏيو. جڏهن رات ٿي ته يزيد جي زال ڏٺو ته سندس
 ڪمري مان نور جي هڪ لات نڪتي آهي جيڪا آسمان سان وڃي لڳي آهي
 ڏسڻ سان ڊپ ۾ ڏڪڻ لڳي ۽ يزيد ننڊ مان سجاڳ ٿيو ته ٻڌايائينس ان چيس
 ته! ماڻ ڪري سمهي پو. اهو مون به ڏٺو آهي صبح جو يزيد آرڊر ڏنو ته ٻاهر
 وڏو تنبو لڳايو ان ۾ حسين پاڪ جو سر رکائي ستر ئي چئن کي چوڪيدار
 ڪري بيهاريو ۽ اسان جي کاڌي پيئي جو سمورو انتظام به اتي ڪرايائين. رات
 جي ڪجهه حصي گذرڻ کان پوءِ اسين چوڪيدار به سمهي رهيا سون پر ٿوري دير
 کان پوءِ مون کي وري سجاڳي ٿي. ۽ سجاڳيءَ جي حالت ۾ ڏٺم ته هڪ وڏو
 ڪڪر ان تنبوءَ جي مٿان آيو جنهن مان ائين آواز پئي آيا جيئن جبلن ۾ اڏامندي
 پکي آواز ڪندا آهن، آهستي آهستي اهو ڪڪر هيٺ زمين تي لهي آيو ۽ ان
 مان هڪ شخص نڪتو جنهن تي جنتي ڀلا ڪپڙا ڍڪيل هئا سندس هٿن ۾
 ٽالين ۽ ڪرسيون هيون ٽالين وچاريائين انهن جي مٿان ڪرسيون رکائي سڏا
 ڪيائين ته: اي انسانن جا ابا! اي آدم! (عليه السلام) ڪڪر مان لهي آيا پوءِ
 حضرت آدم عليه السلام لهي آيو ۽ حضرت هين جي سر مبارڪ تي بيهي هن
 لفظن سان سلام پڙهيائين، السلام عليك يا ولي الله! السلام عليك يا
 بقية الصالحين! اي الله جا ولي! توتي سلام اي صالحن جا يادگار! توتي سلام

نهایت نیک بختي سان زندگي گذاريندي اڃارو رهي رب جي وات ۾ شهيد
 ٿين ۽ الله تعاليٰ توکي اسان سان شامل ڪيو شال الله توتي رحمتون ڪري
 تنهنجي قاتل کي نه بخشي تنهنجي قاتل لاءِ جهنم جو ويل آهي ائين چوڻ کان
 پوءِ حضرت آدم سر مبارڪ کان پري ٿي قالين تي رکيل ڪرسي مان هڪ
 ڪرسيءَ تي وڃي ويٺو. ٿوري وقفي کان پوءِ وري ٻيو ڪڪر آيو ۽ زمين تي پهتو
 ان سڌ ڪندڙ وري سڌ ڪيو ته: اي الله جا نبي! حضرت نوح (عليه
 الصلوة والسلام) لهي اچو ڏنم ته سائين لهي آيو ۽ مٿس بهشتي لباس ڍڪيل
 هو لهنديئي حضرت حسين جي سر مبارڪ تي اچي بيٺو ۽ ساڳئي غوني الفاظ
 ۽ سلام چئي وڃي ڪرسيءَ تي ويٺو- ٿوري دير کان پوءِ ٽيون ڪڪر آيو ۽ ان
 مان حضرت ابراهيم عليه السلام لهي حضرت حسين جي سر مبارڪ تي اچي
 بيٺو مٿس به بهشتي لباس ڍڪيل هو قد مبارڪ ۾ نه گهڻو ڊگهو هو نه بندرو-
 سندس چهرو مبارڪ نهايت چمڪدار هو. ساڳين لفظن سان سلام پڙهي ۽
 ساڳيا گستاخاڻا چئي وڃي ڪرسيءَ تي ويٺو ٿوري دير کان پوءِ چوٿون ڪڪر لهي
 آيو ۽ ان سڌيندڙ جي سڌ تي ان مان الله تعاليٰ جو ڪليم حضرت موسيٰ
 عليه السلام بهشتي وڳا پاتل، لهي آيو پاڻ طبعي لحاظ سان سخت ۽ هيٺ
 وارو هو ساڳيا ڌڪ جا الفاظ چئي ۽ سلام پڙهي وڃي ڪرسيءَ تي ويٺو ان
 کان پوءِ پنجون ڪڪر لهي آيو ساڳي سڌيندڙ سڌ ڪيو ته ان مان بهشتي لباس
 سان ملبوس حضرت عيسيٰ عليه السلام لهي آيو سندس رنگ ڳاڙهاڻ ڏي ماڻل
 ۽ چهرو چمڪدار هو. حضرت حسين جي سر مبارڪ وٽ بيهي ساڳيا ڌڪ جا
 لفظ چئي سلام پڙهي وڃي پنهنجي ڪرسيءَ تي ويٺو، ٿوري دير کان پوءِ ڇهون
 ڪڪر لٿو جيڪو سڀني ڪڪرن کان وڏو هو جڏهن ساڳئي سڌيندڙ سڌي لهن
 لاءِ عرض ڪيو ته: ان مان حضور عليه الصلوة والسلام جن لهي آيا سندن

سڄي پاسي کان ملائڪن جي قطار سان گڏ حضرت امام حسن ۽ سيده فاطمه زهراء هئي، پاڻ حسين پاڪ جي سر جي مٿان اچي سر مبارڪ هٿن سان کڻي سيني پاڪ سان ملائي روئي ڏنائون ۽ سر مبارڪ پنهنجيءَ نياڻي فاطمه جي هٿن ۾ ڏنائون جڏهن سيده سائڻ پنهنجي پرين پٽ کي کڻي رنو ته اتي ڪرسي تي موجود نبين عليهم الصلوة والسلام به روئي ڏنو. بعد ۾ حضرت آدم عليه السلام ڪرسيءَ تان اٿي حضور پاڪ عليه الصلوة والسلام جن سان حضرت حسين جي شهيد ٿيڻ تي هن لفظن سان تعزيت ڪئي. اوهان جي پاڪ اخلاق سان موصوف ٻڃي تي سلام آ الله اوهان جو اجر وڏو ڪندو ۽ حسين جي صدمي سهن تي ثواب وڌائي ڏيندو. ان کان پوءِ ٻين آيلن نبين عليهم الصلوة والسلام به ساڳين الفاظن سان تعزيت ڪئي. حضور عليه الصلوة والسلام جن وري انهن نبين عليهم الصلوة والسلام سان مخاطب ٿي فرمايو ته: اي بابا آدم! اي بابا نوح، اي بابا ابراهيم، اي پاءِ موسيٰ، اي پاءِ عيسيٰ! اوهان هن امتي سڏائيندڙن تي شاهد رهو ۽ شاهدي ته الله جي ڪافي آهي هن مون کي ساڻن ڪيل چڱائيءَ جو بدلو هن منهنجي ٻچن سان هن طرح ظلم ڪرڻ سان ڏنو آهي. سندن زبان فيض ترجمان مان نڪتل آهي الفاظ ٻڌي هڪ ملائڪ ڪيڏن قريب اچي عرض ڪيو ته: يا ابا القاسم! (صلي الله عليه وسلم) اوهان اسان جي دٻين کي دردي لفظن سان چڻ ته ڪهي ڇڏيو. مان پهرئين آسمان تي مقرر ٿيل ملائڪ ۽ الله جي امر سان اوهان جي حڪم جو فرمانبردار ۽ مطيع آهيان. اوهان حڪم ڪيو ته: انهن اوهان جي امتي سڏائيندڙن تي آسمان (مان) اهڙو عذاب وسايان جو منجهائن ڪو به سلامت نه رهي، ان کان پوءِ ٻيو ملائڪ حاضر ٿيو ۽ ادب سان عرض ڪرڻ لڳو ته حضور! مان سمنڊن جي مٿان مقرر ٿيل آهيان الله تعاليٰ جي امر سان اوهان جو فرمانبردار ۽ مطيع آهيان فرمايو ته!

انهن کي اهڙو ٻوڙيان جو منجهائن ڪو به سلامت نه رهي پاڻ پنهي ملاڪن جي ان پيشڪش کي ٻڌي فرمايائون ته: اي منهنجي مالڪ جا ملاڪو! هتي انهن کي تباهه نه ڪيو انهن ۾ اسان جو فيصلو قيامت جي ڏينهن ٿيندو. حضرت آدم عليه الصلوة والسلام وري اتي ڪين پئي ۽ جي حيثيت سان دعائون ڏنيون. ۽ حضرت حسن رضي الله عنه حبيب پاڪ عليه الصلوة والسلام جن جي خدمت ۾ ادب سان عرض ڪيو ته: اي نانا ڪريم! هي ستر جڻا جيڪي ستا پيا آهن منهنجي دلبر پيءُ حسين رضي الله عنه جي سر مبارڪ کي بيزيد ڏانهن ڪشي آيا هئا ۽ هيئن به چوڪيدار لڳا وينا آهن، حضور ۾ نور عليه افضل الصلوات واکمل التحيات جن ملاڪن کي حڪم ڪيو ته هنن کي سزا ڏيو ملاڪن انهن کي سزا ڏني ۽ مون کي به هڪ ملاڪ ورتو ۾ مون دانهن ڪري حبيب پاڪ عليه الصلوة والسلام جن کي سڏيو ته: سائين! پاڻ مون کي ملاڪ کان ڇڏائي فرمايائون ته: تون به انهن ستر جڻن مان آهين؟ مون چيو ته هائو فرمايائون ته: آخرت ۾ توکي عذاب ضرور ٿيندو ۽ اتي توکي نه الله بخشيندو نه توتي رحم ڪندو بلڪ تنهنجي هٿن کي جهنم جو ٻارڻ بنائيندو. سندن انهن لفظن ٻڌڻ کان پوءِ مايوس ٿي اهي الفاظ ڪڍي رهيو هوس جيڪي تو ٻڌا! سليمان اعمش فرمايو ته: سندس زباني اهو واقعو ٻڌي چيو مانس ته: اي ظالم! مون کان پري ٿي متان توکي همدرديءَ سان ٻڌڻ جي ڪري مان به محبوب عليه الصلوة والسلام جن جو ميار ٿي الهي عذاب ۾ اچي وڃان. اهو واقعو شفا شريف جي چوويهين فصل ۾ شرح ڪندي جتي حضور عليه الصلوة والسلام جن جي غيبي خبرن ڏيڻ جي بيان ۾ حضرت حسين جي شهادت جو ذڪر آيو آهي. علامه تلمسانيءَ تفصيل سان لکيو آهي (۱)

اهل بيت مان شهيدن جو تعداد

۱- حضرت امام حسين ۲- حضرت عباس ۳- حضرت ابوبڪر بن علي ان

(۱) نورالابصار ص ۱۳۵- ۱۳۷ کان

کي عبدالله به چوندا آهن ۴- عمر بن علي ۵- عثمان بن علي ۶- جعفر بن علي رضي الله عنهم هي حضرت حسين جا پٽيتا ڀائر هيا ڪن محمد بن علي به ذڪر ڪيو آهي ۷- قاسم ۸- عبدالله ۹- ابوبڪر ۱۰- عمر- هي حضرت امام حسن جا فرزند هيا ۽ ڪن عثمان بن حسن جو به ذڪر ڪيو آهي ۱۱- محمد ۱۲- عون- هي حضرت عبدالله بن جعفر طيار جا پٽ ۽ حضرت امام پاڪ جا ڀائيجا يعني سیده زينب جا ڀڄڻا هيا ۱۳- عبدالله ۱۴- عبدالرحمن ۱۵- جعفر بن عقیل ۱۶- حضرت امام مسلم جيڪو ٻن فرزندن سان گڏ اڳ ۾ ڪوفي ۾ شهيد ٿي ويو هو. ۽ ڪن حضرت مسلم ۽ عون پيا به لکيا آهن ۱۷- حضرت عبدالله بن مسلم بن عقیل ۱۸- علي اکبر ۱۹- علي اصغر- رضي الله عنهم

ڪربلا مان قيد ٿيلن جو تعداد

۱- حضرت زين العابدين ۲- حضرت عمر بن حسين ۳- حضرت محمد بن عمر بن علي ۴- حضرت سیده زينب ۵- سیده ام ڪلثوم ۶- سیده فاطمه (صغریٰ) ۷- سیده سُڪينه ۸- حضرت بيبي شهر بانو ۹- بيبي رباب بنت امراء القيس- هي ٻئي حضرت امام حسين جون گهر واريون هيون، رباب ساڻن حضرت سُڪينه جي امان آهي جيئن ان سان حضرت حسين جو گهڻو پيار ۽ شفقت هئي، تيئن ان کي به حضرت حسين سان بيحد پيار ۽ محبت هئي. امام پاڪ جي شهادت کان پوءِ ڪيترن وڏن مالدارن کيس شاديءَ لاءِ چڪايو پاڻ انهن کي جواب ۾ چورائي موڪليائين ته: الله جل جلاله جي نبي عليه الصلوة والسلام جي ننهن بنجن کان پوءِ مون کي ٻئي ڪنهن جي ننهن بنجن قطعي طرح پسند نه آهي. (۱)

قدرتي ڪاوڙ جو اظهار

الله جل جلاله جي پياري حضرت حسين جي شهادت کان پوءِ دنيا

تي مالڪ الملڪ جي غضب جو مختلف نمونن سان اظهار ٿيو هو ۱- سج گرهن تي هني ۽ ڏينهن جو آسمان جا تارا نظر اچي رهيا هئا آسمان جا چارئي طرف ڳاڙها ٿي نظر آيا ۽ ستن ڏينهن تائين پتيون به ڳاڙهيون ٿي نظر آيون ۽ آسماني تارا هڪ ٻئي سان ٽڪرائجي رهيا هئا ڪو به پٿر ڪنهن جاءِ تان ڪنيائون ٿي ته ان جي هيٺان چاول رت ٿي ڏسڻ ۾ آيو (۲) يزدي لشڪرين گوشت رڌو لاهي ڏنائون ته پوتيون نه هيون تاندا نظر اچي رهيا هئا. محدث زهري عليه الرحمة فرمايو ته: حضرت حسين جي قاتلن مان ڪو به اهڙو نه رهيو جنهن کي دنيا ۾ ئي عذاب نه ٿيو هجي ڪي ڪسي ويا ته ڪن جا عضوا ڦري ويا ۽ ڪن جا تـمـنـهنـ ئي ڪارا ٿي ويا هئا (۳) هڪ شخص امام عالي مقام جي شان ۾ گهٽ وڌ ڳالهايو ته الله تعاليٰ آسمان کان ٻه تارا هنيس جن جي ڪري اڪيون مليون ويس ۽ اندو ٿي پيو (۳)

قاتلن کي سزا ملڻ جا واقعا

ياد رکڻ گهرجي ته امام پاڪ جي شهادت ۾ حصو وٺندڙن کي آخرت ۾ ته سزا ملندي پر دنيا ۾ به کين سزائون مليون جيئن هنن واقعن مان ظاهر ٿي رهيو آهي.

واقعا ۱

هڪ شخص امام عالي مقام جي شهيد ڪرڻ ۾ شريڪ هو. پوءِ جلد اڪيڻ کان اندو ٿي ويو جڏهن ڪانئس ان جو سبب پڇيائون ٻڌايائين ته: مون خواب ۾ ڏٺو ته: حضور نبي ڪريم صلي الله عليه وسلم جن هڪ جاءِ تي پنهنجي قميص مبارڪ جون ٻانهون ٺونڀن مبارڪن کان مٿي چاڙهيو ته هٿ ۾ کنيو بيٺا آهن ۽ سندن اڳيان هڪ چمڙو وڇايو پيو آهي جنهن تي حضرت حسين جا

ڏه قاتل ڪنا پيا هئا ۽ اهو چمڙو انهن جي رت سان ڀريو پيو هو. مون تي حضرت حسين جي شهيد ڪرڻ ۾ شريڪ ٿيڻ جي ڪري سخت ڪاوڙ ڪندي ان رت مان ڪجهه منهنجي اکين ۾ وڌائون. خواب ڏسڻ کانپوءِ ننڊ مان جاڳيس ته اکين جو نور ختم هو ۽ اٽو ٿي ويس (۱)

واقعو ۲

هڪ شخص امام پاڪ جي شهادت کان پوءِ سندن سرمبارڪ کي گهوڙي جي هني ۾ لڙڪايو هو ڪجهه ڏينهن کان پوءِ ڏٺو ويو ته سندس منهن روڊ تي وجهڻ واري ڏامر کان به وڌيڪ ڪارو هو حالانڪ اڳ ۾ سندس چهرو نهايت چمڪندڙ ۽ حسين هو، پڇڻ تي ٻڌايائين ته: مون جڏهن حضرت حسين جي سرمبارڪ کي بي ادبي ڪندي گهوڙي جي هني ۾ لڙڪايو هو تڏهن کان وٺي هر رات جو به غيبي مرد اچن ٿا جيڪي مون کي پڙڪندڙ باهه جي ڀر ۾ ٻانهن کان جهلي بيهاري پڙڪندڙ باهه جي مچ ۾ منهنجو منهن سيڪيندا آهن تڏهن ڪارو ٿيو آهي ان کان پوءِ نهايت بري حال ۾ مري ويو (۲)

واقعو ۳

قرآن ڪريم جي مفسر، مشهور محدث سدي جو بيان آهي ته مان هڪ ڀيري ڪربلا ۾ هڪ شخص جو مهمان ٿيس ۽ رات جو امام پاڪ جي شهادت جو ذڪر ڪندي ڳالهه ڪئي سون ته: جنهن به امام سهڻي جي شهيد ڪرڻ ۾ حصو ورتو ان جو انجام نهايت برو ٿيو اهو ٻڌي ان شخص جنهن جو گهر هو ان چيو ته اهو ڪوڙ آهي مان انهن قاتلن مان آهيان مون کي ته اڄ تائين ڪجهه به نه ٿيو آهي، ان جي اها ڳالهه ٻڌي اسين سڀ خاموش ٿي سمهي رهياسون الله جل جلاله جي قدرت سان جيئن جو رات جو اهو شخص ٻرندڙ ڌني کي وسائڻ جي لاءِ اٿيو ته ان مان کيس باهه فوراً اهڙو ورتو جو سڙي مري ويو ۽ اسان صبح جو ڏٺو ته ڪارو اڱر لڳو پيو هو (۳)

(۲) نورالابصار ص ۱۳۳

(۱) الصواعق المحرقة ص ۱۹۴

(۳) تهذيب التهذيب ص ۳۵۵ جلد ۲

۾ روایتون

۱- محدث حاڪم صحيح سند سان (جنهن کي علامه ذهبي تلخيص ۾ مسلم جي شرط موافق صحيح لکيو آهي) حضرت ابن عباس رضي الله عنهما کان روايت آندي آهي ته: الله تعاليٰ حضرت محمد صلي الله عليه وسلم جن ڏانهن وحي موڪليو هو ته: مون پنهنجي نبي يحييٰ بن زكريا عليهما الصلوة والسلام جي عوض (سندس قاتلن مان) ستر هزار (۷۰۰۰۰) چڻا قتل ڪرايا هئا ۽ تنهنجي نياڻيءَ جي پٽ (حضرت حسين) جي بدلي ۾ ان کان ٻيڻا (هڪ لک چاليهه هزار (۱۴۰۰۰۰) قتل ڪرائيندس.

۲- علامه ابن حجر مختلف سندن سان حضرت علي رضي الله عنه کان روايت آندي آهي ته: قاتل الحسين في تابوت من نار عليه نصف عذاب اهل الدنيا يعني حسين جو قاتل باهه جي صندوق ۾ هوندو جنهن اڪيلي تي پوري دنيا جي (ڪافرن جي گناهن) واري عذاب مان اڌ عذاب هوندو (۱) علامه سيوطي عليه الرحمة پنهنجي ڪتاب "المحاضرات والمعاوير" ۾ آندو آهي ته: ڪوفي جي شهر ۾ ماتا جي بيماري پئي جنهن ۾ حضرت حسين جي قاتلن جي اولاد مان پندرهن سؤ (۱۵۰۰۰) چڻا انڌا ٿي ويا (۲) ابو رجاء عطاردي مائٽن کي چونڌو هو ته! اهل بيت اطهار جي شان ۾ گستاخي نه ڪندا ڪيو، ڇو ته حضرت حسين پاڪ جي شهادت کان پوءِ ڪوفي ۾ هڪ شخص چيو هو ته: فاسق جو پٽ فاسق ڪسي ويو (معاذالله) ته سندس اکين ۾ آسمان کان ٻه تارا امڙ ٿي لڳا ۽ اتي جو اتي اٿڻو ٿي ويو (۳) علامه ابن حجر هيثمي مڪي، البارزي کان ۽ ان منصور کان روايت آندي آهي ته شام ۾ هڪ شخص ڏٺو ويو جنهن جو منهن مرونه ۽ (سوئر) جهڙو ٿي ويو هو جڏهن ان کان ان جو سبب

(۱) تهذيب التهذيب ص ۳۵۵ ج ۲ المستدرک للحاڪم ص ۱۷۸ ج ۳

(۲) نور الابصار ص ۱۳۷ (۳) تهذيب التهذيب ص ۳۵۵

معلوم ڪيو ويو ته ٻڌايائين ته مان هر جمعي جي ڏينهن حضرت علي ۽ ان جي اولاد رضي الله عنهم تي چار هزار ڀيرا لعنت ڪندو هون (نعوذ بالله) پوءِ ننڊ ۾ ڏنم ته: حضرت امام حسن حضور عليه الصلوة والسلام جن کي اها دانهن ڏني رهيو آهي ۽ حضور عليه الصلوة والسلام جن سخت ناراض ٿي غصي مان مون کي پنهنجي وات مبارڪ جو پاڻي هنيو ان پاڻي ۽ لڳن شرط منهنجي شڪل سوئر جي ٿي وئي (۱)

مخصوص قاتلن کي سزا

سيد شهيد ڪربلا جي عام دشمنن کي به دنيا ۾ سزائون مليون هيون پر خاص دشمنن تي ٿوري عرصي اندر تهار جي قهر ڪوڪا ڪيا. مختار ثقفي هڪ شخص جيئو ٿيڪ پوڻي جي دعويٰ ڪرڻ جي ڪري گمراه ۽ مرتد ٿي ويو هو پر في الحال اتندي امام پاڪ جو محب سڏائي. امام پاڪ جي پيءُ محمد بن حنفيه رضي الله عنهما جو خليفو چورائي حسين پاڪ جي اهم دشمنن کي قتل ڪرائيندو رهيو. عمرو بن سعد، خولي بن يزيد، شمر ذي الجوشن، حڪيم بن طفيل طائي، زيد بن رقاد، عمرو بن صبيح جهڙن ڪميشن، بدبختن، ملعونن کي گولراتي قتل ڪرايائين ۽ ڪيترن جي لاشن کي دفن ڪرائڻ جي بجاءِ باهيون ڏياري ساڙائي ڇڏيو هيائين. (۲)

نبوت جي دعويٰ

مختار ثقفي ۽ حضرت حسين جي قاتلن کي سخت سزائون ڏيڻ وارو ڪردار ته وڏو ڀلو ادا ڪيو هو پر قسمت سندس ساٿ نه ڏنو، اڳتي هلي نبوت جي دعويٰ ڪري ڪافر ۽ مرتد بنجي مري ويو. شال الله تعاليٰ پناهه پر رکي ۽ هر

(۱) الصواعق المحرقة ص ۱۹۴

(۲) البداية والنهاية، الكامل في التاريخ تاريخ طبري وغيره.

مسلمان جو ايمان ڪامل تي خاتمو ڪرڻ فرمائي . علامه سيوطي لکيو آهي ته ان مختار ثقفيءَ ملعون کي وري حضرت عبدالله بن زبير رضي الله عنه هٿن ستھڙ هجريءَ ۾ قتل ڪرايو هو (۱)

عبيدالله بن زياد کي سندس ماءُ پٽيو

جڏهن عبيدالله بن زياد جي ماءُ کي خبر پئي ته سندس پٽ ظالم حضرت امام عالي مرتبت ۽ بلند مقام کي شهيد ڪرايو آهي تڏهن پٽ کي هنن لفظن سان سڏي پٽيو هيائين: يا غيٺ! قتلت ابن بنت رسول الله صلى الله عليه وسلم لا تري والله الجنة ابدا (۲) اي پليدا! تو رسول الله صلى الله عليه وسلم جي نياڻيءَ جي ٻچڙي کي شهيد ڪيو آهي الله جو قسم ته تون هميشه لاءِ جنت نه ڏسندين.

جنن به زار و قطار رنو

سيد شهداء ڪربلا جي شهادت کان پوءِ ڪربلا جي ويجهن علائقن ۾ رهندڙن ماڻهن ٻڌو ته حضرت عالي درجت، امام، بلند مقام جي شهادت جي غم ۾ جنن به روئي هٿين چٽي رهيا هيا.

مَسَّحَ الرَّسُولُ جَبِينَهُ فَلَمْ يَرَيْ فِي الْخُودِ
أَبَوَاهُ مِنْ عُلْيَا قُرَيْشٍ جَدَّهُ خَيْرَ الْخُدُودِ

يعني سيدنا رسول الله صلى الله عليه وسلم جن سندس پيشانيءَ (مبارڪ) کي پنهنجا پيارا هٿ مبارڪ لڳايا ان جي ڪري سندس ڳلن ۾ آسمان جي کنوڻ وانگر چمڪارا آهن سندس والدين بلند شان وارن قريشين مان آهن سندس نانو (عليه الصلوة والسلام) نانو ۾ پلو آهي جنن جو مٿيون شعر ٻڌي ان تي اتي وارن سندن جواب ۾ هي شعر چيو هو.

خَرَجُوا بِهِ وَقَدَّ إِلَيْهِ فَهُمْ لَهُ شَرُّ الْخُدُودِ
قَتَلُوا ابْنَ بَنَتِ نَبِيِّهِمْ سَكَنُوا دِمَ دَاتِ الْخُدُودِ

(۱) تاريخ الخلفاء ص ۱۶۴ (۲) حوالو ساڳيو ص ۳۵۷ ج ۲

يعن ان ڏانهن وفد ڪري نڪتا پوءِ اهي ان لاءِ نهايت برا وفد ثابت ٿيا
پنهجي نبي عليه الصلوة والسلام جي نياڻي رضي الله عنها جي پٽ کي شهيد
ڪيائون ان جي ڪري جهنم جي ڪڏن جا رهاڪو بڻيا ۽ بعضي جن کان هي
شعر ٻڌا ويا

أَيُّهَا الْقَاتِلُونَ جَهْلًا حَسِينًا
أَبْشُرُوا بِالْعَذَابِ وَالْتِكْبِيلِ

اي جهل سان، حسين کي شهيد ڪندڙا عذاب ۽ سزا جي بشارت اٿو

كُلُّ أَهْلِ السَّمَاءِ يَدْعُو عَلَيْكُمْ
وَنَبِيِّ وَمُرْسَلٍ وَقَتِيلِ

سڀني آسمان وارا ۽ نبي، مرسل ۽ شهيد اوهان جي مقابلي (عذاب اچڻ)
لاءِ دعائون گهري رهيا آهن.

قَدْ لَمَسْتُ عَلِيَّ لِسَانِ دَاوُدَ
وَمُوسَىٰ وَصَاحِبِ الْإِنجِيلِ

اوهان (حضرت) داؤد ۽ (حضرت) موسيٰ ۽ انجيل جي صاحب (حضرت

عليه عليه الصلوة والسلام) جي زبان تي لعنت ڪيا ويا آهيون مقصد ته ملعون آهيون

قبر مبارڪ تي نماز جنازه ۽ ملائڪن جي آمد

قطب الاقطاب، غوث صمداني، محبوب سبحاني عليه الرحمة جن لکيو

آهي ته حمزه بن زيات فرمايو آهي ته: مون خواب ۾ حضور پر نور عليه الصلوة

والسلام جن ۽ حضرت ابراهيم عليه الصلوة والسلام کي ڏٺو ته حضرت حسين

پاک جي قبر مبارڪ تي جنازي جي نماز پڙهي رهيا هئا ۽ حضرت امام جعفر

صادق رضي الله عنه کان روايت آهي ته: جنهن ڏينهن حضرت حسين شهيد ٿيو

۽ دفن ڪيو ويو ان ڏينهن کان وٺي ستر هزار ملائڪ سندس قبر مبارڪ تي لهي

آيا آهن جيڪي سندس ياد ۾ قيامت تائين اڪين مان آب هاريندا رهندا (۱)

یاد حسین ملهائي رب جي نالي خیرات ڪرڻ

برصغير جي نامياري محدث شاه ولي الله دهلوي جي پٽ، نامياري محدث حضرت شاه عبدالعزيز دهلوي لکيو آهي ته: جيڪو طعام حضرت امام حسن ۽ حسين جي روح کي ثواب پهچائڻ لاءِ کيو ويندو آهي ۽ ان تي برکت خاطر فاتحه قل ۽ درود پڙهيو ويندو آهي ان جو ڪاٺڻ نهايت پلو آهي (۱)



(۱) فتاويٰ عزيزي ص ۷۵ فارسي

مناقب

ذهبن نشین کرڻ گهرجي ته الله جل شانہ عز برہانہ حضرت حبیب کریم، علیہ التحیۃ والتسلیم جي صدقي حسنین کریمین رضی اللہ عنہما کي شان، مرتبی ۽ مان جي جن بلند درجن تي سرفراز فرمایو آهي اهي سج کان وڌيڪ روشن، زبان جي بیان ۽ قلم جي لکڻ جا محتاج نہ آهن مون عاجز سید کار، گنہگار جي ڇا مجال آهي جو سندن تعریف، توصیف ۽ مدحت لکي پوري ڪري سگهان. بس سندن ثنا خوانن ۽ شان بیان ڪندڙن غلامن ۾ پنهنجو بہ نالو شمار ڪرائڻ لاءِ قرآن پاڪ مان بہ آيتون ۽ ڪجهہ نبوي ارشادات علي قائلها الصلوات والتسلیم لکي پڙهندڙن جي خدمت ۾ پیش ڪرڻ جي سعادت حاصل ڪري رهيو آهيان قري اميد اٿر ته رب العزت جل مجدہ پنهنجي خصوصي رحم ۽ ڪرم سان سندن صدقي قبول ڪرڻ فرمائي، مون مسکين ۽ منهنجي ٻچن کي دارين جي سعادت نصیب ڪندو. آمین یا رب العالمین بحرمة حبیبک رحمۃ للعالمین علیہ وعلی آلہ واصحابہ الصلوات والتسلیمات الی یوم الدین

قرآن کریم مان

آیت ۱- فَمَنْ حَاجَّكَ رَفِیْهُ مِنْۢ بَیْدٍ مَّا جَاءَكَ مِنَ الْعِلْمِ فَقُلْ تَعَالَوْا نَدْعُ أَبْنَاءَنَا وَأَبْنَاءَکُمْ وَنِسَاءَنَا وَنِسَاءَکُمْ وَأَنْفُسَنَا وَأَنْفُسَکُمْ ثُمَّ نَبْتَهِلْ فَنَجْعَلْ لِنَفْسٍ عَلَی الْکَذِبِیْنِ (۱) یعنی جيڪو اوهان وٽ ان (حضرت عیسیٰ علیہ الصلوٰۃ والسلام جي متعلق) علم اچڻ کان پوءِ بہ دلیل بازي ڪري ته پوءِ اوهان فرمایو ته: اچو! اسان پنهنجا پٽ ۽ اوهان پنهنجا ۽ اسین پنهنجي (طرفان) عورتون ۽ اوهان پنهنجون عورتون، ۽

اسين پنهنجا سر ۽ اوهان پنهنجا سر سڏي ڪري ان کان پوءِ نهايت
تضرع ۽ زاريءَ سان دعا گهري ڪوڙن تي الله تعاليٰ جي لعنت ڪيون.
هن آيت ۾ مباهلي جو ذڪر آهي جنهن جو مختصر احوال هي آهي ته:
يمن جي شهر نجران مان چوڏهن جئن تي مشتمل هڪ وفد نبي ڪريم
عليه التحية والتسليم جي خدمت اقدس ۾ آيو ۽ ان موضوع تي ته
حضرت عيسيٰ عليه السلام اله آهي يا عبد؟ حضور پر نور صلي الله
عليه وسلم جن سان بحث ڪيائون. دليل بازيءَ ۾ شڪست کائڻ کان پوءِ
به ضد ڪري بيهي رهيا ته: حضرت عيسيٰ اله آهي (العياذ بالله) الله جل
جلاله هيءَ آيت نازل ڪري سڻي حبيب عليه التحية والتسليم کي فرمايو
ته: جيڪو علم، يقين ۽ مضبوط دليل ملڻ کان پوءِ به هروڀرو بحث
ڪري ۽ ضد ڪري بيهي نه مڃي اوهان ان کي مباهلي جو چئانج ڏيو ۽
فرمايو ته: اسين پنهنجا پٽ، پنهنجي طرفان عورتون ۽ پنهنجي سر ميدان
۾ اچون ٿا اوهان به اچو، ان کان پوءِ نهايت عجز، انڪساري ۽ زاريءَ سان
ايزدي بارگاهه ۾ دعا گهرون ٿا ته يا الله! جيڪي ڪوڙا آهن انهن تي
لعنت ۽ عذاب موڪل، پاڻهي ظاهر ٿيندو ته اوهان نصاريٰ سچا آهيو يا
اسين. حضور عليه الصلوة والسلام جن نجران جي انهن وفد ۾ آيل
نصارن کي اها آيت ٻڌائي ۽ پاڻ سان گڏ سيدنا علي، سيدة فاطمه ۽
حسنين ڪريمين کي وٺي مباهلي لاءِ نڪري آيا پر جڏهن ان وفد
جي اڳواڻ حضرت نبي پاڪ صلي الله عليه وسلم جن ۽ ساڻن گڏ آيل
ملڪي صفتن هستين کي ڏٺو ته پنهجن نصارن کي سڏي چوڻ لڳو ته:
اي نصارن جي جماعت! مان اهڙا چهڙا ڏسي رهيو آهيان جو جيڪڏهن الله
تعالٰيٰ کان جبل کي ڪٽڻ جي لاءِ دعا گهرن ته جبل کي ئي ان جي جاءِ تان
هٽائي ڇڏي مباحلو نه ڪيو تباهه ٿي ويندو. پوءِ پاڻ ۾ صلاح مشورو
ڪري حضور پر نور عليه الصلوة والسلام جن جي خدمت ۾ اچي عرض
ڪيائون ته: يا ابا القاسم! اسين مباحلو ڪونه ٿا ڪيون. سائين ڪريم

عليه الصلوة والسلام جن کين فرمايو ته: جيڪڏهن مسلمان نه ٿا ٿيو ته پوءِ جنگ لاءِ تيار رهو. اسين اوهان سان جهاد ڪنداسون. عرض ڪرڻ لڳا ته: اسان ۾ عربن سان جنگ ڪرڻ جي طاقت نه آهي، ها جيڪڏهن اسان سان نه جنگ ڪندو ته اسان کي جنگ جو ڊپ ڏيندڙ نه اسان کي پنهنجي دين کان هٽائيندو ته اسين اوهان سان وعدو ٿا ڪريون ته (اوهان مان مسڪينن جي پائڻ لاءِ) سال ۾ ڪپڙن جا ٻه هزار وڳا ڏينداسون هڪ هزار صفر مهيني ۾، هڪ هزار رجب مهيني ۾ ۽ ان کان سواءِ مجاهدن لاءِ عادي لوهر جون ٺهيلون ٽيهه زرهون به ڏينداسون. نبي پاڪ عليه الصلوة والسلام جن مسڪينن ۽ مجاهدن جي فائدي لاءِ سنڌ ان پيشڪش کي قبول فرمائي ساڻن صلح ڪيو ۽ فرمايائون ته: ان ذات جو قسم آهي جنهنجي (قدرتي) هٿ ۾ منهنجو ساهه آهي ته نجران وارن کي هلاڪت ويجهي اچي وڃي هٿي ۽ جيڪڏهن مباحلو ڪن ها ته سندس شڪليون بدلجي وڃن ها پولا، باندر ۽ سوڙهي وڃن ها. سندن رهڻ واري علائقي ۾ اهڙي باهه پري ها جو وڻن تي ويٺل پکي به مري وڃن ها ۽ هڪ سال اندر سڀ تباھه، برباد ۽ هلاڪ ٿي وڃن ها (۱) مٿئين بيان مان واضح ٿيو ته حضرت امام حسن ۽ حضرت امام حسين رضي الله عنهما حضور عليه الصلوة والسلام جن کي ڀٽڻ وانگر آهن جن کي پاڻ پنهنجو پٽ قرار ڏئي ميدان ۾ آندائون

آيت ع-۲۰ اِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ

وَيُطَهِّرَ كُمْ تَطْهِيرًا (۲) يعني اي اهلبيتو! الله اهوئي ٿو ارادو فرمائي ته اوهان کان پليدي پري ڪري ۽ اوهان کي پاڪ صاف رکي.

(۱) روح المعاني ص ۱۹۰ جلد ۱ جزء ۳ - المنار ص ۳۲۲ جلد ۳ - فتح

القدير ص ۳۴۸ جلد ۱ الدر المنثور ص ۲۳۳ جلد ۲ ابو السعود ص ۴۶ ج ۲

حاشيه دريا بادي ص ۱۳۸

(۲) سورة الاحزاب آيت ۳۳

جائڻ گهرجي ته هتي پاڪ صاف رکڻ مان مراد تهذيب نفس،
تصفيه قلب ۽ تزكيه باطن جا اهي اعليٰ مرتبا آهن جيڪي الله جي
ڪاملن ٻانهن کي حاصل ٿيندا آهن. هن آيت جو تفسير لکندي ڪاشفيءَ
لکيو آهي ته هڪ پيري حضور عليه الصلوة والسلام جن مون وٽ وڃايل
ڪنبل تي جلوي افروز هئا ۽ سيده فاطمه سندن لاءِ گوشت پڇايل مان
سنڀوسا کڻي آئي پاڻ فرمايائونس ته: علي، حسن ۽ حسين کي به وٺي آ-
سائڻ انهن کي وٺي آئي ۽ گڏجي کائڻ کان پوءِ پاڻ اهو ڪنبل سڀني جي
مٿان وجهي دعا فرمايائون ته: يا الله! هي منهنجا اهل بيت آهن کين
پاڪ صاف رک- انهن جي متعلق هي آيت نازل ٿي هئي (۱) هن روايت
مان ثابت ٿيو ته حسين پاڪ جي پاڪائي ۽ صفائي الله تعاليٰ قرآن پاڪ
۾ بيان ڪئي آهي. ان جي ڪري دنيا ۾ روحانيت جا مرڪز ۽ منبع به
پاڻ آهن ۽ پاڻ ئي ولايت جي نهايت بلند مقامن تي فائز آهن.

نبوي ارشادات علي قائلها افضل الصلوات والتسليمات خوشبودار گل

حضرت عبدالله بن عمر رضي الله عنهما کان روايت آهي
ته: سيدنا رسول الله ﷺ جن حسين رضي الله عنهما لاءِ فرمايو: هما
ريحانتي من الدنيا (۲) يعني اهي ٻئي منهنجا دنيا مان خوشبودار (ناز
ٻوٽ) گل آهن.

محبوب جا محبوب

حضرت اسامه بن زيد رضي الله عنه کان روايت آهي ته نبي
پاڪ صلى الله عليه وسلم جن حسين لاءِ فرمايو: هَذَا ابْنُ ابْنَتِي وَإِنَّمَا
ابْنَتِي اللَّهُمَّ إِنِّي أُحِبُّهُمَا فَأَحِبَّهُمَا وَأَحِبَّ مَنْ يُحِبُّهُمَا (۳) هي ٻئي منهنجا

(۲) بخاري ص ۵۳ جلد ۱

(۱) تفسير حسيني ۶۷۷

(۳) ترمذي ص ۲۱۷ جلد ۲

۽ منهنجي ڏي جا پٽ آهن. اَوَاللّٰهُ! مان انهن ٻنهيءَ سان محبت تو رڪان
تون به انهن سان محبت رڪ.

وڌيڪ پيارا

حضرت انس بن مالڪ رضي الله عنه کان روايت آهي ته
حضور عليه الصلوة والسلام جن کان پڇيو ويو ته اَيُّ اَهْلِ بَيْتِكَ أَحَبُّ إِلَيْكَ
قَالَ الْحَسَنُ وَالْحُسَيْنُ وَكَانَ يَقُولُ لِفَاطِمَةَ اُذْ عَمِي لِي اَبْنِي فَيَسْتَمُهَا
وَيَضُمُّهَا إِلَيْهِ (۱) يعني اوهان جي اهل بيت مان اوهان کي وڌيڪ
پيارو ڪير آهي؟ پاڻ فرمايائون ته حسن ۽ حسين - ۽ پاڻ فاطمه کي
فرمائيندا هئا ته مون ڏانهن منهنجن ٻنهي پٽن کي سڏ ڪري وٺي آؤ ۽
پاڻ ٻنهي کي سنگهندا ۽ پاڪر پائيندا هئا

گهڻي دير تائين سجدو

عبدالله بن شداد پنهنجي پيءُ کان روايت آندي آهي ته
(هڪ ڀيري) حضور عليه الصلوة والسلام جن گهڻي دير تائين سجدي ۾
رهيا اسان دل ۾ چيو ته شايد ڪا نئين ڳالهه ٿي آهي يا هينئر مٿن وحي
جو نزول ٿي رهيو آهي (پڇڻ تي) پاڻ فرمايائون ته ٻيو ڪجهه نه هو
منهنجو پٽ (حسين پاڪ) مون تي سوار ٿي ويٺو، مون پسند نه ڪيو ته
تڪڙ ڪيان. ڀلي پنهنجو شوق پورو ڪري

حسين مون مان آهي.

يعليٰ بن مروه کان روايت آهي ته سيدنا رسول الله صلى الله
عليه وسلم جن فرمايو: حُسَيْنٌ مِّنِّي وَأَنَا مِّنْ حُسَيْنٍ أَحَبَّ اللَّهُ مَنْ أَحَبَّ
حُسَيْنًا حُسَيْنٌ سَبِيٌّ مِّنَ الْأَسْبَاطِ (۲) حسين مون مان آهي مان حسين مان
آهيان الله ان سان محبت رکي جنهن حسين سان محبت رکي حسين

(۱) تهذيب التهذيب ص ۳۴۶ ج ۲ (۲) مشكوة ص ۴۵

ڏوهتن مان شاندار ڏوهتو آهي.

جنتي جوانن جا سردار

حضرت ابو سعيد رضي الله عنه کان راويت آهي ته: سيدنا رسول الله صلي الله عليه وسلم جن فرمايو: **الْحَسَنُ وَالْحُسَيْنُ سَيِّدَا شَبَابِ أَهْلِ الْجَنَّةِ** (۱) يعني حسن ۽ حسين جنتي جوانن جا سردار آهن.

جبريل جو ساٿ

حضرت ابو هريره رضي الله عنه کان راويت آهي ته: هڪ ڀيري حسين ڪريمين حضور صلي الله عليه وسلم جن جي اڳيان ڪشتي (راڌ) ڪئي. پاڻ حسين کي فرمايائون ته ”حسن هيئن وٺ“ سيده فاطمه عرض ڪيو ته: صرف حسن لاءِ ائين چو ٿا فرمايو؟ فرمايائون ته: حسين کي جبرئيل چئي رهيو آهي (۲)

والده کين والد کان دعا ڪرائي

بيبي زينب بنت ابي رافع کان راويت آهي ته: سيده فاطمه زهرا رضي الله عنها پنهنجي پنهني پٽن کي حضور عليه الصلوة والسلام جي خدمت ۾ آڻي عرض ڪيو ته: هي اوهان جا پٽ آهن انهن کي ورثو عطا ڪيو: پاڻ فرمايائون ته: حسن لاءِ منهنجي هيبت ۽ سرداري آهي ۽ حسين لاءِ منهنجي جريت ۽ سخاوت آهي هي چند فضائل ۽ مناقب مطابق ۱۱-۱۹۹۸ رمضان المبارڪ جي ۱۲ تاريخ ۱۴۱۸ھ تي لکي ڪتاب کي اختيار ٿي پڄاڻجي ٿو. شال ڪريم ڪرم ڪري حبيب ڪريم عليه الصلوة والسلام ۽ حسين جي پيار ۽ شفقت جي دولت سان مالا مال فرمائي- آمين يا رب العالمين

ڪم آندل ڪتاب

- | | | |
|----|-------------------|---|
| ۱ | قرآن ڪريم | مالڪ مٺي جو مٺو ڪلام |
| ۲ | تفسير روح المعاني | علامه شهاب الدين السيد محمود آلوسي بغدادي - مطبوعه دارالفکر بيروت |
| ۳ | المنار | محمد رشيد رضا مطبوعه دارالمعرفه - بيروت - لبنان |
| ۴ | فتح القدیر | محمد بن علي الشوڪاني - دار احياء التراث العربي لبنان |
| ۵ | الدر المنثور | جلال الدين سيوطي دارالفکر العربي لبنان |
| ۶ | ابو السعود | محمد بن محمد عمادي - دار احياء التراث العربي لبنان |
| ۷ | حسيني فارسي | ڪمال الدين حسين الواعظ - مطبع نامي نولکشور لکنؤ - انڊيا |
| ۸ | صحيح بخاري شريف | محمد بن اسماعيل بخاري مطبوعه اصح المطابع ڪراچي |
| ۹ | مسلم | مسلم بن حجاج قشيري مطبوعه اصح المطابع ڪراچي |
| ۱۰ | ترمذي | محمد بن عيسى بن سورة الترمذي - سعيد - ايمر - ايڇ ڪراچي |
| ۱۱ | سنن ابن ماجه | محمد القزويني - دار احياء الكتب العربية فيصل عيسى البابي الحلبي - مصر |
| ۱۲ | مشکوٰۃ المصابيح | ولي الدين محمد بن عبدالله الخطيب - مطبوعه - سعودي - ايمر - ايڇ ڪراچي |

- ١٣ مرقاة شرح مشكوة علي قاري مكّي - مطبوعه دار احياء التراث العربي بيروت
- ١٤ اشعاع للمعات شرح مشكوة - فارسي - مطبع نامي نولكشور - لكنؤ - انديا
- ١٥ المستدرک للحاكم محمد بن عبدالله - الحاكم النيشابوري - بيروت - لبنان مطبوعه دارالفكر
- ١٦ مظاهر حق شرح مشكوة مولانا قطب الدين - مطبوعه شيخ غلام علي ايند سنز لاهور
- ١٧ تهذيب التهذيب ابن حجر عسقلاني - مطبوعه دائرة المعارف حيدرآباد دکن - انديا
- ١٨ اسعاف الراغبين علامه محمد صبان - مطبوعه المكتبة الشعبية - مصر
- ١٩ نور الابصار علامه السيز هو من الشبلنجي مطبوعه المكتبة الشعبية - مصر
- ٢٠ تاريخ طبري محمد بن جرير طبري - دارالفكر بيروت
- ٢١ تاريخ الاسلام علامه حسن ابراهيم حسن - المكتبة النهضة المصرية
- ٢٢ ابن خلدون علامه عبدالرحمن ابن خلدون - مؤسسة الاعلمي - مصر
- ٢٣ البداية والنهاية علامه ابن كثير دمشقي - مكتبة المعارف - بيروت

محمد بن اسماعيل بخاري -
مطبوعه دارالكتب العلميه -

بيروت

علامه ابو الحسن علي بن
محمد المعروف بابن الاثير -

مطبوعه دار صادر - بيروت

شمس الدين احمد - المعروف
بابن خلكان - مطبوعه بيروت

علامه علي بن حسن
الشافعي - دارالمسيره

بيروت - لبنان

علامه علي بن محمد
المعروف بابن الاثير -

مطبوعه دارالباز مكه
مكرمه

علامه ابن حجر عسقلاني -
طبع دار صادر - بيروت

علامه ابن عبدالبر القرطبي
طبع دار صادر - بيروت

علامه احمد بن حجر هيثمي
مكي - مطبوعه المطبعه

الميمنيه مصر

علامه عبدالرحمن ابن
الجوزي - مطبوعه دارالكتب

العلميه - بيروت

ابو نعيم احمد بن عبدالله
الاصبهاني - دارالكتب

العربي بيروت

علي بن حسين مسعودي -

٢٤ التاريخ الكبير

٢٥ الكامل في التاريخ

٢٦ وفيات الاعيان

٢٧ تهذيب تاريخ ابن عساكر

٢٨ اسد الغابه

٢٩ الاصابه

٣٠ الاستيعاب

٣١ الصواعق المحرقة

٣٢ صفه الصفوة

٣٣ حليه الاولياء

٣٤ مروج الذهب

مطبوعه دارالمعرفت بیروت
جلال الدین سیوطی-

۳۵ تاریخ الخلفاء

اصح المطابع کراچی

۳۶ جمہرۃ انساب العرب

علی بن احمد بن سعید بن

حزرم اندلسی- مطبوعه

دارالکتب العلمیہ - بیروت

۳۷ مائتہ بالسنة

علامہ شیخ عبدالحق محدث

دہلوی- مطبوعه

علامہ محمد بن احمد

۳۸ کتاب الکتی والاسماء

دولابی- مطبوعه دارالباز

مکہ مکرمہ

۳۹ وسیلۃ الغریب الی جناب الحبیب

مخدوم محمد ہاشم نٹوی

(صلی اللہ علیہ وسلم) (اردو)

مطبوعه آکاش پرنٹرس نزد

عبرت نیوز گاڈی کاتو

حیدرآباد سندھ

۴۰ نور العین فی مشہد الحسین

الاستاذ ابو اسحق

اسفرائینی- مطبوعه

المصطفی البابی الحلبي مصر

۴۱ اوراق غمر

سید محمد احمد قادری-

پبلی کیشنز لاہور -

مطبوعه ضیاء القرآن

۴۲ تبیان الصواب

مخدوم قائر ستدی- قلمی

۴۳ سعادتہ الکوین

مولانا اکرام الدین

دہلوی- مطبوعه قادری

کتب خانہ سیالکوٹ

۴۴ سنڌي ٻوليءَ ۽ ادب جي تاريخ

ڊاڪٽر نبي بخش بلوچ-

مطبوعه پاکستان اسٽیڈی

سینٹر جامشورو

۴۵ غنیۃ الطالبین

سید عبد القادر جیلانی

شیعن جا کتاب

- | | | |
|---|-----------------------------------|---|
| ١ | اصول کافی | محمد بن یعقوب کلینی - مطبوعه دارالکتب الاسلامیه - تهران |
| ٢ | سنتھی الآمال فی تاریخ النبی والآل | حاج عباس قمی - مطبوعه کتاب فروشی اسلامیہ خیابان بوذرجمهری ایران |
| ٣ | جلال العیون | ملا باقر مجلسی - مطبوعه شیعه جنرل بک ایجنسی موجی گیت لاهور |
| ٤ | تذکرۃ الائمة | ملا باقر مجلسی مطبوعه نشر مولانا - ایران |
| ٥ | الائمة الاثنا عشر | شمس الدین محمد بن طولون دمشق - مطبوعه منشورات الرضی - قم ایران |
| ٦ | مقاتل الطالبیین | ابو الفرج اصبهانی - مطبوعه نجف اشرف عراق |
| ٧ | مقتل الحسین | محمد تقی آل بحر العلوم ... مطبوعه دارالزهراء - بیروت |
| ٨ | لواعج الاشجان | محسن امین عاملی - مطبوعه مکتبه بصیرتی قم ایران |

درد جي دانهن

ٿله: ٻڌ باجهه ڀريا باجهارا

اڄ تنهنجو حسين پيارو ٿو وڃي مدينه ڇڏي ڇڏي

(۱) سات سڄو قربان ڪيوسين تنهنجي امت تان نانا
بابو ويو اڄ آءُ به ڇڏيان ٿو منڙا هي ميخانا
لکيا ڪيئي ڪوفين خطا اڄ ڪوفي شهر ڏي لڏي لڏي

(۲) صدقي ٿيو هن امت تان منهنجو پيارو پاءُ حسن آ
مون به مٺا محبوب محمد ڇڏيو اڄ هي وطن آ
ڪنهنجو ڏوهه نه آهي قسمت ڇڏي جان غمن ۾ گڏي گڏي

(۳) ڪڏهن ڪيم ٿي تنهنجي ڪلن تي سهڻا سائين سواري
ڪئي اٿم اڄ ڪربل ڏي اي سهڻا نانا تيارِي
وڃي ڪربل ۾ اي نانا ويهان پنهنجا پڪڙا اڏي اڏي

(۴) اٿي هليو ادریس حسين سات وٺي پوءِ سارو
ڪئي ٿيا قربان فقط رهيو بيمار پيارو
ٿيو خالي شهر مدينه پوءِ ڪنهن کي زبيل سڏي سڏي

منقبت

آ اصل کان عاشقن جو رهنما رهبر حسين
دائما دل ۾ رهي ٿو دلربا دلبر حسين

(۱) جنهن جو نانو مصطفيٰ بابو علي المرتضيٰ
فاطمه جي جل امان ۽ پاءُ حسن المجتبيٰ
آ انهن سڀني جي جيءَ جو جاني ۽ جوهر حسين

(۲) مصطفيٰ محبوب تي سجدِي اندر سوارِي ڪري
ڪنهن به شيءِ جي ڪين آقا ان سان انڪاري ڪري
دادلو دلبر نبي جو آ سخي سرور حسين

(۳) راند ۾ حضرت حسن ڏي رحمة للعالمين
ٿئي ته آ حضرت حسين ڏانهن جبرئيل امين
دادلو دلبر نبي جو آ سخي سرور حسين

(۴) ڪو به هن شير خدا جي شير جهڙو ڪونه آ
لڪ ي زيد پر پرينءَ جي پير جهڙو ڪونه آ
ديندارن لاءِ ويو ڪولي دين جو دفتر حسين

(۵) واھ سخي حاتم برابر ملڪ ۾ مشهور آ
پر منهنجي دلبر حسين جي ته منزل دور آ

پنهنجو مت ايان پيارو مه لقما منور حسين
(۶) هڪ دفعي هنج ۾ ويهاري پنهنجو پيارو بچو
آب اکين مان وهائي ٿي رنو سرور سچو
ڪربلا ۾ دين تان صدقو ڪندو سر گهر حسين

(۷) هن ڀلاري جي ڀلائي ڇا بيان ڪري سگهان
آ زبان عاجز چون کان ڪهڙو شان ڪري سگهان
چنڊ چوڏهين کان حسين زياده حسن پرور حسين

(۸) هڪ طرف ٻچڙا اڃايل ۽ بڪايل بي قرار
ٻئي طرف ظالم يزيدي پيا پڪارن بار بار
موڪليو ميدان ۾ پنهنجو ٻچو اڪبر حسين


(۹) ويو مري برباد ٿي دشمن حسين جو يزيدي
پر زنده آهي هميشه شان وارو هي شهيد
دين جي لاءِ سور سختيون ويو مهي صابر حسين

(۱۰) ڏاهري ڏس ڪيئن ويو امت لاءِ آساني ڪري
مسلمانن تي حسين وٺي سڙي باني ڪري
ٿوري ڪري هر هڪ زبان تي هر گهڙي هر هر حسين

(۱۱) درد جو هي داستان اديب ڪهڙو ڪرلجي
ڪين مٽندو ڪربلا جهڙو جي منظر ڳولجي
ويو ڏني راه خدا ۾ اڪبر و اصغر حسين

منقبت

مصطفیٰ مختيار جو پيارو شهيد ڪربلا
 حيدر ڪرار جو پيارو شهيد ڪربلا
 حق سندن هو ڪو ڏنو ميدان ڪربل ۾ جنهن
 فاطمه زهرا جو دل وارو شهيد ڪربلا
 مصطفیٰ جنهن کي کنيو پنهنجن ڪلهن تي پيار سان
 مرتبو ماڻيو اهو يارو شهيد ڪربلا
 ڇا ڪري اديس عاجز جي زبان ان جي ثنا
 ٿيو شهادت سان سوڀارو شهيد ڪربلا





شاه است حسین باد شاه است حسین

دین است حسین دین پناه است حسین

سرد آینه داد دست در دست یزید

حقاکه بنائے لا اله است حسین

خواجہ معین الدین چشتی (رحمۃ اللہ علیہ)



حضرت علامہ مولانا محمد ادریس ڈاھري صاحب
جو نالو الحمد للہ، عشق رسول ﷺ ۽ عشق اہلبیت ۽ صحابہ
کرام رضوان اللہ تعالیٰ اجمعین جي حوالي سان ہر ان مقام تي
متعارف ٿيل آھي جتي جتي بہ سنڌي ٻولي ڳالھائڻ ۽ پڙهڻ وارا
موجود آھن.

شھرت ۽ قبوليت عام جي لاءِ اللہ تعالیٰ ۽ ان جي
رسول حضرت محمد صلي اللہ علیہ وسلم جي ڪرم خاص جي
علاوہ ڪا بہ تدبير ڪارگر نہ هوندي آھي ۽ جڏھن اللہ تعالیٰ
ڪنھن کي پنھنجي فضل لاءِ مخصوص ڪندو آھي تہ ڪرم
جي ڪا انتها نہ هوندي آھي ۽ هن ڪرم جي ئي ڪري علامہ
صاحب پاڻ کي دين جي خدمت لاءِ وقف ڪري ڇڏيو آھي،
رات هجي يا ڏينھن ہميشہ تحرير و تقرير ۾ مشغول رھندا آھن
ڪيترائي ڪتاب ڇپجي مشھور ۽ مقبوليت حاصل ڪري چڪا آھن.
اسان سنڌ واسين جي خوشي قسمتي آھي جو هن دور
۾ بہ اسان جي مذهبي و ديني رهنمائي ڪرڻ جي لاءِ اهڙا
عالم، باعمل هن ڌرتي تي موجود آھن ۽ اسان لاءِ رحمت ۽
نعمت آھن.

اللہ تعالیٰ علامہ صاحب جي تصانيف، صحت، عافيت،
ظاھري ۽ معنوي سعادتن ۽ توانائين ۾ برڪتون فرمائي آمين
بجاء سيد المرسلين صلي اللہ علیہ وسلم.

دعائن جو طالب
سيد واجد علي حسني
نيوگرين پرنٽرس صدر حيدرآباد

نفيس پرنٽنگ پريس لڄيت روڊ حيدرآباد فون: 782345

www.maktabah.org

Maktabah.org

This book has been digitized by www.maktabah.org.

Maktabah.org does not hold the copyrights of this book. All the copyrights are held by the copyright holders, as mentioned in the book.

Digitized by Maktabah.org, 2011

Files hosted at Internet Archive [www.archive.org]

We accept donations solely for the purpose of digitizing valuable and rare Islamic books and making them easily accessible through the Internet. If you like this cause and can afford to donate a little money, you can do so through Paypal. Send the money to ghaffari@maktabah.org, or go to the website and click the Donate link at the top.

www.maktabah.org